

त्रिवेणी

(महानाम्यम्)

रचयिता

ॐ श्याम-देवः पाराशरः
२२३-हरिनगर ,
होश्यार पुर
↔
(पञ्जाब)



त्रिवेणी

डॉ० श्यामदेवः पाराशरः

२२३ - हरिनगरम्, होशियारपुरम्

(प्रथमः सर्गः)

(१) श्वःश्रेयसाशंसा

तापत्रयीं तिरयतात् त्वरितं त्रिकालं,
तृप्तिं तनोतु तव तक्षयतात् तृषां ताम् ।
द्व्यक्षेण तत्र तुलितं त्रिगुणातिगेन,
तैन्नोतसं त्रिपथ-तपि तुषार-तोयम् ॥ १ ॥

पुण्यैः प्रपात - प्रतिमैः प्रवर्धैः, पुंसां पतत्पङ्कपरम्पराय ।
प्रवर्तकाय प्रवरस्य पूर्वं पाणी पुटीकृत्य पराशराय ॥
पुनः पद-प्रीति-परिप्लुतेन, पाराशर--प्रेष्य-पृथुप्रथेन ।
प्रणाम-पुष्पाञ्जलयः प्रदत्ताः, प्रत्यूह-पुञ्जान् परिभाजयन्तु ॥ २-३ ॥

प्राश्चर्यैचारुचर्याय, रुचितैः रचना - चर्यैः ।
नमो नः कविवर्याय, पाराशर्याय नैकशः ॥ ४ ॥

सत्त्वात्मकः सूक्त-सहस्र-सूत्र-सम्पादकः सूक्ति-सुधा-सरस्वान् ।
सद्धर्म-सञ्चारण-सिन्धुसेतुः, स स्वस्तये सत्यवती-सुता स्तात् ॥ ५ ॥

प्राणीराणीस्त्वहं तस्य, हन्त ! वृद्धस्य बालकः ।
रुषितोऽपि मृषा भूत्वाऽऽसादयामि दयानिधेः ॥ ६ ॥

महर्षेस्तस्य वात्सल्य - मूर्त्तैः कल्याण - कामनाः ।
अनल्पाः सत्य-सङ्कल्पाः, मह्यमेव सुरक्षिताः ॥ ७ ॥

यतः समस्त - वस्तूनां सम्पदा वाऽस्य वस्तुतः ।
निसर्गादेव दायादो निर्विवादोऽस्मि वास्तवः ॥ ८ ॥

पथिकृद्भ्यो नमस्तेभ्यो रचिताऽपचिता च ये ।
पदन्यासैरनायासैः स्वर्ग - सोपान - पद्धतिः ॥ ९ ॥

वन्धा नन्धास्तथा प्राञ्चः प्रतीक्ष्याः कविकुञ्जराः ।
सुधासार - रसोद्गाराः लोके निर्जित - निर्जराः ॥ १० ॥

कवयो वाङ्मयाकाश - रवयो ये वयोऽधिकाः ।
आद्याः कर्नाभिवाद्यास्ते, नवैः सामान्य - मानवैः ॥ ११ ॥

नमोऽस्त्वहम्पूर्विकयाऽञ्चितेभ्यः,
प्राचां पदाब्जेभ्य उपेयवाचाम् ।
प्रबन्ध - गन्धानधिगम्य येषां,
मुधैव मुग्धा अपि मानिनः स्मः ॥ १२ ॥

(२) सत्कृति - सत्कृतिः

भव्यानि सद्भाषितभङ्गि - भूषा - ,
स्तव्यानि नव्यानि गिरां गरिम्णा ।
पुनः पद-प्रौढिम - पूजितानि,
स्वादीय - औचित्य - भरी - अदिम्ना ॥ १ ॥

सौशब्दय - वक्रोक्ति - विलास - भाञ्जि,
काव्यानि कैः कर्ण - रसायनानि ।
गम्यानि धन्यैः रसमार्मिकैस्तैः,
नम्यानि न स्वादिम - सोभगानि ॥ २ ॥

मधुच्छटा - सम्पुटितानि तानि,
साद्गुण्य - सौरभ्य - सुवासितानि ।
वैचित्र्य - काशिष्णु - नवच्छवीनां ,
जिष्णूनि सूक्तानि च सत्कवीनाम् ॥ ३ ॥

पदमन्त्री - परिस्पन्द - प्रभुत्या परिमार्जिता ।
रचना काचनाऽप्यत्र रोचनाऽऽलोचनाचिता ॥ ४ ॥

मसृणैरुत्तराः पद्मैर्लवण्य - लवलासिभिः ।
प्रबन्धः सुधियां पूज्यः प्रसादेन पुरस्कृतः ॥ ५ ॥

दोषैरुद्यदुपक्रोशैस्तर्जिताऽऽह्लाद - वर्जिता ।
मलीमसा सदास्वाद्या कविता स्यान्त सेविता ॥ ६ ॥

अद्यश्चीन - यशोलाभो येन काव्येन जायते ।

भण्डत्वं सज्जते तन्न पाण्डित्यं हन्त लज्जते ॥ ७ ॥

दोधुयते वेदनयाऽपि मस्तकं,

रसस्य वा वेदनयाऽपि वेदिभिः ।

एकत्र हेतुः कवि - कल्प - चापलं,

परत्र तत् सत्कवि-कर्म-कीशलम् ॥ ८ ॥

यैः संगृहीतैस्तुष - तूल - तूस्तैः,

प्रपञ्च्यते काव्यकलाभिमानः ।

मसी - प्रयोगेण मलीयसी तैः,

शाटी शुभाऽकारि हि शारदायाः ॥ ९ ॥

तु - वै - नु - नूनं - किल - चादि - योगैः

संचिन्वते येऽपि च काव्यभित्तिम् ।

ख्याता इमे डित्थ-डवित्थ-मुख्याः,

कापेय - कल्पां तनयन्ति लीलाम् ॥ १० ॥

सन्तो मधुस्यन्ति, न रोगिणस्ते,

कुतो नु तैः सेव्यमभव्य-काव्यम् ।

तन्मा मृषोत्पुच्छय रे कवे ! त्वम्,

वैरस्य - हास्यं रचयन् यथास्वम् ॥ ११ ॥

सम्पादितं च साहित्य - सौरस्यं येऽपि जानते ।

यथेष्टं चेष्टितैः काव्ये तान् विलोक्य विश्रुङ्खलान् ॥

अ - शनैर् दशनैरोष्ठं पीडयत्येष पिङ्गलः ।

कृपणः पारिणिः पारणी पिनष्टद्य पुनः पुनः ॥ १२-१३ ॥

कार्यं निरङ्कुशेनैव हन्त ! काव्य-क्रियासु चेत् ।

वैरिणी मन्यमानाऽसौ स्वैरिणी वन्द्यते न किम् ? ॥ १४ ॥

अवैदुष्येन हृष्यं सत्, काव्यं स्ताव्यं न मन्यते ।

येषां स्यात् कविभिर् धूम्रच्छविभिः किन्तु तैर्नृतैः ॥ १५ ॥

दीनैः प्रातिभ - हीनैश्चेद्, रसराहित्यमाहितम् ।

कविभिः किन्तु साहित्य - सौहित्यं प्रतिपादितम् ॥ १६ ॥

पीयते श्रोत्र - पात्रेण, हृदयेषु निधीयते ।
गीयते पारिषद्यैश्च सत्काव्यं केन हीयते ॥ १७ ॥

रस्यते रचना रम्या, कवे ! या कापि यस्य ते ।
मार्द्वीक - रसमर्मज्ञैः, शस्यतेऽथ नमस्यते ॥ १८ ॥

वयस्य ! तेन तादृश्यं पुनः किं न प्रयस्यते ।
नाऽभव्यद्रव्यवद् विज्ञैरस्यते या च हस्यते ॥ १९ ॥

कुत्स्यं कषायं कटुकं क्वचिन्मा
कार्षीः कवे ! निम्ब-रसाञ्जनादेः ।
लावण्यमुद्भावय लोभनीयं
लालायितानां लवणस्यतां कृते ॥ २० ॥

वमत्येषा ममीमात्रं, तूलिका ते तपस्विनी ।
कवे ! नूनमसीमाऽस्त, कीर्तिः रजक-रञ्जनी ॥ २१ ॥

केवलं कालिमानं किं, कलमेन किरस्यते ! ।
मा कानुय - कजङ्कानि, कूनानि ककुभां कुरु ॥ २२ ॥

सारयन्ती सुधाऽसारान्, लेखनी कापि ते कवे ! ।
समन्तात् सितिमानं वा, स्तृणुते कीर्ति-कौमुदीम् ॥ २३ ॥

त्वत्तस्तु शोण्डिकः श्रेयान्, कवे ! चेत् कौतुकावहै ।
भावेर् माध्वीक-मित्रैस्ते, न माद्यन्ति मनस्विना ॥ २४ ॥

सुधा-स्वादिम-सञ्चारात्, कविता स्थासनुतां गता ।
आकल्पान्ताद् नवोन्मेषा, ध्रियते म्रियते न सा ॥ २५ ॥

दोषज्ञानां कटाक्षाश्चेत्, सहते रचना तव ।
भवितासि सुरो भ्रातः ! नास्तस्त्वं तसुरो भव ॥ २६ ॥

कविता करतालैश्चेद्, रसज्ञैरभिनन्द्यते ।
भविता भवतो गूढं, प्ररूढं प्रायशो यशः ॥ २७ ॥

ललाटं ताडयते लोकैः, श्रुत्वा चेद् वाग्विजृम्भणम् ।
दैवलेखान् विजानीयाः, तदैव स्फुटितान् कवे ! ॥ २८ ॥

विधातुर्निमित्तेरात्मा, पदार्थ - रचदिमा मतः ।
तत् त्वया तत्त्वतस्तत्र, कवे ! कार्य उपक्रमः ॥ २६ ॥

पदार्थाऽपप्रयोगेण दुर्वृत्ता ऊर्ध्वदृष्टयः ।
कदर्थयन्ति नीतिज्ञ - कविकल्पाः सचेतनान् ॥ ३० ॥

अहो ! चैद्यान्न-पेशल्यं सत्कवेः कुकवेस्तथा ।
लक्ष्यते रसविच्छित्तिः समाना रचनासु यत् ॥ ३१ ॥

श्लक्ष्ण-अक्षरा-लाक्षण्या, द्राक्षा-माक्षिक-माधुरी ।
कृत्तिर्लीलायितैर् लेह्या, मृत्तिस्तां न प्रतीक्षते ॥ ३२ ॥

माधुर्यं चेन्न, मुक्तं स्यात्, नोजश्चेन्नङ्क्ष्यति स्वयम् ।
प्रसादश्चेन्न, काव्यं तत्, प्रणाले पातयिष्यते ॥ ३३ ॥

पदं कामयसे पुण्यं, कवे ! त्वं चेन्निरापदम् ।
भवभीतिं तदुत्सृज्य, त्रैगुण्य - विषयो भव ॥ ३४ ॥

प्रणाम - पुष्पप्रकरेण पूज्याः,
मनावप्रयत्नाः कवयोऽत्र तेऽपि ।
यत्तौल्यहेतोः पटलाधिरूढः
पदं गरीयो लभते कवीन्द्रः ॥ ३५ ॥

हृद्यश्चेत् सद्य आस्वाद्यो रसोऽगाधतलस्थितः ।
पिपासुकैरविच्छिन्ना विशाला रसनेष्यते ॥ ३६ ॥

(३) सतां संस्तव एव ज्यायान्

एकस्य भूमिदेवस्य, त्यागिनो न तु रागिणः ।
देव - द्वयस्य च द्विष्टोत्सादिनोऽनुल - दादिनः ॥
पवित्रेण विचित्रेण, चरित्रेण परिप्लुता ।
पीयूषस्य प्रपा लोक - कोपं लोपं च नैष्यति ॥ १-२ ॥

नाकलोकस्य निःश्रेणी, शुभ-श्रेणी शरीरिणी ।
त्रिवेणी मधुधारिणी, शास्तु शास्ता मना सताम् ॥ ३ ॥

कारणं गौरवे चास्याः, न किञ्चित् काव्यकौशलम् ।
पटिमा वस्तु-बन्धे वा, नापि पण्डितिमा मम ॥ ४ ॥

सद्वृत्तभावनं त्वेषां, पावनं पाप - धावनम् ।
वाचामगोचराचारं, वैलक्षण्यं महात्मनाम् ॥ ५ ॥

एषा गौरव - गानेन प्राप्तमानेन किं मया ।
नाशितं स्यात् परं तावत् कृतज्ञत्वं प्रकाशितम् ॥ ६ ॥

किन्तु कुकुड्म - कस्तूरी - कर्पूर - क्रय - विक्रये ।
वारिण्यो वित्तवृद्ध्या नोत्लासितः स्याच्च वासितः ॥ ७ ॥

इति श्री-वसन्तराम-पाराशर-तनुजनुषा कविरत्नादि-विविध-
विरुदभाजा, डॉ० श्यामदेव-पाराशरेण प्रणीते 'त्रिवेणी'
इत्यभिख्ये महाकाव्ये प्रथमः सर्गः पर्यवसितः ॥



त्रिवेशी

डॉ० श्यामदेवः पाराशरः
२२३ - हरिनगरम्, होशियारपुरम्

(अथ द्वितीयः सर्गः)

त्रैविक्रमः पातु पुराकृतः श्रमः,
यस्मिन् स्थिराऽपि प्रपदाहता क्षितिः ।
उपेयुषी विह्वलतामिव क्रमे,
लुठत्यहो ! सम्प्रति गण्डुवद् भ्रमे ॥ १ ॥

पदाग्र - संस्पर्शमुपेत्य तस्य,
त्रिविक्रमस्यैव युगान्त - शान्ता ।
शुद्धा विबुद्धाऽखिलजीवजाता,
जाताऽभिपूज्या विबुधैरपि ज्या ॥ २ ॥

तत्रास्ति सभ्यो विषयेष्वलभ्यो
देशः शुभ - श्री - सुख - सन्निवेशः ।
अनारतं सच्चरितार्जनारतं
तमादि - कालान्निगदन्ति भारतम् ॥ ३ ॥

दुर्वृत्त - दृष्टान् दलयन् दुरन्तान्,
धर्मद्वजं धारयतां धुरीणः ।
रणो धरण्युद्धरणैककारणो,
मुहुर्जगर्जाऽत्र स रणुकेयः ॥ ४ ॥

कुठार - कोट्या कतिशः ककुप्सु यः,
क्रन्तन् क्रुधा कण्टक - काननानि ।
चक्रे सुमानीव विकस्वराणि,
म्लानानि दीनानि जनाननानि ॥ ५ ॥

पदात्पदं यत् महालयेषु,
सुराः सुराष्ट्राऽहित - वारणातुराः ।
चरिष्णावश्चाभित एव देवाः,
समस्तसेवा - व्रतिनः प्रियङ्कराः ॥ ६ ॥

विबोधयन् यत्त विकसयश्च,
जगज्जनानीं जरयन् जडत्वम् ।
महर्षिभिर्ज्ञान - मरीचिमाली,
व्यघ्रायि मत्या महसा महीयान् ॥ ७ ॥

इतस्ततो यत्त महानदीनां,
तरङ्ग - भङ्गोच्च - भुजोन्मदानाम् ।
सौमिष्य - कर्णोजप - घोरघोषाः ,
दारिद्र्य - दोषानिव तज्यन्ति ॥ ८ ॥

निर्याय नीचैर्निभृतं नगाङ्गात्,
स्वरं सुखं सागर - चुम्बिनीनाम् ।
तरङ्गिणीनामिह चेष्टितानि ,
यूनां मुदे विभ्रम - वेष्टितानि ॥ ९ ॥

एकत्र विन्ध्येन दृढं परश्व,
हिमाद्रिणाऽत्रैव धृता धरित्री ।
स्थाली विशालेव पचेलुकाभ्यां,
स्थिरा न पातालतले विलीना ॥ १० ॥

क्वचिच्चिनारास्तरवो विशालाः,
क्वचित्फलैरत्र नता रसालाः ।
ऊर्जस्वलत्वे द्रढिमानमन्तर् ,
विनम्रतायां द्रढिमानमाहुः ॥ ११ ॥

विभूषयन्तो विविधैश्च वर्योः,
मध्वादयो यत्त दिगम्बराणि ।
क्रमेण मध्वादि - रसोपहारैः,
शास्यैः रसां मेदुरयन्ति विष्वक् ॥ १२ ॥

यस्मिन् समीरो वनवाटिकानां,
सुहृत् समन्तादपि सञ्चरिष्णुः ।
व्यावृत्य शीतोष्ण - कवोष्णमासो
वासोपहारान् विभजन् प्रवाति ॥ १३ ॥

प्रवाल - शोभा - जित - विद्रुमाणां,
गन्धोत्तमानां मलय - द्रुमाणाम् ।
कोलेषु केलि कलयंश्च वातः,
शीतोऽपि सन्धुक्षयतीव चेतः ॥ १४ ॥

गात्रं विदित्वा तृण-लोष्ठमात्रं
क्षयिष्णु तात्कालिक - काल - पात्रम् ।
यत्राऽदुरन्यस्य मुदे निरामयाः,
श्रुतास्त्वया चापि मया दयामयाः ॥ १५ ॥

कृत्वार्थिसाद् यत्र समस्त-सम्पदः,
वृत्वा कुटुम्बाय तथा महापदः ।
राज्यानि मुक्त्वा तृणवद् वदान्याः,
प्राज्यानि दुःखान्यभजन्त मान्याः ॥ १६ ॥

यस्याऽभयैः साहसघर्मेनिष्ठैः,
ऋतम्भरैः स्थैर्यमहायि नाऽन्तः ।
तैर्मूर्धं - दानेन महाप्रतिष्ठैः,
उच्चैः शिरांस्यात्मवतां कृतानि ॥ १७ ॥

प्रतापपूरैरिव भूमिसूरैः,
शूरैः श्रुते सङ्गर उत्लसद्भिः ।
चिन्ता कृता दुर्बल - दुर्विधानां,
यस्मिन्नसूनां न तथा वसूनाम् ॥ १८ ॥

प्राणाः प्रनष्टा न परं रणात्ते,
शोटीर - शोण्डीर्यं - ललामभूताः ।
किणा व्रणानामत एव तेषां,
दृष्टा न पृष्ठेषु परन्तपानाम् ॥ १९ ॥

सैन्याः समित्साहस - सत्त्वसिद्धयः
स्वःसुन्दरी - शंसित - शौर्यशालिनः ।
आर्जि विजानन्ति महस्य मेलां
खेलां सहेलां च विनाश - वेलाम् ॥ २० ॥

अस्त्यस्य देशस्य महाविशाले,
 शून्यावनी - शैलवनी - कराले ।
 हृन्मर्म गात्रस्य यथाऽन्तराले,
 तथा प्रदेशः सुभगो विचाले ॥ २१ ॥

कोवेर - कोषैरिव मोष - भीत्याः,
 नीचैर्निखातैर्निभृतं नगेषु ।
 महार्हं - माणिक्य - मणी - जनीभिः,
 यन्मेदिनी मेदुरिता खनीभिः ॥ २२ ॥

रणाजिरोत्कण्ठित - बाजि - राजिम्,
 अचिन्त्य - विद्वेष्ट - बल - प्रवेशम् ।
 घी - दोर्बलाक्रान्त - दिगन्तदेशं,
 मध्यप्रदेशं मनुष्या यमाहुः ॥ २३ ॥

दिशास्वनुल्लङ्घित - सन्निदेशः,
 समन्ततः सैनिक - सन्निवेशः ।
 एष प्रदेशः प्रणयी प्रजानां,
 धीरं दधे धर्मधुरां धरण्याम् ॥ २४ ॥

पूर्वं पवित्रासु पुरीषु गुण्या,
 स्मृताऽप्यघानां जयिनीति पुण्या ।
 विराजते सोज्जयिनीह यस्यां
 कृतालया ब्रह्मपदं श्रयन्ते ॥ २५ ॥

श्रीकालिदासस्त्रिदिवाधिवासः,
 स्वप्नेऽभ्युपेतः स्वजनैः समेतः ।
 व्याचर्यायत् तां च तदेव तथ्यं,
 कथ्यं मयाऽद्यैव निरीक्ष्यमाणम् ॥ २६ ॥

विडम्बयन्तोन्द्रपुरी - विभूर्ति,
 मनोहरा मध्यमणी स्रजो वा ।
 आभाति देशस्य यथार्थमेव,
 या देहिनी किन्त्वधिदेवतेव ॥ २७ ॥

साऽभूदवन्तीत्यपराऽभिधाना,
 राष्ट्रस्य केन्द्रं स्थिरराजधानी ।
 अशेष - देशस्य ललाट - लेखान्,
 ममाजं यस्यां च ससजं भूपः ॥ २८ ॥

मध्ये महाकाल - महेश्वरैण,
 साऽऽयासिता हन्त ! तपस्विनीव ।
 स्थिरासना तं हृदये निधाय,
 ध्यायन्त्यजस्रं नगरी विभाति ॥ २९ ॥

सीम्नः समीपेऽल्पजलाऽन्न सिप्रा-
 ऽक्षिप्रा समन्ताप्लव - तृप्तविप्रा ।
 साक्षान्महाकाल - सटाऽवतीर्णा,
 स्रोतस्विनी सा सुरसिन्धुरेव ॥ ३० ॥

अस्याः सदा सद्रव - सत्त्वसारैः,
 प्रायः पयोभिः परिमृष्टपङ्का ।
 पुरी परामर्शन - पाषिता वा,
 पूज्यास्पदं प्रत्ययिनां प्रपन्ना ॥ ३१ ॥

कूलङ्कषा केन न कीर्तनीया
 सदा स्तुताऽसौ कवि - सार्वभौमैः ।
 येषां यशोभिश्च विजृम्भमारुर्,
 गृहीतगर्भाः ककुभो लसन्ति ॥ ३२ ॥

साऽङ्के समारोप्य पुरीं विशालां
 बालामिबन्तां मृदुलैः समीरैः ।
 लोली - विलासलहरी - लयैश्च,
 ग्रीष्मागमे लालयतीव रात्रौ ॥ ३३ ॥

तोयैस्तदीयैः पवनोर्मिमुक्तै-
 रेषाऽभिषिक्ता महिषीव मन्ये ।
 पवित्रिताऽर्हत्तम - राजधानी -
 पदं प्रपेदे प्रथितं पृथिव्याम् ॥ ३४ ॥

युग्मकम्

कृती परिष्वङ्गमवाप्य तस्याः,
समीरणा। सीकर - सार - सेकैः ।
मृष्टाङ्गरागांश्च निशासु शीर्णा-
नुल्लाघयन् पौर - वधू कपोलान् ॥ ३५ ॥

चुम्बन् गृहाराम - लताश्च पश्चात्
प्रेप्रीयमाणो विशिखाङ्गसङ्गीः ।
शंशम्यमानः शनकैः पताका-
बराम्बरैः खेलति मन्दिरेषु ॥ ३६ ॥

तदीय - पानीय - करणावसेकैः,
स्वीर - स्वरो मान्त्रिकवत्समीरः ।
रुद्धोऽपि रोधस्तरुभिर्नगर्याः ,
जर्हति जातान् व्यसनाऽवरोधान् ॥ ३७ ॥

सा शीतला वीचि - कररूपेतान्,
मन्दैश्च नादैरभिनन्दयन्ती ।
रोमाणि तेषां तनुषु प्रसुप्ता -
न्युद्बोध्य नूनं कुरुते स्थितानि ॥ ३८ ॥

तोयेऽदसीये स्फटिक - प्रसन्ने,
बाला विवासा अघगाह - काले ।
मत्स्यो यथाऽलं तरलास्तरन्त्यो,
निमज्जयन्तीव मनः परेषाम् ॥ ३९ ॥

निदर्शनं किञ्चन चारुतायाः,
प्रमाणपत्रं विधि - कोशलानाम् ।
इहैव काचित् कविकल्पनानां,
सन्तीर्य सीमान्तमिव स्थितासीत् ॥ ४० ॥

एकाऽत्र तोये प्रतिबिम्बिताङ्गी,
प्रतीयते मूर्तिमतीव कान्तिः ।
धारेव तीक्ष्णा स्मरसायकस्य,
श्चान्ते रयस्यःपि बलान्निविष्टा ॥ ४१ ॥

स्नाता सवेशा सित - सूक्ष्म - सिक्त-
सक्ताशुकाङ्गा तरुणी तटे किम् ?
सद्यो निशातं प्रलयङ्करं वा
मीनध्वजेनेदममोघमस्त्रम् ? ॥ ४२ ॥

अकालकालादकुतोभयाना-
मत्येति कालोऽन्न हि नागराणाम् ।
कालस्य कालः प्रहरीव येषां
जागर्त्युपान्तेऽनलसः क्षपाहम् ॥ ४३ ॥

अनायि लोकः सकलः स्वरूपतां,
बिभूति - भूषेण दयास्पृशा दृशा ।
कुल्या अकुल्या अत एव तुल्याः,
विभूतिमन्तो नगरोकसोऽस्याम् ॥ ४४ ॥

भूम्ना विभातेष्विह होम - धूम-
स्तोमैर्वृतं व्योम निवात-धोरैः ।
विभाति विष्वग् व्यवधीयमानं
कालैर्महाकाल - जटाकलापैः ॥ ४५ ॥

सवेषु यस्या च महोत्सवेषु
किरन्ति कर्णेषु किमप्यवाच्यम् ।
पोराङ्गनाभिः कलकण्ठिकाभिर्
जोगोयमानानि सुमङ्गलानि ॥ ४६ ॥

सुख्याश्च मुख्याः श्रिय एतदीयाः
गेया अमेया गिरया कया मया ।
पुरन्दरस्यापि पुरा पुरी या
प्रस्पर्धमाना प्रतमां प्रतीयते ॥ ४७ ॥

द्वारैरुदारैः सुषमैरगारैः,
सुघ्रा - सुघोतैः खचिताऽतिवेलम् ।
सौभाग्य-गर्वाममरावती सा,
हसन्त्यहो ! भात्यनिशं सहेलम् ॥ ४८ ॥

नानानिधानैः कृतसंनिधाना,
 व्याप्ता दिगन्तागत - राजराजैः ।
 समर्धिताऽसौ धनदः कुले कुले,
 स्वसाज्जकाया नियतं वरीयसी ॥ ४६ ॥

निशासु नैवार्गलितैः सुरम्यैः
 सा वासवावास - विहासि - हर्म्यैः ।
 लोकैर्विशोकैश्च गुणीकृताभा,
 निर्वर्ण्ये नित्य - नवोत्सवैव ॥ ५० ॥

अभ्रंलिहोत्सेधमरुत्सु यस्यां,
 सोधेषु सोवरणं - घटीतटेषु ।
 छवजाग्र - हस्ताः स्फुरितोमिनादाः,
 आगामुकऽऽर्त्तीरि च वारयन्ति ॥ ५१ ॥

शालासु वाचस्पतिभिः प्रभूतैः,
 गिरिव भूतैः कविभिश्च पूतैः ।
 सूच्यग्र - विध्यदधिषणैश्च सेव्या
 परा पुरी साऽपि कथं न दिव्या ॥ ५२ ॥

हा ! हेति नादा इह साम - गाने,
 परोपताप - प्रभवा न तावत् ।
 वाष्पोदयो होम - कृशानु - धूमैर्,
 न चाधिभिर् दैन्य - समुद्भवाभिः ॥ ५३ ॥

उद्गीथ - वेद - छ्वनिभिश्च यस्यां,
 पुरीकसोऽपोढ - समस्त - पापाः ।
 संसारमुत्सृज्य विशन्त्यशङ्काः,
 स्वः - सुन्दरी - सङ्गम - वाटिकासु ॥ ५४ ॥

न द्वन्द्व - दुःखैर् दलिता दुरन्तैः,
 पीरास्तथाऽस्यां श्लथ - सीष्ठवा नो ।
 न वैभवाभोगज - भूरि - भव्य -
 भू - भोगभाजोऽपि मदाऽभिभूताः ॥ ५५ ॥

विज्ञासित - ज्ञाण - परायणानां,
वीरोत्तमानामिह गर्जितानि ।
उत्साह - शक्तेः पिशुनानि विष्वग्
विभीषिका - गर्वं - विवर्जितानि ॥ ५६ ॥

शालीन - शीला महिलाऽतिरूपा,
विलासिनी मन्थज - पेशलाङ्गी ।
गृहे गृहे काम - कलत्र - चित्ते,
सापत्न्यमुन्मुद्गयतीव यस्याम् ॥ ५७ ॥

ग्रहंत्तमान्यत्र वपुष्मतीनां,
मुखान्यतुल्य - द्युतिमन्ति मत्वा ।
उपासितेवाऽनुदिनं वराकः,
पृथ्वीं परिक्रामति शीतरश्मिः ॥ ५८ ॥

तपस्विभिस्तामरसैस्तु तीव्रं ,
तटाक - तोयेषु तपश्चरद्भिः ।
तौल्याप्तयेऽभावि वराङ्गनास्यै-
रद्यापि चाल्पेतर - शेषयत्नैः ॥ ५९ ॥

क्रियत्कठोराः सुभगा इहत्याः,
कूपसि - सन्नद्ध - हृदः स्वयं तु ।
नेत्रत्रिभागहृदयानि यूनां ,
विध्यन्ति मुष्णन्त्यपि मुग्धशीलाः ॥ ६० ॥

लज्जापटैरन्तरिताननानां ,
जालान्तरालेष्वपि वा स्थितानाम् ।
नितम्बिनीनाममिचारि रूपं,
द्वैगुण्यमायाति न हीयतेऽस्याम् ॥ ६१ ॥

लोकोत्तरासेचन - सौभाग्यस्ताः,
सौभाग्यभाजां सदनेषु येषाम् ।
तेऽन्ते धियासन्ति सुराङ्गनानां
नाके न सङ्केत - निकेतनेषु ॥ ६२ ॥

अखण्ड - कोमार - निसर्ग - सौम्यः
 रूपैरचित्यैः पुरि पूरितायाम् ।
 निवेशिना वीथिषु देशिकानां
 स्याच्चाक्षुषी काचन पारणाऽस्याम् ॥ ६३ ॥

लावण्य - कुल्याः प्रमदा इहत्या
 हत्यासु दक्षा युवजीवनानाम् ।
 सकृद् यदाभा - वशतामुपेता-
 स्तृष्णोपतापैरनिशं व्ययन्ते ॥ ६४ ॥

व्यापाद्य कामं समवाप्तकामो,
 वृथा महाकाल इह स्थितोऽसौ ।
 कामोऽत्र तु प्राणयितोऽङ्गनाभिः,
 कुले कुले केलिकलाः करोति ॥ ६५ ॥

कान्तेषु कान्तालक - कण्टकेषु,
 संश्लिष्ट - हृद्भावशता विलासिनः ।
 सरन्ति किं वा न सरन्ति यस्या
 वीथिष्वसम्बाध - निराकुलास्वपि ॥ ६६ ॥

ममंस्पृशो ये विषयाः कवीनां,
 स्फुरन्ति तेऽस्यां वरवर्णिनीनाम् ।
 अद्यापि वात्स्यायन - शिक्षकाराणां
 चारुष्वहो / चाक्षुष - चेष्टितेषु ॥ ६७ ॥

बालोत्तमानां मदिरेक्षणानां,
 चित्राभिचारा मदिरालया दृशः ।
 आचम्य यास्ते वशिनोऽपि दूरतो,
 यस्यामकाण्डे मदयित्स्वः स्युः ॥ ६८ ॥

दृष्ट्वंकदंवात्र वराङ्गनाङ्गं,
 कविर्वराको जडिमानमाप्तः ।
 चिरात् प्रबुद्धः पतितः प्रतोल्या-
 मुद्विग्न - पान्थैः परिवार्यमाणः ॥ ६९ ॥

लावण्यमस्यां ललनोत्तमाना
वीक्ष्याऽतुलं लोलविलोचनानाम् ।
अपवचता - मुग्ध - मतेरवश्यं ,
रिक्तो विधेः रूपनिधिः प्रपन्नः ॥ ७० ॥

स्वोऽमोचि यो वासवदत्तयाऽस्यां
सौन्दर्यं - दायो नियतं तदीयाः ।
सौशील्य - सारमीकृत - मुग्धलीला
इमा भवन्त्यंशहरा महीलाः ॥ ७१ ॥

वादित्र - मित्रैः कलकण्ठगीतैर्
लास्योल्लसन्पूर - शिञ्जितैश्च ।
निशीह सौधोपरि - भूमिकासु,
प्रबोध्यते पञ्चशरः प्रसुप्तः ॥ ७२ ॥

कलान् कलाच्यां कटकान् दधाना,
कुमारिका काऽप्युपवीणयन्ती ।
बालकलाऽत्र स्वयमेव तन्वी,
गीति-प्रवीणा प्रतिभाति वीणा ॥ ७३ ॥

अगण्य - पण्य - क्रय - विक्रयार्थं ,
गतागतैर्देश - विदेश - जातैः ।
कोलाहलाऽऽहमात - महापणाऽसौ ,
रेरिच्यते नाऽपि च पूर्यते पूः ॥ ७४ ॥

संलक्ष्यते श्रीर्मुषिताऽङ्गनाभिर्
विलुण्ठितश्चाढ्यजनैः कुबेरः ।
कुतोऽन्यथाऽस्यां हि सुवर्णसम्पत्,
संदृश्यते सम्प्लववत् समन्तात् ॥ ७५ ॥

सन्मन्दहासा मूढ - विद्वनासा,
लवङ्गरत्नोल्लसित - प्रभाशुभिः ।
बाला वयस्यान् विहितान् वशेऽस्यां,
नस्योत - जन्तूनिव नर्तयन्ति ॥ ७६ ॥

गोणीष्वितो याति कुतोऽपि खाद्यं,
द्रोणीषु तैलासव - माक्षिकाद्यम् ।
आनीयतेऽन्यत्र च चैलजातं
चेवीयते वस्तु ततश्च लातम् ॥ ७७ ॥

बद्धाः कुटाग्रे शकटे कटाहाः,
वाहाः खराः खेसर - भारवाहाः ।
फेनं वमन्तः समया मयाश्च,
स्ववाट - भाटं प्रतिपालयन्ति ॥ ७८ ॥

वीक्ष्याऽन्न वाजी बहुधा वराकीं,
स्वैरं सकाशाद् वडवां व्रजन्तीम् ।
पूर्वं सुशीलोऽपि च शग्नकीलक,
तां ब्रह्मचारी सहसाऽनुधावति ॥ ७९ ॥

प्रायो विपण्यो विशिखाश्च यस्यां,
विष्वग् व्रजद्भिर् वलिता वरिगभिः ।
स्वैरं सरद्भङ्गुर - वाहिनीनां,
विडम्बयन्तीव पयः - प्रवाहान् ॥ ८० ॥

सौर्धः सिना सैनिक-सङ्घ - संस्थैः,
सीम्नां समीपे पटमण्डपैः सा ।
व्यूहस्थितैर्मण्डलिता समन्तात्,
सुधांशु - मूर्तिः परिवेषिणीव ॥ ८१ ॥

पादात् - पङ्क्तेरिह पादनादैः,
पलायते कातरता खुरल्याम् ।
संहृतिभिर्विक्रम - दूतिकाभिः,
प्रतायते चाऽऽनुरता जयाय ॥ ८२ ॥

भ्रमन्ति भूतानपि भीषयन्तः,
भुजेषु भूयो भूतभीमभल्लाः ।
मृधेऽरि - मिथ्या - मद - मर्दनाय,
मुष्टिन्धमा मेदुरिताश्च मल्लाः ॥ ८३ ॥

विक्रान्त - घोषैर् उपबृंहितानि ।
 ततः प्रभिन्न - द्विप - बृंहितानि ।
 एषा च युद्धाभिगमाद्यभेषा,
 ह्येषा तताऽधीश्वर - मन्दुरायाम् ॥ ८४ ॥

शाक्तीका इह निर्भीका याष्टीका वीरमानिनः ।
 धनष्मन्तोऽतुला लोके वपुष्मन्तः पराक्रमाः ॥ ८५ ॥

प्रासिका वर्मिणः क्रूराः शूराश्चर्मिण आसिकाः ।
 समराय सदा सज्जाः सर्वे संशप्तक - व्रताः ॥ ८६ ॥

जयं वा प्रलयं वाऽऽजावीहन्ते समितिञ्जयाः ।
 आत्मयाजिन एवैतेऽभया वैरिषु निर्दयाः ॥ ८७ ॥

वीरा विदन्त्यत्र यदुग्र - शस्त्रैर्,
 भवन्ति राष्ट्राणि सुरक्षितानि ।
 स्युरन्यथा मान्द्य - मलीमसानि,
 भग्नध्वजानीतर - भक्षितानि ॥ ८८ ॥

घर्षन्ति कोण्ठचोरद्वराय वारणान्,
 शाणान् एकत्र तथा कृपाणान् ।
 पाषाण - पट्टेषु परत्र पूजा—
 परायणाः पुण्य - पटीर - खण्डान् ॥ ८९ ॥

क्वचिद् वयस्य - द्वय - कोशपानं,
 क्वचिद् बहिर्विग्रह - वीर - पानम् ।
 पौरः प्रशान्तीश्च परं परत्र,
 विधीयते देव - पदाम्बु - पानम् ॥ ९० ॥

एकाग्रता क्वापि धनुर्धराणां,
 लक्ष्येष्वभुग्न - स्थितिमच्छराणाम् ।
 सायुज्य - लाभाय तथेष्ट - देवे,
 क्वचिद् यतीनामचलन्मतीनाम् ॥ ९१ ॥

सामग्र्यचमग्र्यं कतिकालमस्याः,
 निगाद्यमद्यापि गिरामगम्यम् ।
 याऽऽस्ते नगर्यास्त्रिदिवेश्वराणां,
 पुरी पृथिव्यां प्रतिमूर्तिरेव ॥ ६२ ॥

रङ्गे काममवेक्ष्यते बलवतां शस्त्रास्त्र - चर्याऽनिशं,
 प्रत्येकं सद्ने च विक्रमकथाः सद्धर्मनिष्ठाजुषाम् ।
 कारुण्य - क्रतु - दीक्षिता मृदुहृदोऽर्हिसाव्रताः साधवाः,
 वाञ्छन्तीह समेऽपि हर्षमतुलं ते सार्वभौमं परम् ॥ ६३ ॥

इति श्री-वसन्तराम - पाराशर - तनुजनुषा कविरत्नादि-
 विविध-विरुदभाजा, डॉ० श्यामदेव-पाराशरेण प्रणीते
 'त्रिवेणी' इत्याख्ये महाकाव्ये, उज्जयिनी-
 वर्णनाभिख्यो द्वितीयः सर्गः पर्यवसन्नः ॥



डॉ० श्यामदेवः पाराशरः

२२३ - हरिनगरम्, होशियारपुरम्

(तृतीयः सर्गः)

एकत्र देशे सकलाऽऽयंजातिः,
प्रोता यया मौक्तिक - मालिकेव ।
वैयासिकी सूत्र - परम्पराऽसौ
समुद्धरेन्नो भवकूप - मग्नान् ॥ १ ॥

प्रदेश - पाल्या धुरि कीर्तनीयो,
राराज्यते पञ्चनदोऽन्न धन्यः ।
यस्योर्वरायां भुवि शौर्यं - शीण्डा
गृहे गृहे मानधना युवानः ॥ २ ॥

प्रस्यैकदेशे बल - विक्रमादयः,
पद्माश इत्येव हि 'मा-लवा'ऽऽख्यः ।
संहृति - हुङ्कार उदायुधः सन्
सज्जः सदा सज्जर - सज्जमाय ॥ ३ ॥

राष्ट्रं विकीर्णं परितो विशीर्णं
प्रागेव जीर्णं विधि - दुर्विलासात् ।
बभूव चात्मम्भरिभिर्महीपैः
प्राज्येषु राज्येषु पुरा विभक्तम् ॥ ४ ॥

निर्वर्ण्य तां देश - दशां दुरन्ता-
ममर्ष - विस्फूर्जित - तेजसस्ते ।
व्यपोहितुं तत्तिमिरं त्वरानुरा-
स्तुरङ्गिणास्तूर्य - रवंः प्रतस्थिरे ॥ ५ ॥

दुर्दान्त - दुर्वृत्त - दलान् दलन्तो
दोघूयमाना दरितान् दिगन्तान् ।
सर्वेङ्कषा स्वैर - विहारिणीं च ते
सर्वत्र शास्ति विदधुर्जयिष्णावः ॥ ६ ॥

प्रवर्धमानाः प्रलयाम्बुवाहाः
वाहाः पुरस्ताद् विषयेषु तेषाम् ।
अमिष - वित्तासन - रौद्रहेषाः
शौर्याविदानान्यलिखन् खुराग्रैः ॥ ७ ॥

ते खड्ग - खेट - प्रखर - स्वनेना -
ऽऽदेशं द्विषां दिक्षु निवेशयन्तः ।
यतस्ततोऽभ्येत्य जिति - श्रियाऽऽसन्
सभाजिताः केसर - सूनवर्षैः ॥ ८ ॥

प्रत्यङ्गमाघात - विमुद्रितानि
किरा - व्रणाङ्गोल्लिखितानि तेषाम् ।
प्रशस्ति - पत्तारिण यथा जयानां
वपुंष्यभिखयां विभराम्बभूवुः ॥ ९ ॥

ते पत्रभङ्गान् ककुभां कपोल-
स्थलीषु शस्त्राग्र - रिपुक्षताऽस्त्रैः ।
शौर्येतिहासानयवा लिखन्त
उत्पातवातोपमिति वितेनुः ॥ १० ॥

एतद्भटाटोप - घटाऽऽरटीभिर्
दिवचक्रवाले मुखरान्तराले ।
विपन्न - विद्वेषि - बलाऽबलानां
विलापितोऽभूद् विपुलो विलापः ॥ ११ ॥

इत्थं प्रजानां परिपूरिताशैः
कथा - प्रथाभिश्च समाचिताशैः ।
तैरेकसूत्र - ग्रथिताः स्वदेशो
विधूय बाधा विविधा व्यधायि ॥ १२ ॥

अनुक्रमं ते जगतीं जयन्तः
पञ्चाम्बु - वीराः समरेषु धीराः ।
चिकीर्षवः स्थास्तु दृढं च राष्ट्रं
मध्य - स्थितामुज्जयिनीमुपागुः ॥ १३ ॥

बलेषु नित्यं रणमित्वरेषु
विक्रान्त - बाहुल्य - विजित्वरेषु ।
अवार्यं - वीर्यं सुभगः समेषा-
मेषामभूद् 'विक्रम' इत्यभिख्य । ॥ १४ ॥

नासीर - चारी रणचत्वरेषु
स सर्वदा सर्वपथीन एकः ।
युद्धोत्कटानां द्विषतां भटानां
धैर्याप्यबम्भज्यत सिंहनादैः ॥ १५ ॥

तमायुधीया युधि मालवीयाः
आरम्भतोऽभीकमनीक - नायकम् ।
महाबलाऽऽजानुभुजं तितिक्षुम्
अमीमनन् देवमिवार्चनीयम् ॥ १६ ॥

अथैकमल्येन शुभे मुहूर्ते
तमिष्ट - लग्नोदये - राशियोगे ।
तैर्यैः पयोभिस्त्वरयाहृतैस्ते -
ऽभ्यसीसिचन् याचक - कल्पवृक्षम् ॥ १७ ॥

तैः शीतपूतैः पतितैः पयोभिः
पङ्क्तानि पार्थस्य पराकृतानि ।
रोमोद्गमेनाऽथ सहैव तावत्
पुण्यानि चाऽप्यङ्कुरितानि तानि ॥ १८ ॥

भद्रासनं तत्र चतुष्पदं तद्
अध्यासितेऽस्मिन् श्रुत-शौर्य - शीले ।
दिशश्चतस्रोऽप्यनुभाष - भूमना
दोधूयमाना दमिता बभूवुः ॥ १९ ॥

छत्रेण तस्यातप - रेणु - वृष्टि -
व्याघात - बाधा बहुधा विधूताः ।
देवेरिताश्चापद ऊर्ध्वलोकाद्
विशाल - ढालोपमितेन रुद्धाः ॥ २० ॥

महीमघोनो मुकुटस्य मोलो
पुरोहितेन प्रथमं पिनद्धे ।
अनोज - मुख्या मतिमोह - मूला
द्विषोऽपि वद्धा वशगा बभूवुः ॥ २१ ॥

दासीद्वयान्दोलित - चामरीभ्यां
संमार्जनीभ्यामिव तस्य तूर्णम् ।
अरुन्तुदान्युद्धत - कण्टकानि
हृद्देश - निष्ठानि विशोधितानि ॥ २२ ॥

पुरातनानां पृथिवी - पतीनां
प्रेष्ठः प्रजापालन - पेशलानाम् ।
पाप - प्रमाथाय स पुण्य - पण्यः
प्रायः प्रगन्नः परमेश्वरेण ॥ २३ ॥

स तस्थिवांस्तत्र जगद्धिताय
प्रिय - प्रजो 'हर्ष' इति प्रतिष्ठः ।
मानोन्नतो मानयिता गुणानां
शशास राष्ट्रं नृप - सार्वभौमः ॥ २४ ॥

स मेचकैः कुण्डलितैश्च केशैर्
विधूपमोदवृत्त - लसल्ललाटः ।
प्रसन्न - पञ्चानन - चारुचक्षुः
श्मश्रूच्छटाच्छन्न - कपोल - पालिः ॥ २५ ॥

निमग्न-जवुः कलहंस - कण्ठः
भेरुण्ड - शुण्डाभ - विशाल - बाहुः ।
विस्तीर्णं - वक्षा वृष - मां प्रलासः
त्वष्ट्रा भृशं शात - कटि - प्रदेशः ॥ २६ ॥

जयधियाः स्यात् परिरम्भणीः पुनः
पदे पदे पिचिचतमस्य वक्षः ।
यदेकलं कोट - कपाट - कल्पं
रूढान् रणद् - राष्ट्र - रिपून् रुरोध ॥ २७ ॥

क्लेशं विदेशाद् विषये विविक्षुं
विद्वरतो वारणा - वाञ्छयेव ।
विनिर्ममे व्यायत - बाहुयुगम्
महार्गलाभं विधिना विशेषम् ॥ २८ ॥

तद्व्यामचक्रे सुदृढे जयधीः
स्थास्तुनिबद्धेव च राजलक्ष्मीः ।
सुमन्त्र - कारा - यमिते व्यमुञ्चतां
चाञ्चल्यमेत्यास्य नु कान्त - सङ्गम् ? ॥ २९ ॥

सिंहासनं रत्नरुचाऽतिरम्यं
रौक्मं रमावासमिवाऽधितिष्ठन् ।
स राजसिंहः स्मित - मुग्धमाऽर्च्यो
बभार सैर्ही सुतरामभिरयाम् ॥ ३० ॥

तस्मिस्ततो दण्डधरे पटिष्ठे
लब्धप्रतिष्ठे कुहकोपमाने ।
आशान्त - विश्रान्त - बलाऽनुभावे
हस्तङ्गतोऽजायत भूत - सर्गः ॥ ३१ ॥

तच्छासने चैकपदे बभूवुर्
गावो घटोऽन्यश्च समांसमीनाः ।
प्रजाः पुनः पुण्य - पथे प्रवृत्ता
उत्सृष्ट - माध्वी - रस - मांस - मीनाः ॥ ३२ ॥

वषष्ठं सम्यक् समये पयोदस् -
तत्याज भोतेव च राष्ट्रमीतिः ।
वसुधरा सस्यधराऽस्य चक्रे
चक्रे न किं माङ्गलिकी सुनीतिः ॥ ३३ ॥

आशाः प्रकाशा विमलं विहायः
सौम्यः समीरः समभूच्च सूरः ।
प्रतापरश्मि - प्रकरेण तस्य
न्यग्राहि नूनं सवराचरं तत् ॥ ३४ ॥

विशां पतिर्वापि दिशां पतिः सः
 शनैः शनैः शेष - नरेश - देशान् ।
 द्राग् दण्डदानैर्दमयन् दविष्ठान्
 नीत्या नवीनान् नमयाम्बभूव ॥ ३५ ॥

द्योती दिनेशो दिवि दूरदेशे
 स्मेराणि साध्नोति सरोरुहाणि ।
 एवं समेषां समभूत् सुखाय
 स सिन्धुसीमाऽवधि सार्वभौमः ॥ ३६ ॥

प्रान्त - प्रजापीडन - पाटवेषु
 चाटेषु चीरेष्वथ चाक्रिकेषु ।
 उल्केषु वेगी रिपु - घस्मराऽस्त्र-
 श्चस्कन्द सद्यो जनवत्सलोऽसौ ॥ ३७ ॥

चण्ड - प्रदीपेऽप्रतिमे महीपे
 द्वीपान्तरीपेष्वपि जाग्रतीह ।
 प्रगल्भता - दीर्घदृशो न शालर्भी
 दशां द्विषन्तः क्व नु हन्त ! लेभिरे ? ॥ ३८ ॥

धरेश एवाऽस्त ततो हि देशो
 देशोऽभवत् सङ्कुचितो धरेशः ।
 देशस्य दौःस्थ्यं तत एव चाऽसौ
 स्व - देह - दुःखादितरन्त मेने ॥ ३९ ॥

तस्मात् प्रजाना प्रतिभू - सरूपे
 भूपेश्वरे छत्रतले निषण्णो ।
 देशोऽप्यशेषो निषसाद चैक-
 षष्ठस्य नीचैः शमितोपतापः ॥ ४० ॥

प्रत्नान्तरे प्रान्तमशान्तमन्त -
 शिचकीर्षवः साऽसिकरा नृशंसाः ।
 आस्कन्दनं चक्रुरिततस्ततो वा
 विनाशकाः कारणतो विना शकाः ॥ ४१ ॥

आक्रम्यमाणा जनता वसन्ती
 सीम्नः समीपेऽनिशमुल्लसन्ती ।
 आक्रान्दितैर्व्यञ्जित - सर्वनाशा
 हा ! ऽऽशा अपोपूर्यत वेपमाना ॥ ४२ ॥

दहन्निशान्ता दरिता अशान्ताः
 भ्रान्ताः सतोकाः परितोऽपि लोकाः ।
 कर्त्तव्य - मूढा गहने निगूढास्
 तस्थुः शरण्यं प्रतिपालयन्तः ॥ ४३ ॥

शुष्यद् - गलानां भय - विह्वलानाम्
 प्राणा अपीयुः शुषिका जनानाम् ।
 स्वेदेन गात्रेषु तु सिक्तताऽर्त्त-
 रालोचि गल्लेषु च लोचनेषु ॥ ४४ ॥

ग्रस्ताञ्चलाभिः सममम्बिकाभी-
 रोरुद्यमानाः शिशवो विशीर्णाः ।
 स्वाऽम्बालिका एव समाह्वयन्तो
 हा ! ऽरोदयन् स्थावर - जङ्गमानि ॥ ४५ ॥

जाताऽङ्ग - भङ्गा अभवन्नटङ्गा
 द्रोतुं न लङ्गाः प्रभविष्णवो ये ।
 नोनुद्यमाना इव तोदनस्ते
 वेगाद् ययुर्वेगतं श्वसन्तः ॥ ४६ ॥

दोद्रूयमाणानवलोक्य लोकान्
 द्विजा द्रुमेभ्यो वियति व्यसर्पन् ।
 मत्वा च तच्छब्दमराति - घाटीं
 ते क्रान्दिशीका न ययुर् न तस्थुः ॥ ४७ ॥

पद्भ्यां प्रणुन्नं पथि पांसु - पूरं
 सेसिच्यमाना नयनाम्बुवाहैः ।
 पश्चात् परावृत्य परं प्रियं वा
 प्रीक्षिष्ट हा / हा / जनता न कञ्चित् ॥ ४८ ॥

सर्वेऽप्यहम्पूदिकया मनोभिस्
तथा भयादाश्वदिधाविषंस्ते ।
यथा स्वगात्राण्यपि भारवन्ति
मत्वाऽमुमुक्षन् पदवीषु पश्चात् ॥ ४९ ॥

श्वासा अमीषामथ दण्ड - दीर्घा -
स्तेभ्योऽप्यहो ! तीव्रतरं त्रसन्तः ।
मन्ये मुहुर्निष्क्रमणाऽभिलाषाः
प्राक् तन्मनोभ्योऽप्ययतन्त यातुम् ॥ ५० ॥

पुनः स्थलन्तश्च समुत्पतन्तो
लघु - क्रमाः क्षुद्र - पदाश्च बालाः ।
उद्वेग - वेगान् द्विगुणानगत्या
दध्रुर्वराकाः पुरुषान्तरेभ्यः ॥ ५१ ॥

नतोन्नतेषु द्रु - नखाऽऽवृतेषु
लोष्टेष्टका - प्रस्तर - दन्तुरेषु ।
पथेष्वधावन् प्रमदा रुदन्त्यः
शिरीष - मृदयोऽहह ! शून्यपादाः ॥ ५२ ॥

बाला-क्षताऽङ्घ्रि - क्षतजाङ्घ्रितानां
मार्गोपलानामपि निष्ठुराणाम् ।
दीनां दशां तां हृदयानि दृष्ट्वा
दीर्गान्यभासन्त पदे पदेऽद्य ॥ ५३ ॥

स्मृत - प्रजापैरमिताऽभितापैस्
तासां विलापैरनुनादितानि ।
गेहानि यद्वा गिरि - गह्वराणि
प्रारोदिषुः किं न सहानुभूत्या ? ॥ ५४ ॥

सासज्यमाना वसनेषु चाऽऽसां
ते कण्टका द्राव - विलम्ब - मूलाः ।
आजग्मिवद्भ्यः शक - कण्टकेभ्यो
भूयस्तरां क्लेश - करा अभूवन् ॥ ५५ ॥

स्खलत्पदानां विपदास्पदानाम्
पश्चात् पुनः प्रेक्षणा - तत्पराणाम् ।
शब्दाः स्व - गत्यैव समुद्भवन्तस्
तासं तदासां गुणयाम्बभूवुः ॥ ५६ ॥

द्विषां विराचैरसि - दीप्तिभिश्च
सद्योऽद्य शून्यीकृत - चेतनानाम् ।
विस्फूर्जितं वारिमुचां न विद्युद्-
विजृम्भितं भीतिकरं बभूव ॥ ५७ ॥

धूम्यामिषोन्नामित - दीर्घमस्तकाः
भूयश्च हिरूलोलित - हेति - हस्तकाः ।
गृहाश्चटत्कार - भयोच्चकैः स्वरैर्
उत्सादितां प्राजुहुवुर् धराधिपम् ॥ ५८ ॥

सोऽरुन्तुवं चार - मुखेन वृत्तं
निशम्य देशव्यसनं निशीथे ।
अरिन्दमः प्रागचिरात् प्रतस्थे
बलूथिनीनाथ - बलाऽनुयातः ॥ ५९ ॥

प्रयोज्यमानोऽपि स मन्त्रिमुख्यैः
प्रातः प्रयाणाय न चानुमेने ।
खे स्फूर्जितैः किं नु घनाघनानां
दावेन दग्धासु वनस्थलीषु ॥ ६० ॥

लोके विनिद्रे स उपप्लवेन
नाऽलन्तमोऽभूत् सुखशायिकार्यं ।
कर्त्तव्यनिष्ठोऽनिश - जागरूकः
आस्थां भजेन्नेत्र - निमीलने कः ? ॥ ६१ ॥

सम्राट् कृत - स्वस्त्ययनः स साकं
तुरङ्गिभिः संङ्गर - सङ्गमोत्कैः ।
द्विष्टान्तकैः कौन्तिक - वीर - वर्यैर्
अक्षीविपद् गामपि तूर्यनादैः ॥ ६२ ॥

मोदाश्रुमग्नैरनिमेष - लग्नैर्
 भक्त्या प्रजानां नयनैः कृतार्थः ।
 ग्रामाङ्गनाऽऽस्तीर्णं - सुमस्तरस्वी
 मार्गेष्वविश्रान्त - भटश्चचाल ॥ ६३ ॥

उद्धावयन्त्यभ्रभर - भ्रमं सा
 सेनोज्जिहानैः रजसां वितानैः
 वपुष्मती दूरत एव काचिद्
 उपद्रुतेभ्यो नृपसान्त्वनाऽभूत् ॥ ६४ ॥

अपूर्वं - सर्वेश्वर - सादि - सेना
 यथा यथाऽऽसन्नतरा बभूव ।
 तथाऽन्तरालेन समं शकानां
 जीवातु - कालस्तनिमानमागात् ॥ ६५ ॥

खुराहतीनां तुमुलैर्निनादैर्
 भेरीभराणामथ भैरवैः रवैः ।
 विक्षोभयन्ती लघु रोदसी चमूः
 सा शाक - शौर्यं श्लथयाम्बभूव ॥ ६६ ॥

तमन्तकादेशमिवान्तिके ध्वनं
 श्रुत्वंव शान्त - श्वसिताः शठाः शकाः ।
 शरीर - शोषा अपि लज्जया मिथो
 दिशो न भेजुविरता रणाऽजिरात् ॥ ६७ ॥

वेलेष विध्वंसक - वेग - बाहिनी
 सा वज्रवद् विक्रम - बाजि - बाहिनी ।
 विद्रोहिवृन्दे विपदां विधातरि
 पपात कल्पान्तमुपानयन्ती ॥ ६८ ॥

श्येनाः शकुन्तेषु यथा मृगेन्द्राः
 कुरङ्ग - सङ्घेषु यथा तथैव ।
 शकेषु चक्रुर्दुत - भ्रम्य - पातं
 बभूवरा विक्रम - बाहिनीनाम् ॥ ६९ ॥

प्राजि - स्फुरद् - विक्रम - वाजि - राजि -
 रध्यासिताऽनुत्तम - सैन्य - सारो ।
 शाकं दलं वेगवती विदित्वा
 शाकं दलन्तीव पुरश्चाल ॥ ७० ॥

प्रभोः पर - प्रारारसं पिपासन्
 करे करालः करवाल - कालः ।
 कृतान्त - जिह्वा क्षतजोक्षितां तां
 विडम्बयामास विधूयमानाम् ॥ ७१ ॥

राजाधिराजो जनतात्ति - नाशकः
 शत्रूनसङ्ख्यान् असिसाच्चकार सः ।
 सर्वत्र युद्धे समवेक्षितेन
 तेनाहवेऽमोचि न कोऽपि ना शकः ॥ ७२ ॥

युद्धे स्फुरद् - विक्रम - सिंहनादं -
 राक्षोश - वादैश्च भटोद्भटानाम् ।
 विहाय हूता इव वैरि - कायान्
 प्राणा भयार्त्ता बहिरभ्युपेताः ॥ ७३ ॥

शस्त्रेष्वभिन्नाः स्फुरित - प्रभेषु
 बिम्बानि विश्वे वसुधाधिपस्य ।
 प्रालोकमाना भय - भग्न - माना -
 स्तं मेनिरे कालमिवाऽग्रतो विभुम् ॥ ७४ ॥

स्तब्धानि दर्पेण शिरास्यरीणां
 नतानि पार्थस्य पुरो न तानि ।
 कृपाण - कृतानि पतन्ति पृथ्व्या
 स्वतः प्रणाम - प्रवरणान्यभूवन् ॥ ७५ ॥

स्यामाऽस्त्रशोणैः शक-शत्रु - शीर्षैर्
 लुठत्कबन्धैरपि विस्र - गन्धैः ।
 कालाय सज्जीकृत - मुण्ड - माला
 बभौ विशाला भुवि बध्यशाला ॥ ७६ ॥

ध्वस्तान्यहो ! द्वेषण - मस्तकानि
 शूत्कारि - शस्त्राहति - भीति - हेतोः ।
 शेषो धराधीश - चमूचराणां
 यत्नो यथार्थं तु गतार्थं आसीत् ॥ ७७ ॥

शस्त्रास्त्र - शीर्णोद्धत - शीर्ष - भालो -
 द्वान्तैर्विशदभिर् वदनेषु रवतैः ।
 फुत्कारिणोऽकारण - वैरि - वीरा
 व्यधुर्वराकाः किमु वीरपाणम् ? ॥ ७८ ॥

संघट्टमानायुध - सम्प्रसूता
 बभूः प्रभृता नभसि स्फुलिङ्गाः ।
 कोपाग्नि - लिङ्गाकृतयो भटानां
 निस्साधवसाऽव्याज - रणोत्कटानाम् ॥ ७९ ॥

लङ्गैर्विहस्तेर् दलिताग्र - मस्तेर्
 विशीर्ण - कर्णेष्वच विदीर्ण - नासैः
 सैन्यैः सदैर्न्यैः कलह - स्थलीयं
 कीर्णाऽभवत् काचिदपाऽङ्गशाला ॥ ८० ॥

द्वेष्यं कियन्मात्रमुपेक्ष्य गर्जन्
 सम्राट् समुत्साहित - सादि - सङ्घः ।
 सम्पूज्य सैन्यानथ साधुवादै-
 रदीदिशद् वीर - वरूयनाथान् ॥ ८१ ॥

विहाय शस्त्रमाश्रिताय विक्षताय शत्रवे
 निरायुधाय वा रणाङ्गनात् पलायिताय वा ।
 महोदयैर्दयामयैस्तितिक्षुभिस्तथाऽभयम्
 प्रभीरु - वीरनायकाः ! भवद्भिरत्र दीयताम् ॥ ८२ ॥

परं परोऽपकार - तत्परोऽथ सङ्गरोत्सुकः
 क्षमा न भिक्षते क्षती न मन्युनाऽनुशोचकः ।
 रुषारुणोक्षणोऽनतो न दीनतामितो यकः
 शकः सको न हीयतां शिरस्तु तस्य दीयताम् ॥ ८३ ॥

शकान्तका। शस्त्र - शयेन नामं
 नामं समे धेरिण - समाहिताङ्गा।
 निशम्य लोकेश - निदेशमेवं
 योधा। प्रवृत्ता अथ शत्रु - शोधे ॥ ८४ ॥

प्रभोर्वाहिनी वीरताया वहन्ती
 तृणाभान् रिपून् धावतोऽग्रे वहन्ती।
 युयुत्सून् ययौ कण्टकानुद्धरन्ती
 प्रताप - प्रभावैस्तदाशा दहन्ती ॥ ८५ ॥

हेतिमत्या तयाऽकार्यंसी कोऽप्यनेहा।
 हेति - निर्दग्ध - सीमाऽबल - ग्राम - गेहा।
 हेति - शक्त्या शका भग्न - भूलुण्ठनेहा।
 हेति-(हा+इति-) विच्छिन्न-वाचोऽभवन् मुक्तदेहाः ॥ ८६ ॥

प्रत्यर्थि - पादञ्चर - मण्डलेषु
 सङ्ग्राम - भूमौ यमसात्कृतेषु।
 गोमायु - गृध्र - श्वगणैः शवाऽशनैः
 प्रारम्भि भूयः समरोऽपरो मिथः ॥ ८७ ॥

व्याप्ते खगैः खे मृत - मांस - लुब्धैः
 प्रेतैः परीता समर - स्थली सा।
 सान्द्राञ्धकाराऽद्भुत - कालरात्रि-
 क्रोडाञ्चलाऽन्तः पिहिता बभासे ॥ ८८ ॥

प्रागेधमानोद्धत - सिंहनावं
 संख्य - स्थलं बल्लदसंख्ययोधम्।
 प्रपञ्चयत् क्रूर - कृतान्त - शिल्पं
 साक्षादभूत् सम्प्रति मृत्यु - चित्रम् ॥ ८९ ॥

प्रस्थान - काले समराय गेहाज् -
 जानी - जनीभिः परितुम्बितानि।
 रक्तेन सिक्नानि शिवा अलिखन्
 विक्रान्त - वक्त्राणि विचेतनानि ॥ ९० ॥

जिह्वा भटानां मुखरा महत्त्वं
विकथमाना युधि या अभूवन्
आः ! साम्प्रतं मूकम - मुद्रितास्ता
गृध्रैरखाद्यन्त विकृष्यमाणाः ॥ ६१ ॥

महाहं - मुक्तामणि - मण्डितानि
बलीयसां विक्रमिणां वपूंषि ।
मानेन मुक्तानि महीतले हा !
मृदा मृतानां मलिनीकृतानि ॥ ६२ ॥

येऽनन्त - सम्पत्त्यधिकारभाजो
ऽभूवन् पृथिव्यां प्रथिता नृनाथाः ।
काया अमीषामधुनाऽसहाया
जाता अनाथा इव शेष - गाथाः ॥ ६३ ॥

गृधादिकान् द्रावयतां स - दन्त -
दर्शं मुहुर्योधयतां मिथश्च ।
शुनां कृत - व्यायत - घूर्चुराणाम्
महत्तमा खादतमोदताऽभूत् ॥ ६४ ॥

छिन्नैः प्रभिन्नैरथ लोहितेन
विलन्नैश्च गात्रैर्निचिता शकानाम् ।
बभावपूर्वा समर - स्थली पुं -
निर्माण - शालेव जगद्विधातुः ॥ ६५ ॥

लूनैश्च टङ्गैर्लघु - लाङ्गलाभिः
दन्तैर्गृहीतैः कृषका इवके ।
धुष्टा रणक्षेत्रमिदं तरक्षाः
वृका अकृक्षंश्च यथाभिलाषम् ॥ ६६ ॥

अत्रैव तावद् धरणी रणस्य
सङ्कल्पितायाः सुचिरात् प्रजाभिः ।
बीजं शुभं विश्वजनीनशान्ते-
रुप्तं सुगुप्तं विधिना बभूव ॥ ६७ ॥

द्विषा पालनाहं - प्रजा - घातुकानां
 स्वकैः पातकैर् नारके पातुकानाम् ।
 अयं संपरायोऽभवद् दुर्विपाकः
 एव शिष्टो वराकः स योद्धाऽन्न शाकः ॥ ६८ ॥

आक्रामन् भुवनस्थलीं खरकरैर्लोकं समुत्तापयन्
 प्राचण्ड्येन यत्तस्ततोऽनवरतं जैवं रसं शोषयन् ।
 वरी श्रीकरमण्डलानि बलवत् काष्ठासु च स्फोटयन्
 आरोही स गभस्तिहस्त इव यो ध्वस्तोऽस्त्रमस्तं गतः ॥ ६९ ॥

इति श्री - वसन्तशम - पाराशर्य - तनुजनुषा कविशतनादि-
 विविध-विरुदभाजा, डॉ० श्यामदेव-शास्त्रिणा पाराशरेण
 प्रणीते 'त्रिवेणी' इत्याख्ये महाकाव्ये, 'शकातङ्कास्तक-
 वर्णनम्' नाम तृतीयः सर्गः सम्पन्नः ॥





त्रिवेणी

डॉ० श्यामदेवः पाराशरः
२२३ - हरिनगरम्, होशियारपुरम्

(चतुर्थः सर्गः)

शिवाऽपि यस्य संसर्गात् संप्राप्ताऽभ्यहितं पदम् ।

शिवाय कल्पतां देवः कश्चित् पञ्चाननः स नः ॥ १ ॥

काश्मीर-देशे समयात् ततः पुरा

द्विड् - दाहनः कश्चन मेघवाहनः ।

बभूव यो भू - बलयस्य विश्व -

द्वीपाऽन्तरीपैः सहितस्य जिष्णुः ॥ २ ॥

प्रत्यर्थि - सार्थस्य रण - स्थलीषु

सामर्थ्यं - याथार्थ्यमसौ प्रकाश्य ।

आशान्त - विश्रान्त - यशः - प्रकाशो

रेजे विवस्वानिव सार्वभौमः ॥ ३ ॥

स सौख्य - साम्मुख्यमुपेक्षमाणा

क्लैव्यं न वैक्लव्यमिहाऽऽललम्बे ।

वैदग्ध्य - दिग्धेन हृदा त्वजसम्

प्रजा ररक्षोरस - निविशेषम् ॥ ४ ॥

क्रमेण कुर्वन् द्विषतां दलानाम्

मुखान्यसौ म्लानिम - मीलितानि ।

अगाज् जुषाणो जनतां जयध्री -

कटाक्ष - पात - प्रथमाऽतिथित्वम् ॥ ५ ॥

आसिन्धु - रोधः सहसाऽव - रोधिनो

विरोधिनो देव - सखान् विधाय ।

स राजसिंहो लघु सिंहलादीन्

पराहतान् हस्तगतांश्चकार ॥ ६ ॥

निःशेष - देशेऽथ स वीक्ष्य विष्वक्

सत्तादिषु प्राणि - वधाऽतिरेकम् ।

सत्त्वानुकम्पी स्पृहणीय - चर्यो

वैकल्य - शल्यविहतो बभूव ॥ ७ ॥

संत्यज्य सैन्याऽस्यसि - सम्यरायान्
 सर्वत्र सम्यक् स सुशील - शाली ।
 क्षिति - क्षितः क्षान्तिमतो अदिम्ना
 व्यघादहिंसा - व्रत - दीक्षितांस्तान् ॥ ८ ॥

पश्चात् प्रजासु प्रचुर - प्रचार -
 प्राणि - प्रमाथ - प्रतिरोधनाय ।
 प्रतिप्रदेशं पटहान् पटूंश्च
 प्राताडयत् पुण्य - पथ - प्रवृत्तः ॥ ९ ॥

महाराणांवाऽभ्यराणामुपेत्य तेन
 रतेन सायाह्न - बहिर्विहारे ।
 निर्वर्णितोऽवर्ण - विवर्जितेन
 देवालयः कश्चन कालिकायाः ॥ १० ॥

स तत्र देव्याः पुरतः कुमारं
 दीनं नताऽऽस्थं शवराग्रगेण ।
 जिघांसिनाऽऽभासि - खराऽसिना च
 लक्षीकृतं लक्षितवान् कृपालुः ॥ ११ ॥

दृष्ट्वा द्रुतो दीन - दशां तदीयां
 सोऽतर्जयत् तं शवराऽधिराजम्— ।
 'रे ! गहितं मूढ ! विधित्सितं धिग् !
 अमानुषं कर्म कुतस्त्वये'ति ? ॥ १२ ॥

तद् - धिक्क्रियाभिः शवरोऽवरोऽसौ
 भूयो भयाद् वेपथु - विश्लथाङ्गः ।
 खड्गं - विकोशं परिहृत्य जोषम्
 भास्वन्मुखं भूभृतमावभाषे ॥ १३ ॥

सूनुर्ममाऽग्रे कुल - मूलभूतो
 व्यथामयेनैष तथाऽऽमयेन ।
 चिरात् कुकूलानल - पच्यमानः
 कालस्य कण्ठे तिलशः प्रयाति ॥ १४ ॥

ममाऽङ्गजेऽस्मिन् मरिमाणमाप्ते
 सखन्धु - वर्गः सकलोऽन्ववायः ।
 निष्प्राणवत्त्वं गमितो ध्रुवं द्राक्
 कृशानुसाद् यास्यति दुःख - हूनः ॥ १५ ॥

राजन् ! रञ्जन्यामिह निर्जरेण
 स्वप्नेऽहमुक्तोऽस्मि कृपाकरेण ।
 प्रदीयते यद् नृ - बलिस्त्वया चेद्
 देव्यै भवेत् ते तनुजोऽरुजोऽयम् ॥ १६ ॥

सुस्थः सुता स्यादिति साधु सर्वैर्
 गवेषयद्भिर् गहनं गिरि च ।
 हीनो जनन्या जनकेन चाऽयं
 दीनो मुमूर्षुः शिशुरापि सायम् ॥ १७ ॥

एवं स्थितेऽस्मिन् भगवन् ! अनाथे
 प्रजापते ! किं नु कृपां करोषि ? ।
 उपेक्षमाणः श्वसितं कुलस्य
 मरिष्यमाणं कृपणं सुतं मे ॥ १८ ॥

तन्मा स्म मेऽस्मिन् बलि-साधने भू-
 स्त्वमन्तरायो दयया द्रुतात्मा ।
 हितेन काली च समीहितेन
 प्रेप्रीयतां बालक - लोहितेन ॥ १९ ॥

कण्ठेन नष्टेन तथा ह्यनेना -
 ऽऽनन्दं प्रयास्यन्ति समेऽप्यमन्दम् ।
 भूयस्तरां स्तूयत एव शस्तः
 कृशस्य नाशेन भूशस्य लाभः ॥ २० ॥

बभ्राण भिल्लेन स भूभूदेवं
 विज्ञापितो विश्वजनीन - वृत्तिः ।
 बाढं बहद् - वाष्प - विलोचनेन
 वध्येन वत्सेन विलोक्यमानः — ॥ २१ ॥

'किरात ! किं कातरताऽऽतुरत्वं
 धत्से च किं वत्स ! वृथा व्यथां त्वम् ।
 धुरीणा - धर्मध्वज - धारकस्य
 न क्लेश - लेशोऽपि ममाऽस्तु देशे ॥ २२ ॥

तत् ते तनूजोऽथ च वध्य - वत्सः
 उभावपि शील - शुभौ भवेताम् ।
 उपायनत्वेन मया स्वकीयः
 कायः प्रदेयः किल कालिकायै ॥ २३ ॥

विधेहि तस्मादकुतोभयस्त्वम्
 अस्मि समादाय मयि प्रहारम् ।
 धर्मोऽयमित्येव तनुत्यजोऽद्य
 प्रसीदतां मेऽपि तथाऽन्तरात्मा' ॥ २४ ॥

श्रुत्वेत्युदारां गिरमात्तसाराम्
 महात्मनस्तस्य दयाम्बुराशेः ।
 रोमाञ्चमञ्चन् कुतुकी किरातो
 वाचंयमः प्राक् पुनरभ्युवाच ॥ २५ ॥

'अदृष्ट - पूर्वं किमपि त्वदीयं
 कारुण्यमेतद्धि मही - महेन्द्र ! ।
 व्यनक्ति लोके तु तवाऽतुलत्वम्
 बुद्धेस्तथाऽल्पेतर - वातुलत्वम् ॥ २६ ॥

पराऽर्वाधि प्राप्य कृपा तवैषा
 स्वात्मन्यलं निष्ठुरतामुपेता ।
 शस्यं च रस्यं च तदेव मिष्टं
 प्राज्य - प्रयोगे तु भवेदनिष्टम् ॥ २७ ॥

तर्त्तिक वृथा पार्थिव - भोग - पात्रं
 गात्रं लसद् - यौवन - लोभनीयम् ।
 पुण्यं पुराणीः प्रचुरैः प्रपन्नं
 तुच्छस्य हेतोरसि लोप्सुकामः ? । २८ ॥

धनानि धर्मानि धर्मं - दारान्
सम्बन्धिनः स्निग्धतमान् सुतांश्च ।
रिरक्षिषन्तः क्षितिपाः स्वसत्ताम्
उपेक्षमाणास् तृणवत् त्यजन्ति ॥ २६ ॥

तस्मात् प्रजापालक ! बालके त्वम्
बध्ये ऽधुनाऽस्मिन् बलि - कर्म - मध्ये ।
वृथा कृथा मा करुणा ममाऽयं
निरामयत्वं तनयोऽभ्युपेतु ॥ ३० ॥

भूलोक - भद्रङ्कराणि भवांश्च
त्रास - व्युदासं जनयन् जनानाम् ।
स्पर्धाहिं - सौजन्य - सुधा - समुद्रः
सजीवितः सम्भजतां सुखानि ॥ ३१ ॥

इमाः प्रजास्त्वद् - गत - जीविताश्च
पोपुण्यमाणा महसो महिम्ना ।
परत्र चाऽन्नापि सुखोद्भवानि
चिन्वन्त्वचिन्ता भव - वैभयानि ॥ ३२ ॥

मृदु - स्मितैर् मृत्युमथाऽवजानन्
वाचो विलासैर् विकिरन् सुमानि ।
दृगचिषाऽर्चन्निव चण्डिकां च
बलिं विधित्सुः स्वमुवाद देवः ॥ ३३ ॥

'न मर्म धर्मस्य भवान् जडात्मा
जानाति शोवापद - शीलशाली ।'
गीताऽमृताऽऽस्वादन - कीर्तनेषु
क एङ - मूकः प्रभवेद् वराकः ? ॥ ३४ ॥

आ ! गुण्य - पुण्यं परिणतुं प्रवृत्तं
कलेवरेणा क्षण - नश्वरेणा ।
मां वारयन् बवंर ! खर्व - बुद्धे !
मुक्तोऽसि मन्ये त्रपयाऽपि तावत् ॥ ३५ ॥

उत्पन्नमेतच्च भवद् विपन्नं
गात्रं सुलभ्यं भुवि ॥ भस्म - मातृम् ।
नैवंविधं चाऽवसरं तु दैवं
सदैव दातुं करुणोन्मुखं स्यात् ॥ ३६ ॥

अनाथताया विषये त्वया प्राग्
वक्ष्यस्य बालस्य यदप्यवादि ।
अलीकमेतद्धि भवेदनाथः
को विद्यमाने मयि लोक - नाथे ? ॥ ३७ ॥

देवं च देवीं प्रति यन्न्यगादीर्
अनर्हतामेति च गृह्यतां तत् ।
देवाश्च देव्यो हि दयादि - दानाद्
एकान्ततोऽन्वर्थ - शुभाऽभिधेयाः ॥ ३८ ॥

संरक्षिणः प्राणभृतां स्वयं चेत्
स्युर् भक्षिणो हिंसन - पक्षिणश्च ।
क्रव्याद - हव्याद - पदाऽभिधानां
किमन्तरं शोक्ष्यति घातु - सर्गे ? ॥ ३९ ॥

पीयूष - पानैर् हृत - हृत् - पिपासा
भवेन्तु देवी कथमस्त्रपा सा ।
तत् पूजनीयामपभाषणैः किं
कलङ्कयन् दोष्ट्यमिवाऽऽस्तनोषि ॥ ४० ॥

एकस्य चेत् प्राणभृतः प्रदाय
प्राणान् परः जीवनमभ्युपेयात् ।
तथाऽपि वारिण्य - विदां मतेन
लाभाय नायं कृपणः पराः स्यात् ॥ ४१ ॥

वितौर्यं मूल्यं शिशु - मृत्यु - रूपं
क्रयाऽभिलाषं पर - जीवनस्य ।
महामणिं पाणि - गतं विहाय
श्वस्तद् - द्वयाऽऽशंसनमेव मन्ये ॥ ४२ ॥

सत्कर्मभिर् जीवन - मङ्गलाऽऽधिर्
 न पातकैः रौरव - पातकैश्च ।
 हिंसाऽपि सत्कर्मतयेष्यते चेन्-
 जघन्यमन्यत् कलुषं किमाहुः ? ॥ ४३ ॥

एवंगते ऽप्याग्रहवान् भवाश्चेत्
 सङ्कोचमायासि मयि प्रहर्तुम् ।
 तन्मौक्यमातिष्ठ न किं ममासिः
 समीहितं साधयितुं समर्थः ? ॥ ४४ ॥

इत्येवमालप्य निरूपिताऽर्थः
 पार्थः स्व - मुण्डस्य विखण्डनाय ।
 यावद् विक्रोशं कृतवान् कृपाणं
 तावत् किमप्यद्भुतमाचिरासीत् ॥ ४५ ॥

विक्रीणं - पुष्प - प्रकरा वराङ्गे
 काचित् करं तस्य रुरोध शक्तिः ।
 तिरोबभूवाऽथ किरात - काली -
 बाल - द्वयादेः सहस्रैव दृश्यम् ॥ ४६ ॥

स्वस्थस्ततोऽसौ नृप आत्म - यार्जः
 कोतुहलोन्मुद्रित - लोचनः सन् ।
 दिव्याकृतिं कञ्चन भव्य - रूपं
 स्तूपं कृपायाः पुरतो ददर्श ॥ ४७ ॥

स दिव्य - कायस्तमुवाच तावत्-
 'सत्त्वेन जानीहि वशीकृतं माम् ।
 अपा - पति ते करुणाममार -
 व्रतं च जिज्ञासितुमभ्युपेतम् ॥ ४८ ॥

दयामयेयं निरमायि माया
 मया, त्वयाऽतारि तथा परीक्षा ।
 तत् त्वं यथाकाममुदार - बुद्धे !
 विकल्पमुत्सृज्य वरं वृणीष्व ॥ ४९ ॥

गत - स्पृहश्चापि स चक्रवर्ती
 प्राणत् - प्रियो दान - मतिः प्रकृत्या ।
 बद्धाञ्जलिः प्राञ्जलतां विदूषन्
 विनीत - वाचा वरुणं वभाषे— ॥ ५० ॥

‘नाऽदेयमाभाति तवाऽन्न किञ्चित्
 नाऽऽदेयमस्तीह ममाऽपि किञ्चित् ।
 तथाऽपि चेद् दित्ससि वत्सलस्त्वं
 लाभाय लोकस्य परं प्रसीद ॥ ५१ ॥

प्राप्लावयेत् ते करुणाऽम्बुराशिर्
 देशानशेषान् भुवनेश ! चैषा ।
 येनाऽञ्जसा शाम्यतु चेतनानां
 हिंसक - हेतुस्त्रिविधोऽपि तापः ॥ ५२ ॥

न कर्मणा नो मनसा न वाचा
 व्यापाद आसज्जतु कश्चनाऽपि ।
 परस्परं प्रेम - परायणात्वाज्
 जीवन्तु जीवाः सकलाः सुखेन’ ॥ ५३ ॥

इत्येवमुक्तः पयसा परेशः
 सत्त्वात्मना सत्त्व - सुखङ्करेण ।
 स्मेरोऽभिवर्षन्निव शीतिमानम्
 प्रसाद - सौम्यं वचनं वभाषा— ॥ ५४ ॥

‘नैःस्पृह्यमेतन्ममता - विहीनं
 दृष्टं श्रुतं वा न कुतोऽपि पूर्वम् ।
 औदार्यं - चर्यायंवर ! त्वयाऽहो !
 यन्लार्थितं किञ्चन याचताऽपि ॥ ५५ ॥

यथा भवानाह तथा तदस्तु
 स्यात् ते यशः स्थास्तु तथाऽऽयुगान्तम्’ ।
 वरं वित्तीयेति वियद् - विभासो
 विद्युद् - विलासो वरुणो विलित्ये ॥ ५६ ॥

सर्वेश्वरः प्राप्त - वरः स चैवं
 देशेष्वनुल्लङ्घित - सन्तिदेशः ।
 हिंसा - विरामाद् वसुधामभीमाम्
 द्वीपान्त - सीमां सुचिरं शशास ॥ ५७ ॥

तस्मिन् नरेशे सति नाम - शेषे
 सास्मर्यमाणा - प्रगुणाऽवदाने ।
 प्रजा अनाथा हृदयाऽभितापम्
 अजस्रमस्रैः शमयाम्बभूवुः ॥ ५८ ॥

तस्यात्मजः 'प्रवरसेन' इति प्रसिद्धो-
 पाध्विर्विपत्पतित - तापहरा प्रतापो ।
 पूर्वं - प्रजाप - पदवी - पथिकः प्रवर्ष-
 न्माङ्गल्य - वैभव - सुधा वसुधा जुगोप ॥ ५९ ॥

नयेन चैवं विनयेन राज्ये
 पराऽविभाज्ये जनयन् स वृद्धिम् ।
 प्रजा - जनानां वृजिनैर्धरित्रीं
 विसृज्य यातो द्युनिवासभूयम् ॥ ६० ॥

हिरण्य - नामा तनयोऽदसीयः
 कुल - क्रमेणात्त - नयोऽनुजातम् ।
 श्री-'तोरमाणम्' सहसाऽनिमित्तं
 चकार कारा - गृह - संनिरुद्धम् ॥ ६१ ॥

अत्रान्तरे प्राणसमाऽऽत्त - गर्भा
 श्री - तोरमाणस्य कुलाल - गेहे ।
 प्रासूत सूनुं विदिताऽवदानं
 सम्पत्स्थमानं भुवि राजराजम् ॥ ६२ ॥

तन्नाम साऽथ च घटिन्धम - धर्मपत्नी
 सम्प्रेरिता जनिकया शिशुकस्य लोके ।
 पैतामहं 'प्रवरसेन' इति प्रणीतम्
 प्राख्यापयत् प्रथमतः प्रथितं पृथिव्याम् ॥ ६३ ॥

स लाल्यमानो निलये कुलाल्या
मात्रा सुगुप्तं परिपाल्यमानः ।
लोकम्पूरात्वं यशसा गमिष्यन्
फलीव शाखी ववृधे क्रमेण ॥ ६४ ॥

वीर्ये कुमारं लवणिग्नि मारं
तं तर्जयन्तं जनता कुमारम् ।
आश्चर्यं - चर्यं पटु - सङ्गि - वर्यं
शौवस्तिकं शासकमेव मेने ॥ ६५ ॥

खेलासु वेलासु मृषा रणानां
नेता गणानां प्रतिपक्ष - जेता ।
सञ्चारकः सन् सखिभिः समं स
वत्सो व्यहर्षीद् वन - वाटिकासु ॥ ६६ ॥

व्यायाम - वृत्त्या सुदृढाङ्ग - संस्थो
दीने च दूने दलिते दयालुः ।
सौम्य - स्वभावेन स संनिधातृन्
स्मेरः समस्तान् स्व - वशीचकार ॥ ६७ ॥

स राष - बीजी घटकृत्कुलेऽपि
शुचि - व्रतः प्राक्तन - पुण्य - पुञ्जैः ।
राजायमानोऽपि सम - स्वभावात्
सखीन् स्वकीयान् सुखयाञ्चकार ॥ ६८ ॥

द्रव्य - प्रदानैर् मह्यंश्च मानैर्
दुःखायमानान् सुकुमार - चेताः ।
अदृष्ट - पूर्वाश्चकृवान् स चेष्टाः
सौख्यानि सर्वैः सह संविभोजे ॥ ६९ ॥

यावद् हिरण्येन यदृच्छयेव
बन्धाद् विमुक्तोऽहह ! तोरमाणः ।
कार्यं विहायाऽथ च बन्धु - वरं
स्वर्गं सदाचार - फलं जगाहे ॥ ७० ॥

ततोऽनपत्यो जगतीपतिश्च
सत्तापितानां स पिता शरण्यः ।
हिरण्य - वर्षी नियतं हिरण्यः
प्राक्पाप - पुञ्जैः प्रलयं प्रपन्नः ॥ ७१ ॥

लोकेऽपि कीर्त्याऽमरतां प्रयाते
गणाऽवदाते पितरि स्वकीये ।
गतेऽस्तमर्कोऽम्बुजवत् कुमारो
मम्लो शुचाऽसौ सहसाऽचिराय ॥ ७२ ॥

परं प्रकृत्याऽविकलो द्रढिम्ना
तस्थौ महात्माऽविचलः स धीरः ।
वज्राऽभिघातेऽपि महामहीधराः
कदाऽपि नैवाऽऽत्मपदाच्चलन्ति ॥ ७३ ॥

बृहद् - विपद् - वज्र - विघात - विर्णा
जनीं निवार्यात्म - वधात् तदाऽसौ ।
उद्भिन्न - कौमार - मनोहराऽङ्ग -
स्तीर्थोत्सुको याम्य - दिशामयासीत् ॥ ७४ ॥

अस्तोक - शोकान् अपहाय लोकान्
उपेयुषि स्वामिनि चोर्ध्वं - लोकम् ।
काश्मीर - धात्री समभूद् अनाथा
हिरण्य - हीनाऽतितमा च दीना ॥ ७५ ॥

व्योमाऽश्म - घूर्णन - विघट्टन - घृष्ट - रश्मेर्
 भानोः स्थितस्य शिखरे चरमाचलस्य ।
 प्राची कपोल - मुकुरे प्रतिबिम्ब-कल्पस्
 तावच्छनैः समुदियाय सुधामयूखः ॥ ७६ ॥

यावत् पश्चिम-पर्वतस्य शिखरात् सक्त्या-वधू-प्रेरितः
 साक्षी संसृति-सूत-भूत-सदसत्-कृत्या-कलापस्य या ।
 अन्त्यस्मै रह्यन् पदं किमथवा स्वं राजराजाय स
 निमंनः सहसोदयाय च पुना रत्नाकरे भास्करः ॥ ७७ ॥

इति श्री - वसन्तराम - पाराशर - तनुजनुषा, कविरत्नादि-
 विविध-विरुदभाजा, डॉ० श्यामदेव-शास्त्रिणा पाराशरेण
 प्रणीते 'त्रिवेणी' इत्यभिख्ये महाकाव्ये, 'प्रवरसेन-पूर्वज
 वर्णनम्' नाम चतुर्थः सर्गः परिणतः ॥

त्रिवेणी

डॉ० श्यामदेवः पाराशरः

२२३ - हरिनगरम्, होश्यारपुरम्

(पञ्चमः सर्गः)

सच्चाऽसच्च गुणातिगं च सगुणं लोकम्पूणं तैजसं
त्रैकाल्येऽपि यदस्ति यत्तु च यतः सर्वं प्रपञ्चात्मकम् ।
वाचां चानुमितेरगोचरमथो तर्काद् दवीयः स्थितं
शस्तं वस्तु तदस्तु वस्तु सततं शोवस्तिकस्वस्तये ॥ १ ॥

कन्दर्पोद्धतशासनः प्रतिदिशं माद्यन्मिलिन्दोत्सवः
पीतामन्द - मरन्द - मन्थर - परिश्राम्यत्समोरोमिलः ।
कूजत्कोकिल - काकली - कलनयां कुञ्जेषु वाचालितः
पुष्यत्पुष्प-परम्परा-प्रहसनः कालो जजृम्भे ततः ॥ २ ॥

शान्तेऽपि शत्रो दलिते दरेऽपि
प्रान्त - प्रजा नैव परं प्रसेदुः ।
व्याधौ हि बन्धेन विनाशितेऽपि
बलाढ्ययतामेति किमामयावी ? ॥ ३ ॥
वैदेशिकैर्बर्बर - वैरि - वृन्दैर्
विप्लाव्यमाना बहुशो वराकाः ।
विसीम - वासा विभवंविहीना
विद्राविता व्याकुलिता विलेपुः ॥ ४ ॥

युगमकम्

निर्बन्धु - निर्दग्ध - निकेतनानां
निर्घात - निर्लुण्ठन - निर्धनानाम् ।
नितान्त - निराश्रय - निराश्रयाणां
निशम्य नष्टि निपुणं नृनाथः ॥
पेपीडयमाना परिश्रुत्य पूर्वं
पुनः प्रजापः परिचारकेभ्यः
प्रान्ते प्रजानां परिदेवितानि
पप्रच्छ पूज्यान् प्रकृति-प्रधानान् ॥ ५-६ ॥

ततस्तदात्वे तरुणानतृष्णा-
स्तेजस्विनस्तीक्ष्णतरांस्तितिक्षून् ।
त्वासात्तथा तर्जक - तस्करेभ्य-
स्त्राणाय तेषां त्वरयाम्बभूव ॥ ७ ॥

संसार - सोमङ्गल - सूत्रधारः
सर्वत्र सम्प्राद स्पृहयन् सुखानि ।
सोहादं - सद्धर्म - समीहितानां
सतां सहस्राणि समायुयोज ॥ ८ ॥

यैर् यातना योधनजा यतो यतो
यायत्यमानैर् यतमाऽपि यायिभिः ।
यशस्य - यादृच्छिक - योजनाभिर्
यथोक्त - युक्त्या यमिता यथायथम् ॥ ९ ॥

दृष्ट्वाऽथ दुःखैर् दलितान् दवीयो-
देशेषु दासान् दमितान् दयालुः ।
दूनो दृढं दक्षिण - दीर्घदर्शी
द्राग् देशिकं दूत - दलं दिदेश ॥ १० ॥

एकान्ततः प्राणभृतां प्रियेण
कृपालुनैवं विहिते विधाने ।
देशान्तरे स्वर्ग - सुखं समृद्धि
देशान्तरे चापि समाससाद ॥ ११ ॥

युग्मकम्

शीर्णं - श्रियः शातित - पत्र - पुष्प-
प्रवाल - पुञ्जा द्रुलतादि - कुञ्जाः ।
शुष्यच्छिखा - शोच्य - शरीर - शाखाः
शीतेन शून्ये शिशिरावसाने ॥

रसायने स्थावर - जङ्गमानां
सर्वर्तु - चक्राधिपती समन्तात् ।
ग्रामोद - दानेऽन्तरुपैथमाने
विकास - हासोत्सव - भाजिनः स्युः ॥ १२-१३ ॥

युग्मकम्

तथैव तत्तेजसि तायमाने
सद्भावना - सोष्ठय - सात्त्वितानाम् ।
महीतले मानव - मानवीनां
म्लानानि मान्द्येन मलीमसानि ॥

दैन्येन हूनानि दरोदराणि
मुखानि मित्रेतर - मुद्रितानि ।
नैश्चिन्त्य - हेतोः पुपुषुस्तदानां
फुल्लोत्पलानीव परं प्रसादम् ॥ १४-१५ ॥

विद्या - विसारे विहिते च वेगाद्
दयास्पृशा दूरदृशाऽधिपेन ।
लोका विलुम्पत्तिमिराः क्रमेण
चक्षुष्मतां श्रेणिषु सन्निविष्टाः ॥ १६ ॥

श्लाघ्य - क्षियः शिक्षित - शोमुषीकाः
शिष्टा अशोभन्त पदे पदेऽत्र ।
न पाप - सङ्कल्पकरा नराश्च
शिष्टा न ते शील - बहिष्कृता ये ॥ १७ ॥

लोकाः सतोका मुदिताश्च पुण्य-
श्लोकाऽधिराजेन कृता विशोकाः ।
सुपुण्य - सोपान - मुखेन पुण्य-
लोकाऽऽप्तये जनारतमायतन्त ॥ १८ ॥

स्वभावतो येऽत्र च राक्षसा यथा
प्रजाजनोद्वेगकरा अरुन्तुदाः ।
क्षिप्रं विपर्ययसमिता विनीता-
स्ते साक्षराः सच्चरिता बभूवुः ॥ १९ ॥

व्यमोचि दुष्टैरथ दानवत्वम्
अलाभि चौरैरपि दान - वत्वम् ।
अग्राहि गह्यैरपि मानवत्वम्
प्राज्ञैः पुनः प्रापि च मान - वत्वम् ॥ २० ॥

एवमकारेण स क्रोऽपि भूभृद्
बुद्ध्या बलेनाऽथ बलेन बाह्वोः ।
वैदेश्य - वैयाकरण - प्रजातम्
उत्पात - वातं सहसा रुरोध ॥ २१ ॥

प्रताप - राशेस् तपताम्पतेर्वा
तेजिष्ठ - वक्त्रस्य महामहिम्नः ।
ताप - त्रयी त्वस्य तिरस्कृतेन
प्रशासत्रं नाशयितुं शशाक ॥ २२ ॥

लोकं यथावत् सदसच्च तेन
वेविद्यमानेन प्रिय - प्रजेन ।
स्थितिः कृताऽस्मिन् कृतिना कृताख्य-
युगस्य देशे सुकृत - व्रतेन ॥ २३ ॥

तेनाऽर्थि - चिन्तामणिना तदानीम्
अकारि दानं विगताऽनुमानम् ।
येनाऽर्थिनोऽप्येकपदे सुभागा
अबोभवन् भाविनि दान - शोण्डाः ॥ २४ ॥

तस्य प्रदित्सोः करुणा - पयोधे-
रनल्प - सङ्कल्प - जलस्य धारा ।
देशस्य दैन्याय दिवङ्गताय
प्रदत्त - तोयाञ्जलितां जगाम ॥ २५ ॥

स देहि देहीति गिरोऽधनानां
द्विरुक्त - दुःखा विनिशम्य हूनः ।
द्राग् देहि देहीति चुचोद् कोशा-
ऽऽयक्षं तद्विष्टाद् द्विगुणं प्रदातुम् ॥ २६ ॥

गां मे प्रयच्छेति कदाचिदुक्तः
स धेनु - कामेन यथेष्टदायी ।
उदारधीरेकपदे बभूव
समुद्यतोऽशेष - धराऽर्पणाय ॥ २७ ॥

दिवानिशं याचक - पारिजातो
यत्तद् ददातोऽभिमताऽतिरिक्तम् ।
शशाक निर्वर्णयितुं प्रदाता
दीनस्य पारिण प्रसृतं न रिक्तम् ॥ २८ ॥

धनं धनीयन्नथ गां च गव्यम्
लेभे न कोऽप्यच्च ततः प्रदातुः ।
स घातुकायाऽप्यरये तितिक्षुर्-
अभीति - दानेऽपि न संत्रुकोच ॥ २९ ॥

घटचोऽरघटस्य यथैव रिक्ता
निर्यान्ति कूपाद् भरिता पयोभिः ।
तथाधिन्नोऽभ्येत्य दयानिधिं तम्
आप्यायिताः प्रत्यगमन् समेऽपि ॥ ३० ॥

ये याचका आगमकाल आसन्
दीर्घल्य - दैन्यादि - भरेण भुग्नाः ।
निवर्तमाना निकटान्नुपस्था-
ऽदृश्यन्त ते द्रव्य-भरेण भुग्नाः ॥ ३१ ॥

महीभृतस्तस्य मतेन सत्यं
करः कृतार्थस्तु स एव पुंसः ।
हूनाय दीनाय दयाकरः सन्
दिने दिने दानकरो भवेद् यः ॥ ३२ ॥

दानेऽङ्गकस्याऽपि सदोद्यतेन
तेनोदितं नैव कदापि नेति ।
तस्मै किलाऽरोह्यत दात - शब्दे-
ऽपि निष्ठितोऽयं नतमां नकारः ॥ ३३ ॥

अकिञ्चनत्वेन कदर्थितानां
मुखान्यपि म्लानिम - मुद्रितानि ।
विकासभाञ्जि प्रतिपादयन्लं
रराज दानेन स राज - कुञ्जरः ॥ ३४ ॥

स आह — लोकादनिशं स्वयं करा-
ऽऽदानाय स त्वेष करा प्रसार्यते ।
मयाऽपि लोकस्य करे प्रसारिते
न्यद्यायि किञ्चिद् यदि किं विचित्रम् ॥ ३५ ॥

लोकेऽधमरणेन वित्तियते स्वं
यदुत्तमरायि गृहीतपूर्वम् ।
प्राचां मतेनापि यथार्थवाचां
दानं न तत्स्यान्न तथाऽवदानम् ॥ ३६ ॥

रहः स्थितोऽसौ विममर्शं चैवं
कल्याण - कीर्तिर्बहुधा प्रजापः ।
लोकस्य - नाति यदि संहरेयं
कथं नु कथ्योऽर्थपतिवृथाऽहम् ॥ ३७ ॥

स्वामिन् प्रभो नाथ महेश्वरेति
सम्बोधयन्त्यो विहिताभिवादाः ।
प्रजा मया दीनमुखा विपत्ता-
वुपेक्षणीयाः कृतवेदिना किम् ? ॥ ३८ ॥

मां राज्यनिष्ठाः सरलस्वभावाः
नैजं विजानन्ति पृथङ् न लोकाः ।
आत्मम्भरिः किं परिवञ्चयंस्तान्
कृतघ्न - कोटौ गणानां भजेयम् ? ॥ ३९ ॥

उत्सृज्य सम्पत्स्वजनादि - मोहं
मद्राज्यहेतोरिह भक्ति - भाजः ।
धीराः शरीराण्यवधीर्य वीरा
एते मृधे मृत्यु - मुखं विशन्ति ॥ ४० ॥

एषामहं चेद् व्यसनोपतापे
न सम्भवेयं सुतरां सहायः ।
कोऽसौ जघन्यो भविता मदन्यो
विलुम्पकः पार्थ - परम्पराणाम् ॥ ४१ ॥

चिकीर्षता क्षेममिह प्रजाना-
मास्थीयते यच्च मयाऽत्र साह्यम् ।
तत् तत्कृतानामभिवन्दनानां
न मूल्यमप्यस्त्युचितं यथार्थम् ॥ ४२ ॥

नीचैः स्थिताभिः प्रणत - प्रजाभि-
रारोपितेनोच्चपदे नृपेण ।
यदा कदा यद् विहितं हितं स्याद्
आचार - मूलः स तु घन्यवादः ॥ ४३ ॥

अज्ञान-जाड्यं तु हृतं प्रजानां
तीव्र - प्रतापोत्थ - करच्छटाभिः ।
आडम्बरोऽभासत विक्रमस्य
यत्नो व्यवस्थान्तर - संविधाने ॥ ४४ ॥

ततो यथापूर्वमशेष - देशो
भुज - द्वयेनाऽर्णलितो नृपस्य
स्वप्नेऽपि चाऽशक्य - परप्रवेशो
लीलासु लीनो लघु लौकिकीषु ॥ ४५ ॥

गुरुमकम्

मान्यैर्वंदान्यैः सहितेऽर्हणीये
सत्त्वस्य सत्त्वान्न विगर्हणीये ।
प्राज्ये वरिण्य्याऽर्जित - वैभवाद्ये
राज्येऽभितः सन्ततमेघमाने ॥

विद्याविहीनः सुलभो न दीनः
क्रौर्ये प्रवृत्तो न च कोऽपि चौर्ये ।
क्रोधी बभूवाऽत्र न वा विरोधी
प्रकृत्यमित्रः क्व नु दुश्चरित्रः ॥ ४६-४७ ॥

जिताऽरि - षड्वर्गं इहाऽखिलोऽपि
जितेन्द्रियश्चास्त सतां समाजः ।
जैत्रे जगत्याः सति सार्वभौमे
तदोज्जयिन्यां जय - राज्यमासीत् ॥ ४८ ॥

युग्मकम्

ततः प्रजापालन - जागरूको
 न्यस्ताऽस्त्र - शस्त्रोऽपि च चार - चक्षुः ।
 त्यागी सुपात्रेषु गुणानुरागी
 लब्ध - क्षणोऽलौकिक - साहसाङ्कः ॥
 प्रजा - प्रसादाय द्विषद्दमाय
 लेभे रणे विक्रम - दर्शनेन ।
 आदित्य - संस्पर्धि - महाप्रतापः
 स 'विक्रमादित्य' इति प्रतिष्ठाम् ॥ ४६-५० ॥

कालत्रयेऽमूदगहो ! दुरापः
 क्षमापः पृथिव्यामतुल - प्रतापः ।
 इतीव तस्य स्मृतयेऽमरस्य
 संवत्सरः स्थास्नुरयं प्रवृत्तः ॥ ५१ ॥

स चक्रवर्ती नियतेनियन्ता
 महीभृता हर्ष - निकर्षयोर् वा ।
 क्रमेण चाप्यायित - विक्रमेण
 निष्कण्टकं राष्ट्रमिदं शशास ॥ ५२ ॥

आकर्षकल्पेऽप्युरुविक्रमेऽस्मिन्
 स्थास्नावपि - स्वप्रभुतानिमित्तात् ।
 आकृष्टिमानं विषयान्तरेभ्यो
 वसून्ग्रहस्पृष्टविक्रमेण भेजुः ॥ ५३ ॥

यथा नगादेरवतीयं निम्नगा-
 वेगाः स्वतो वारिधिमाविशन्ति ।
 तथा विनम्रं अदिमाणं तं
 गुणाः समस्ताश्च सतामशिश्नयन् ॥ ५४ ॥

सर्वेश्वरेऽस्मिन् नृणां स्वभावात्
 साद्गुण्य - सम्पत् स्फुटतां प्रपेदे ।
 सञ्चार्यते कैः कुसुमे कदा वा
 सुवर्णं - सौरभ्यं - मरन्द - सारः ॥ ५५ ॥

सौराज्य - तुष्टाश्च सुभिक्ष - पुष्टाः ।
 प्राज्यं प्रजा ऐक्षितास्त - दुष्टाः ।
 तृप्तालिमालास्ततयो लतानी
 मघो स्वतो मञ्जुल - गुञ्जिताः स्युः ॥ ५६ ॥

अगधनो लोक - समधनोऽसी
 भूपस्तथात्वेऽप्यनवाप्त - कामः ।
 तथाऽमितः संजगृहेऽत्र सारं
 मन्था कलश्या इव तक्रसारम् ॥ ५७ ॥

तेन क्रमाद् याचक - मन्दरेण
 नानागुणाढ्यं नर - रत्नजातम् ।
 आनायि देशाम्बुधि - मध्यगुप्तं
 सभाजनायेव सभा - जनानाम् ॥ ५८ ॥

सोऽग्रणीः करुणाकारणाम्
 अर्चको रचनाकारणाम् ।
 सोदराऽऽदरदोऽदराणां
 सत्क्रिया - कुशलः कलानाम् ॥ ५९ ॥

पोषकः प्रिय - साहसनां
 सेवकोऽभूत् सत्कवीनाम् ।
 संग्रहीता नर - मणीनां
 संयतात्मा न रमणीनाम् ॥ ६० ॥

युगमकम्

विज्ञान - वारानिधि - कर्णधाराः
 शिष्येषु सञ्चारित - शास्त्रसाराः ।
 वेलाभसर्वङ्गेषु - कीर्तिधाराः
 नैकेऽतलस्पर्श - मतिप्रसाराः ॥

धीकालिदास - प्रमुखाः प्रभूताः
 नाकादुपेता इव देवदूताः ।
 स्वे स्वे बभूवुर्विषयेऽद्वितीयाः
 दूर्यास्तिदीया अपि सार्वभौमाः ॥ ६१-६२ ॥

ताराततीनां गणने गतीनां
वाचस्पतीनां निविशन्मतीनाम् ।
श्रेष्ठाश्चिकित्सा - चतुरा अलभ्याः
बभ्रासिरे भूमिभृतोऽस्य सभ्याः ॥ ६३ ॥

महीप - मौली महिते मणीभिस्
ते बिम्बिता मन्त्रकृतो महान्तः ।
गुणान् स्वकीयानिव तस्य मत्यां
सञ्चारयन्तोऽभ्युपगम्य तस्थुः ॥ ६४ ॥

रोरुच्यमानैः रमणीय - रत्नैस्
तैश्चातिगम्भीर - कुशाग्रघीभिः ।
अस्मादृशां स्वल्पदृशां सुखोऽसौ
चकास्यते ज्ञानपथोऽधुनापि ॥ ६५ ॥

ते मूर्तिमन्तो निघयोऽभ्युपेता
दैव्याऽपहारार्थमितो नवत्वम् ।
धियां दधाना अतुलं नवत्वं
राष्ट्रस्य नूनं विभवा बभूवुः ॥ ६६ ॥

प्रजोदयाऽपाय - नियन्त्रणाय
तेऽलन्तमा विश्वजनीन - चिन्ताः ।
दधुः स्थितिं विस्तृत - राष्ट्रचक्रे
यथा ग्रहा मानव - राशि- चक्रे ॥ ६७ ॥

स चक्रवर्ती चकमे प्रजानां
हिताय यद् यत् सदसद्विवेकता ।
साचिव्यमेषामधिगम्य तत्तद्
निःसंशयं साधयितुं शशाक ॥ ६८ ॥

नित्यं यथान्यायमुपात्तमन्त्रे
व्यवस्थिते साधु च राष्ट्र-तन्त्रे ।
स लब्धवान् वीतजनापवादः
सङ्कल्पितार्थं विगत - प्रमादः ॥ ६९ ॥

उपेयुषां ब्रह्मणि चैकरूप्यं
तपस्विनां शैल - वनाश्रमेषु ।
न श्वापदेभ्यो जनितापदेभ्यो
भयं तनीयोऽपि बभूव तत्त ॥ ७० ॥

देशे समुत्खात - समस्त - कष्टे
विश्वग् विशेषाद् ववृधे वणिज्या ।
मोमुद्यमाना मनुजा ममज्जुर्
मखेषु मेलासु महोत्सवेषु ॥ ७१ ॥

धरा - धवे धारित - धुर्यं - धर्मं
हितेहया चाऽवहितेऽविरामम् ।
कला - कलापा निरवद्य - विद्याः
प्रत्तावलम्बा अभजन् समृद्धिम् ॥ ७२ ॥

इति श्री - वसन्तराम - पाराशर - तनुजनुषा, कविरत्नादि-
विविध-विरुदभाजा, डॉ० श्यामदेव-शास्त्रिणा पाराशरेण
प्रणीते 'त्रिवेणी' इत्यभिख्ये महाकाव्ये, 'प्रजा-प्रसादनं'
नाम पञ्चमः सर्गः परिणतः ॥



त्रिवेशी

(षष्ठः सर्गः)

स्तुत्यः सर्वं - समर्थं एष गिरिशो यस्यादिकालादियं,
चूडा-चन्द्रक-विच्युताऽमृत-भरी-सेकेन जञ्जन्यते ।
जूट - प्रस्रुत - जाह्नवी - जल - लवैः पोपुण्यते संसृतिः,
ज्वाला-जाल-कराल-भाल-दहनाऽऽलेहैश्च लेलीयते ॥ १ ॥

अथो गुण - ग्राहितयाऽऽप्त - कीर्तिम्
आस्थान - संस्थं वसुधाऽधिनाथम् ।
उपेयिवान् कश्चन मातृगुप्त -
नामा कविश्चेतसि सञ्चितताशः ॥ २ ॥

अदृष्ट - पूर्वं स निरूप्य तेजो
राजाधिराजस्य तथाऽनुभावम् ।
सकौतुकाऽऽह्लादित - मानसः सन्
चिराय दध्यो स्वगतं महात्मा ॥ ३ ॥

पुण्यानि गुण्यानि पुराकृतानि,
फलेग्रहित्वं समुपागतानि ।
सायास एषोऽपि मम प्रयासो
नूनं शुभोदकं इह प्रपन्नः ॥ ४ ॥

उदारचेताः स्मितपूर्वभाषी
मनोगताऽर्थधिक - सम्प्रदायी ।
सम्प्रापि यत् कारुणिको यशस्वान्
सौम्यो गुणोपासक एष पृथार्थः ॥ ५ ॥

अद्यापि सङ्कल्पित - लाभ - लोभिना
ये पार्थ - सार्थाः समुपासिता मया ।
ते लेशतोऽप्यस्य न यान्ति तोत्यम्
महामणिः क्व क्व शिला-लवाश्च ॥ ६ ॥

कलाविदो वा कवि-कोविदा वा
 यद्वाऽग्रगण्या गुरिनां गणेषु ।
 संसेवमाना गुराणुह्यमेनम्
 अयत्नतो मान-धनाचिताः स्युः ॥ ७ ॥

सर्वेश्वरस्याऽस्य सभामुपेताः
 पुरस्क्रिया काञ्चन लिप्समानाः ।
 नाऽलीक - वादैर् गुरा - कीर्तनैश्च
 विकत्थमानाः पुटयन्ति पाणी ॥ ८ ॥

परीक्षकस्याऽस्य पुरा प्रपन्ता
 माहाघ्यभाजो मणयो महान्तः ।
 यथार्थ - दृग्भाजनतामुपेता
 अतर्कितं गौरवमाधयन्ते ॥ ९ ॥

विवेक - दृश्वेष हि राजहंसः
 शुश्रूषणार्थं शरणाश्रितानाम् ।
 मन्येऽवतीर्णस् त्रिदिवाद् वपुष्मान्
 कल्पद्रुवेऽभिमताथं - दाता ॥ १० ॥

नियुक्ति - भाजो गुरिगोऽत्र धीराश्
 चिरात् कृतार्था अक्रतोभयाश्च ।
 नैराश्य - निघ्ना न विपत्ति - विघ्ना
 जाताऽनुतापाश्च न सम्भवन्ति ॥ ११ ॥

महामहिम्नोऽस्य महीश्वरस्य
 सर्वेऽपि सभ्या धरणावलम्ब्याः ।
 नैजं विजानन्ति निषेवणं नो
 बीजाकृतं वन्ध्यमनुर्वरोव्याम् ॥ १२ ॥

छाया मुपेतः फलदस्य चाऽस्यो-
 त्तप्तः प्रवासी विगतावसादः ।
 सुखेन सुप्तः सुभगम्भविष्णुर्
 न मन्यते कञ्चन कार्य - शेषम् ॥ १३ ॥

अस्य प्रसादाङ्गमधिष्ठितानां
 श्वःश्वेयस - श्री - परिरम्भ - भाजाम् ।
 पाप - प्रलोपात् सुकृत - प्रवृद्धैर्
 इतोऽमुतो वा न कुतोऽपि भीतिः ॥ १४ ॥

अत्राऽऽश्रितानां परिषज्जनानां
 लोकोत्तर - स्पर्श-मणि - प्रभाणाम् ।
 संसर्गं - लाभः समुपागतस्य
 कालं नु कस्याऽन्यथयेन जन्तोः ? ॥ १५ ॥

शिष्टैरिमं मण्डलितं विशिष्टैर्
 उपास्य राजेश्वर - रत्नराशिम् ।
 यशो - धनाद्यैः सममेव धन्यैर्
 नाऽवाप्यते कैर्गैरिमाऽद्वितीयः ? ॥ १६ ॥

सदैव लज्जाकर - कर्म - सज्जा
 नाऽसत्य-सारा इह चाटु - काराः ।
 न सन्त्यसन्तोऽस्य तथा सभायां
 कर्णोजपाः कर्ण - कदर्थनाय ॥ १७ ॥

रारक्ष्यमाणं प्रभुणाऽत्र कञ्चित्
 सभा - जनं तं न विलोकयामि ।
 नाऽवाप्यते येन यतस्ततो वा
 सभाजनं स्वर्ग्य - सुखाऽतिरिक्तम् ॥ १८ ॥

सम्प्राप्य सम्बन्धमनेन केऽपि
 त्रपा - नताक्षा न चरन्ति लोके
 कुटुम्बिनां कुञ्चित - नासिकानां
 न लक्ष्यतां यान्ति च तर्जनीनाम् ॥ १९ ॥

प्राप्तो गुणी संसदि यस्य बाह्यो
 लब्धाऽधिकारोच्च - पद - प्रतिष्ठैः ।
 मात्सर्यं - मिश्रैः कुटिलैः कटाक्षैर्
 न वीक्ष्यते चेतसि जात - शूलैः ॥ २० ॥

न विद्यते कोऽप्यपवाद - शीलो
 न खिद्यतेऽत्राऽपर - साध्य - सिद्ध्या ।
 न नमं - वाग्भिः पर - ममं - वेद्यी
 विधमं - मग्नो न कुकर्म - लग्नः ॥ २१ ॥

बैडाल - वृत्त्याऽथ बक - व्रतेन
 क्षुद्रान् बलेनेह कदर्थयन्तः ।
 मिथ्या - क्रियाः कापटिकाश्च धूर्ता-
 वार्तास्वपि श्रोत्र - पथं न यान्ति ॥ २२ ॥

पाकात् पटीयानिति राजसिंहो
 ऽयं सर्वथा पाशयितुं न शक्यः ।
 बाग् - बागुरायां हि 'लपोट - शङ्खः'
 पटिष्ठ - धी - भण्ड - तपस्विभिर् वा ॥ २३ ॥

अभ्यर्हणीयत्वमथाऽऽत्म - मानं
 सर्वेऽत्र सेवा - व्रतिनोऽधिगम्य ।
 प्राप्ता इवैन्द्रं पदमद्वितीयम्
 पद्भ्यां धरित्रीं विरलं स्पृशन्ति ॥ २४ ॥

अङ्गीकृतोऽनेन नरेश्वरेण
 विद्वद्वरस्त्वेकपदे वृत्तः स्यात् ।
 अहो ! अहम्पूर्विकया प्रसत्ति-
 कीर्ति - प्रतिष्ठा - कमला - बधूभिः ॥ २५ ॥

देवेन येनाऽथ च साहचर्यं
 प्राप्ता महीमण्डल एव मन्ये ।
 प्राग् देह - पातात् प्रतरां प्रसन्ताः
 स्वर्गीय - सौख्यं तृणयन्ति तावत् ॥ २६ ॥

तुतोदिषन्तोऽत्र मनः परेषाम्
 अशिष्ट - वाग्भिर् न भवन्ति केऽपि ।
 सुशील - शून्या अथ पंशुनः शनैः
 सतां न शूलाकरणे धृत - व्रताः ॥ २७ ॥

संश्रित्य सात्मीकृत - सत्यमेनं
 सन्ताप - दीर्घं श्वसताञ्ज शश्वत् ।
 द्विवक्कार - वाचा स्वयमेव नूनं
 न गर्हणीयो भविता मयाऽऽत्मा ॥ २८ ॥

सर्वात्मनाऽऽवेदयतः स्वमस्मै
 सम्पत्स्यते जीवनमर्थवन्मे ।
 द्वाराणि दैवस्य शुभानि यस्माद्
 अपावृत्तानीव पुरो विभान्ति ॥ २९ ॥

सोजन्य - सीमा समवाप्यचिन्त्यश्
 चिन्तामणिश्चैष करे स्थितो मे ।
 त्यागोऽस्य पादेन निपातनं स्यात्
 पात्रस्य पीयूष - परिप्लुतस्य ॥ ३० ॥

पूर्वाऽर्जितैः पक्वम - पुण्य - पूर्णैर्
 एनं तथेनं सुखमेव साक्षात् ।
 आसाद्य सद्यो निरवद्यमद्य
 सङ्कल्प - सिद्धौ मम को विकल्पः ? ॥ ३१ ॥

न क्लेश - लेशोऽपि सुखैषिणो मे
 वैराग्य - हेतुर् भविता हिताऽन्तः ।
 किं वेधनं नो मधु - मक्षिकाणां
 सासह्यते सारघ - संजिघृक्षुः ? ॥ ३२ ॥

अदूर - दर्शित्वमिदं स्फुटं चेद्
 भविष्णु - बाधा - विकलो भवेयम् ।
 उपेयुषी तन्न तिरस्करिष्ये
 रमामिदानीं गलहस्त - दानैः ॥ ३३ ॥

एवं स सम्यक् स्वगतं वितर्क्य
 निर्णीय चान्ते प्रभुणा नियुक्तः ।
 लब्ध - प्रवेशो न पराधिकार—
 चर्चा व्यधात् सर्वं - समः सभायाम् ॥ ३४ ॥

गोष्ठ्यां निषीदन् प्रतिभाऽन्वितोऽसौ
 कलाविदा वा गुणिना कवीनाम् ।
 स्नेहाऽतिरेकैः सुख - सूक्ति - सेकैः
 मनास्यमन्दं अदयाम्बभूव ॥ ३५ ॥

वर्षन् सुमानीव मृदु - स्मितैस् तैर्
 वीताऽस्मितैर् वाङ्मधुभिः कृताऽर्घः ।
 सन्चेष्टितैश् चन्दन - भक्ति - वेष्टितै
 राजाधिराजं स्व - वशे चकार सः ॥ ३६ ॥

स सार्वभौमः प्रथयन्तमेवं
 सर्वङ्कषं स्वं प्रतिभानवत्त्वम् ।
 मोमुद्यमानो मनसैव मेने
 तं सर्वथाऽदृष्टचरं गुणाढ्यम् ॥ ३७ ॥

अथा सदाचार - कुशाग्र - बुद्धि
 सभासदानां गुणिनां सदाऽग्र्यम् ।
 महाहं - मुक्ता - मणिबन्महीपो
 विवेकवान् ग्राह्यमिमं विवेद ॥ ३८ ॥

व्यचीचरच् चेतसि चाधिराजो
 न भक्तिमानेव कुलीन एषः ।
 गाम्भीर्यमस्याऽद्भुतमद्वितीयं
 सम्मान - पात्रत्वमभिव्यनक्ति ॥ ३९ ॥

इत्थं विमृश्याऽवनिपस् तदीयां
 मनः - स्थितिं वास्तविकीं विवित्सुः ।
 तिष्ठन्नुदासीन इवाऽस्य चक्रे
 मानाय नाऽप्यभ्युदयाय किञ्चित् ॥ ४० ॥

सोऽप्यस्य माहात्म्यमुदारताया
 धीमद् - धुरीणोऽधिपतेर् विदित्वा ।
 संसेवमानोऽप्यकृतोपचारः
 प्रीत्या स्वमात्मीकृतमेव जज्ञे ॥ ४१ ॥

इत्थं नृनाथेन तथैव सम्यग्
उपेक्ष्यमाणोऽप्यचलात्म - वृत्तिः ।
नित्यं स्व - कृत्यं विदधत् स लेभे
न ग्लास्नुतां कांचन लेशतोऽपि ॥ ४२ ॥

दिष्टं शुभोदकमुदीक्षते तान्
उत्कण्ठयाऽलं परिरिप्सते श्वीः ।
श्वःश्वेयसं सत्कुरुते च धीराः
वीरा न ये स्व - क्रिययोद्विजन्ते ॥ ४३ ॥

उपाचरन् देवमनन्य - वृत्त्या
शनैः शनैः पाकिम - पुण्य - राशिः ।
तस्य प्रभोः स्नेहमयः सुधोः स
सुकोमलाऽन्तःकरणे विवेश ॥ ४४ ॥

गुञ्जोपासन - मन्त्रेण, भ्रमतः परितोऽलिनः ।
सारसं सारघ-स्यन्दि, क्रमशः स्याद् विकस्वरम् ॥ ४५ ॥

सेवा - श्वमेणाऽस्य ततः क्रमेण
चेचीयमानेन मही - महेन्द्रः ।
चक्षुष्मतां चित्त - चकोर - चन्द्रो
भेजे मनागप्यर्हचि न तावत् ॥ ४६ ॥

न तस्थुषाऽल्पाय न पुष्कलाय
कालाय तेनाऽथ च नाथ - पार्श्वे ।
आद्यम्भविष्णुस् त्वरयाऽत्र नून-
मनून आत्मैव पणीकृतोऽभूत् ॥ ४७ ॥

ऋतं मितं स्वादु हितं च सस्मितम्
पार्थेन पृष्टः प्रतिवाक्यमाह सः ।
वाचालतां वा प्रतिकूलतां वा
विनीति - मूर्तिर् नतमां व्यतानीत् ॥ ४८ ॥

स्थिते समीपे महिते महीपे
 स प्राप्त - कालं वचनं ब्रुवाणः ।
 हसंश्च नोच्चैर् हृदयाऽनुवर्ती
 माहात्म्यमेकं प्रथयाम्बभूव ॥ ४६ ॥

जजल्प नाऽल्पामपि कण्ठ - कल्पां
 कट्वी कठोरां कुटिलां च वाचाम् ।
 कुतोऽपि तावत् कुपितं स भूपति
 विनोद - वृत्त्याऽनुनिनाय चाऽनिशम् ॥ ५० ॥

निरीक्ष्य नारीर् निभृता नृपस्य
 नते नितान्तं निमिमेष नेत्रे ।
 सङ्गं त्रिवादं कलहं च ताभिर्
 दुरन्तमित्येव जहौ स दूरात् ॥ ५१ ॥

अम्बां कुमारं महिषीं महीक्षितो
 मुख्यान् महामात्र - पुरोहितांस्तथा ।
 वयस्य - बन्धून् सुभगम्भविष्णुस्
 समान् समान् भूमिभृता स मेने ॥ ५२ ॥

विपत्प्रतीकार - परोऽधिपस्य
 हिताय कण्ठं चक्रुवांश्च कार्यम् ।
 अ - ख्यापयन् सिन्धु - गभीर - चेता
 ह्री - मुद्रिताऽऽस्यः समयाकरोत् सः ॥ ५३ ॥

राज्ञोऽपकारं च कुतोऽप्यनिष्टं
 सेहेऽल्पमप्येष न पार - दृष्ट्वा ।
 नाऽपुण्य - वैगुण्यमथाऽस्य हास्यं
 किञ्चिद् रहस्यं प्रकटीचकार ॥ ५४ ॥

समर्प्य सम्राट् गुरु कार्यमस्मै
 नैश्चिन्त्य - निद्रा - सुखमभ्युपैषीत् ।
 तत्पूतये सोऽपि तथा मनोवाक्-
 क्रियाभिरेकाग्रतया प्रयेते ॥ ५५ ॥

छन्दानुवर्ती पृथिवीपतेः स
 प्रेष्ठं द्रढिम्ना स्वकमेव जानन् ।
 कृच्छ्रेषु कण्ठागत - जीवितोऽपि
 सद्वृत्त - सीमां नतमाम् अलङ्घीत् ॥ ५६ ॥

कङ्कयं - चैदृश्य - विमोहनाऽस्त्रैस्
 स सज्जितस् सज्जन - सार्वभौमः ।
 द्विष्टं व्यजानाद् नृपतेररिष्टम्
 इष्टं च मिष्टं व्यवहार - काले ॥ ५७ ॥

सम्पत् - प्रसादं च विपद् - विषादम्
 पशुन्य - शून्यो हृदि गूहमानः ।
 असावनुक्तोऽप्यहितं नृपस्य
 निवारयामास सुखं परणायन् ॥ ५८ ॥

स शास्त्र - शस्त्राऽस्त्र - कला - प्रवीणो
 धीमद् - धुरीणोऽचल - चेतनः सन् ।
 माने न मानं न तथा विमाने
 व्रीडां स पीडां भजते स्म काञ्चित् ॥ ५९ ॥

अमर्षं - हर्षो नृपतेर् विदित्वा
 व्यापारयन् कर्मणि चेन्द्रियाणि ।
 नाऽपीड्यताऽसौ शयनाऽशनाऽऽशा-
 शीताऽस्तपाद्यैः सुतरां सहिष्णुः ॥ ६० ॥

पुरः स पार्थस्य कदाऽप्यपृष्टो
 न प्रावदत् पेशल - पारिषद्यः ।
 दुरुक्त्ययुक्ताऽऽचरणेऽपि चाऽस्य
 न चिन्तयामास हृदाऽप्यनिष्टम् ॥ ६१ ॥

दत्तानि दासेर - दरिद्रितेभ्यो
 वसूनि बासांसि विभूषणानि ।
 पुनः प्रशंसन् परितः प्रजासु
 पार्थ - प्रभावं प्रथयाम्बभूव ॥ ६२ ॥

शौर्याविदानं श्रुतवान् स किञ्चित्
 साङ्ग्रामिकं भूमिपतेः पुरस्तात्
 प्रसन्न - मुद्रः सततं निदेशम्
 प्रत्यैक्षतोत्कन्धर एतदीयम् ॥ ६३ ॥

विवेद वीरः शरणां रणां स
 तथा प्रवासं नगराऽधिवासम् ।
 राजोपसेवैव सु - खाद्यमस्य
 पेयं च यद्वाऽपि सुखाद्यमासीत् ॥ ६४ ॥

भक्तश्च शक्तः स्व - नियोग - सक्तो
 नक्तं - दिनं राज्य - हिताऽऽनुरक्तः ।
 आकर्षणां किञ्चिदसावकार्षीद्
 अमन्त्र - यन्त्रेण धियः पटिम्ना ॥ ६५ ॥

स लोक - यात्रामवधीर्य योग-
 क्षेमं च विस्मृत्य कुशाग्र - बुद्धिः ।
 न वाच्यतामध्यगमन्तृनाथम्
 अनुप्रविश्याऽऽत्म - वशं निनीषुः ॥ ६६ ॥

अनेङ्ग - मूकत्वमिवाऽभ्युपेतो
 ऽधिकारिणां वाक्कलह - क्रियासु ।
 मितङ्गमो धर्म - पथेऽचरत् स
 ऋतम्भरो हा ! व्रतमासिधारम् ॥ ६७ ॥

स द्योतयन् स्वामनवद्य - विद्यां
 गायन् गरिष्माणश्च गुणान् गुरूणाम् ।
 गिराऽमृतानीव किरन् समन्तात्
 सौम्यः समेषां हृदयङ्गमोऽभूत् ॥ ६८ ॥

रीत्याऽनया सोऽथ नयाऽनुयायी
 राज्ञोऽनुकूलं ह्यु - निशं व्यवस्यन् ।
 तन्मन्यु - मूलं प्रतिकूलमुज्झन्
 स्व - साध्य - सिद्धेः समवाप कूलम् ॥ ६९ ॥

समाधि - निष्ठेन तपस्विनेव
 स्व - लक्ष्य - सारूप्यमुपागतेन ।
 स्फीता उपासा - प्रचुर - प्रयासा
 नीता ग्रहो ! द्वादश तेन मासाः ॥ ७० ॥
 आराधितः सन् भगवांश्च तेन
 भक्त्याऽनुरक्त्या च गत - क्लमेन ।
 शालीनता - शोभन - शील - शाली
 वर - प्रदित्साऽभिमुखो व्यभासीत् ॥ ७१ ॥

युग्मकम्

ततः कदाचिज् जगती - विजेता
 विद्विड् - विनेता स बहिविहारी ।
 श्री - विक्रमो लोक - दशा दिदृक्षुर्
 यदृच्छयाऽऽलोकत मातृगुप्तम् ॥
 कारुण्य - पात्रं कृश - सर्व - गात्रं
 कङ्काल - मात्रं प्रतिभासमानम् ।
 सुजीर्ण - चीरं पथि तत्र धीरं
 सञ्चारिणं पाण्डिम - पुत्तलं वा ॥ ७२-७३ ॥
 तथा कथा कारुणिकी व्यथायाः
 संश्रावितो भूमिपतिर् दृशैव ।
 दया - बहिःप्रेरित - वाष्प - बिन्दुर्
 दृश्यो हतो हा ! शनिनाऽशनैः सः ॥ ७४ ॥

युग्मकम्

विदेश - वासी शरणेन शून्यो
 विवर्जितो वंशज - बन्धु - वृन्दैः ।
 सोमुख्य - सोशील्य - सुसंस्कृतात्मा
 गण्यैर् गुणैर् गौरवितो गभीरः ॥
 जिज्ञासमानेन मया स्वभावं
 गाढं तथाऽन्तर्द्रष्टुमानमेषः ।
 आयासितो हन्त ! चिरं तपस्वी
 स्वर्णं शुचौ तर्कयतेव दोषम् ॥ ७५-७६ ॥

अहो ! मम स्वार्थं - परायणत्वं
 द्विग् राज्य - तन्त्रं करुणा - विहीनम् ।
 दुःखासिका हा ! जगतो यदग्नौ
 सन्तीह सन्तोऽपि परीक्षणीयाः ॥ ७७ ॥

युग्मकम्

किं छाद्यतेऽजस्रमतन्त्रितेन
 किं छाद्यते कीदृगनेन वासः ।
 सम्पाद्यते कुत्र कथं च वासः
 आसाद्यतेऽन्यच्च कदा कुतश्च ॥
 एतन्महैश्वर्यं - मदाऽन्धितेन
 विनोद - कर्त्ता पर - जीवितेन ।
 न चिन्तितं हन्त ! मया नितान्तम्
 अयोमयेनेव हृदाऽदयेन ॥ ७८-७९ ॥

सुखंकर - स्वार्थं - परायणत्वं
 संत्यज्य धर्मान्निर्तमा प्रमाद्यन् ।
 शीताऽस्तपाद्यैः क्षुपवत् तपस्वी
 शुष्यन्नयं शोच्य - दशा प्रपन्नः ॥ ८० ॥

अद्यापि नाऽऽकाङ्क्षितमस्य भद्रं
 कृपा - कटाक्षेण न वीक्षितोऽयम् ।
 सोहार्दं - सिक्तैर् मधुरैर् वचोभिः
 प्रोत्साहितो नैष च साधुवादैः ॥ ८१ ॥

न पाणिना प्रीति - परिप्लुतेन
 पुनः परामृश्य पुटीकृतेन ।
 प्रसादितोऽयं परिषत्सु पूज्यो
 न सत्कृतो नाऽपि पुरस्कृतो हा ! ॥ ८२ ॥

अयं पुमान्, पुंसु विदग्ध - बुद्धिः
 विदग्ध - वृन्देऽपि विशेष - विद्यः ।
 ज्ञातोऽकृतज्ञेन मयाऽधमेन
 न विप्र - वर्यः पशुनाऽपि तुल्यः ॥ ८३ ॥

कैर् व्याधितः सन्नुपचर्यतेऽयं
भजस्तथा स्नानिम् - मूकिमानम् ।
विनोद्यते चैष विषण्ण - चेताः
आः ! केन सम्पत्ति - सहाय - हीनः ॥ ८४ ॥

चिरोपचारैर् मुदितोऽपि नाऽस्मै
लोकोत्तरं किञ्चन दातुमीशः ।
तर्त्तिक मुग्धा मुग्ध - धिया मयाऽयं
परीक्ष्यते कश्चन पातकीव ॥ ८५ ॥

तदस्य सेवा - व्रत - तीव्रताया
वैदुष्य - वैदग्ध्य - विशेषतायाः ।
को वाऽनुरूपो भुवने पदार्थः,
स्याद् यत्प्रदानेन कृतार्थता नो ॥ ८६ ॥

सेवा - बृहद् - भार - विकुञ्चितेऽस्मिन्
सङ्कल्प्यते यद् हृदये मयाऽद्य ।
अस्मै महिष्ठाय वशंवदाय
तद् दित्सतं स्वल्पतरं विभाति ॥ ८७ ॥

मयाऽस्य सेवा विनिमीयते चेत्
कैङ्कर्यमावर्षमुपाश्रितेन ।
आनृण्यमेण्यामि यथार्थतोऽहम्
आमुष्मिकं मङ्गलमीहमानः ॥ ८८ ॥

एवं चिरं चिन्तन-चेष्टकोऽपि
धराधवोऽसौ सुतरां कृतज्ञः ।
देयं प्रसादोचितमत्र यद् वा
तद् वा न निर्णेतुमलन्तमोऽभूत् ॥ ८९ ॥

अनन्तरं साधित-कृत्यजातो
विसर्जिताऽमात्य-नियोज्य-वर्गः ।
भूभृद् भरं कञ्चन विभ्रदन्तः
सिंहासनं स्वं लघयन्नुदस्थात् ॥ ९० ॥

क्षात्रं पुरस्कृत्य सदैव धर्मम्
 प्रेष्ठ - प्रजा - पालन - जागरूकः ।
 श्रान्तः सुषुप्सुः स ततस्तदाऽन्तः-
 पुरं दिनान्ते प्रविवेश पाथं ॥ ६१ ॥

क्रिया-कलापं स समाप्य सान्ध्यं
 चतुर्विधास्वाद्य-निगाद्य-खाद्याम् ।
 सगिधं महिष्यादि-वधू-कुमारंश्च
 चक्रे ततो हास-विलासकारैः ॥ ६२ ॥

देवो यथाचारमथो कृताशीर्
 विसर्जिताऽशेषजनस् ततोऽसौ ।
 अन्वीयमानो महिषी-मंरीभिर्
 विलास-वासं विहसन् विवेश ॥ ६३ ॥

तं तस्थिवासं तत-तूल-तल्पे
 रत्न - प्रभा - तारकिताऽभ्र - कल्पे ।
 प्रीत्या परोता विविधैर् विनोदैः
 राज्योऽररञ्जन् रमणीय-रूपाः ॥ ६४ ॥

शुच्यम्बुधारा - श्लथहारभाजा
 सुवर्ण - कृम्भ - स्तन - युग्मकेन ।
 नता नृपस्योपरि मालिनी किं
 राज्याभिषेकं पुनरस्य चक्रे ? ॥ ६५ ॥

अर्धाङ्गमाहुः सकलाः कलत्रम्
 परं कला - कोशल - कीर्तनीया ।
 आत्मैव भूभर्तुरभूद् बहिःस्था
 सा प्राणधारा यदि वाऽपि साक्षात् ॥ ६६ ॥

प्रत्यग्र - लावण्य - परिष्कृताङ्गी
 निर्माय नूनं निपुणो विघातो ।
 विदूषयेमामभितोऽष्टनेत्रस्
 तुष्टुषमाराश्च चतुर्मुखोऽभूत् ॥ ६७ ॥

काश्मीरिका काचन काच - कूपी
कादम्बरी - स्वादिम - सार - सम्भृता ।
उन्मादनोद्दाम - चलाक्षि - विभ्रमैर्
विहस्तितं हस्तकितं चकार तम् ॥ ९८ ॥

जिष्णोः सदा सङ्गर-नायकस्य
विपक्ष - विध्वंसक - सायकस्य ।
स्मारीव साक्षान्छर-यष्टिरेषा
प्रागेव राज्ञी हृदये विवेश ॥ ९९ ॥

अङ्गेषु लगनेन्दु - कला - कलापा
शरीरिणी मन्मथ-शासनाज्ञा ।
आन्ध्रीश्वरस्योजित - शासनस्य
हृदा सहाऽशादवरोध - राज्यम् ॥ १०० ॥

अनन्य - सामान्य - शरीर - शोभया
विस्मापनी स्रष्टुरहो ! विधेरपि ।
पीयूष-वृष्ट्या बदनेन्दुना स्मर-
द्रुमं जगत्यङ्कुरयन्त्यभात् सा ॥ १०१ ॥

कराटिजा मन्मथ - मोह - मन्त्र -
विद्येव मूर्ता त्रिजगद्-विजेत्त्री ।
विनोदिनी मानस - मोदिनी च
पार्थ पराजेष्ट कटाक्ष - चारीः ॥ १०२ ॥

विधूणंमाना नव - यौवनेन
वातेन तन्वी ललिता लतेव ।
कान्त्यैव लोके कृत - कौतुका या
प्रथाऽनुरोधादिव संस्कृताऽभूत् ॥ १०३ ॥

गान्धार - गौरी नत - केशजाला
बाल - प्रवालाऽधर - लोभनीया ।
गंया गरीयो - गुण - गुम्फितेत्यहो !
चेतश्चमूरुं नृपतेरपाशयत् ॥ १०४ ॥

सविभ्रम - प्रोढिम - रञ्जितेव
 विद्योतयन्ती ककुभः - स्व - कान्त्या ।
 सीधेन साधं क्षितिपं सुधाभि-
 रवाकिरन्मूर्तिरिवैन्दवी या ॥ १०५ ॥

सा पारसीक - प्रभवा च राज्ञी
 गताऽतिभूमि लवणिम्न आसीत् ।
 यत्पीयमानाऽपि दुशाऽधिराजस् -
 तृष्णां क्रमेण प्रचुरीचकार ॥ १०६ ॥

मही - महिष्ठस्य मनो - मृगो मा
 धावोच् चतुर्विक्रमितीव धाम्ना ।
 रूप - धियां वागुरयेव सज्जा
 लज्जावती सा रचिता विचित्रा ॥ १०७ ॥

सर्वातिशायिन्प्रथ सैन्धवी वधूः
 सौन्दर्य - सर्वस्व - समृद्ध - सीमगा ।
 स्वःसुन्दरीणामपि साहचर्यं
 स्वप्नेऽपि भर्तुर् मनसो ममाजं ॥ १०८ ॥

आत्मानुरूपाञ्च साऽतिरूपा
 पद्माननेनैधित - माननेन ।
 तच्चक्षुषी चञ्चल - चञ्चरीकौ
 कर्तुं मधूत्को प्रभविष्णुरासीत् ॥ १०९ ॥

सुहासिनी सिंहल - वासिनीह
 सिंहस्य सिंहीव सुलासिनी सा ।
 आदित्य - रूपस्य सरोजिनीव
 हरेऽस्य तिष्ठन्त्यपि पुष्पितासीत् ॥ ११० ॥

तं राजसिंहं जघनं घनं - तत्
तस्या मुहुः कुञ्जर-कुम्भ-कल्पम् ।
काञ्च्याः क्रमे किङ्किरिका - वधरास्य
मिषाऽऽह्वयत् किं स्मर-सङ्गराय ? ॥ १११ ॥

परस्पर - स्याद्वि - गुरोरूपेत-
मेतद् विलोक्याऽद्भुतमत्र यौवतम् ।
महीमहेन्द्रस्य सुरत्न - कोषं
स्थुर् निर्निमेषाः किमु ताः स्वरङ्गनाः ? ॥ ११२ ॥

एता महिष्यो हृदये महीपतेर्
दत्तावधाना द्युनिशाववस्थिताः ।
शृङ्गारिणी - पौरुष - लम्पटाभ्यस्
तद्रक्षणं चक्रुरिवाऽङ्गगोपिकाः ॥ ११३ ॥

नीत्वा मिताः कालकलाः स तत्र
कलत्र - काक्षौ कल - केलिकारः ।
भटर् भवत् - सर्वपथीन - रक्षं
स्वं स्वप्न-रक्षं क्षितिरक्षकोऽगात् ॥ ११४ ॥

दाराश्च दासीः परिवर्त्य पश्चात्
प्रणम्य पार्थः पृथिवीं पुरस्तात् ।
ततो निमीला - मुकुलोकृताक्षः
पर्यङ्किताऽङ्के निममज्ज तस्मिन् ॥ ११५ ॥

सा शायिना जागरिणाऽप्यजन्तं
तेनाधिराजेन रराज शय्या ।
निमीलिताब्जा सरसीव शुद्धा
शिलास्थली केसरिणोव हैमी ॥ ११६ ॥

स्फोटाच्च शीतात् तपनोऽतिभीतो
 वगी वभूवाऽन्तरितोऽस्त - कुक्षौ ।
 यातोऽथवा तापयितुं स्वमङ्गम्
 मन्ये पयोधावुपवाडवाग्नि ॥ ११७ ॥

इने निमग्ने क्षितिजे रुवत्सु च
 नीडेषु विष्वग् विहगा विलिल्यरे ।
 मिथो विविक्ते मिथुनानि यूनाम्
 एकत्वमापुश्च भुजान्तरेषु ॥ ११८ ॥

इति श्री - वसन्तराम - पाराशर - तनुजनुषा, कविरत्नादि-
 विविध-विरुदभाजा, डॉ० श्यामदेव - शास्त्रिणा पाराशरेण
 प्रणीते 'त्रिवेणी' इत्यभिख्ये महाकाव्ये, 'मातृगुप्तोपचार-
 वर्णनम्' इत्यभिधेयः षष्ठः सर्गः पर्यवसितः ॥



त्रिवेशी

डों० श्यामदेवः पाराशरः

२२३ - हरिनगरम्, होश्यारपुरम्

(सप्तमः सर्गः)

यातो यत्करुणा - कटाक्ष - विषयं रङ्गोऽपि राजायते,
दुर्लक्ष्यः कृपणाः कणोऽपि सहसा भूभृच्च जाजायते ।
मार्जारः प्रभविष्णुतां च कलयन् सद्यो मृगन्त्रायते,
तिग्मांशोस्तुलना दधत् किमपि तत् तेजोऽस्तु भद्राय ते ॥ १ ॥

अथ प्रदोषे प्रसृतं पृथिव्या
तिरश्चिकीर्षुस्तिमिरं सुधांशुः ।
पूर्वाद्रि - पृष्ठाच्छमकैर् उदञ्चन्
ऐक्षिष्ट काक्षेण तनु - प्रकाशः ॥ २ ॥

समुच्छलद् - योवन - चापलानां
स्निग्धैः कराऽग्रैः कुतकूतयित्वा ।
कण्डूलमन्तःकरणां विधित्सुः
रोहाऽऽनुपूर्वमभजत् सितांशुः ॥ ३ ॥

नभोऽङ्गनाऽन्तविशतैव तेन
संमार्जनी - स्पष्टि - गभस्ति - गुच्छैः ।
तमस्ततिः कोकिल - धूलि - कल्पा
प्रास्ता प्रतीचीन - गिरेर् गुहायाम् ॥ ४ ॥

प्राची - वधू - केलिकया प्रणुन्तः
तुषार - संपिण्डित - कन्दुकांभः ।
व्योमाजिरेऽसौ विलुठन्निवेन्दुः
शनैः प्रतीच्यङ्कमभिप्रतस्ये ॥ ५ ॥

अनुव्रजन् लम्पटवद् दिन-श्रीं
दराद् विद्वरं दिवि विद्वरन्तीम् ।
स्रस्तस्य तस्याः किमु नूपुरस्य
लेभे न साम्यं स्वयमेव सोमः ? ॥ ६ ॥

उपाव्रजन्तं द्विजराजमेनम्
अन्तःस्थ - संकल्पित - बिम्ब - रूपः ।
हिण्डीर - हुङ्कार - हसः सरस्वान्
सभाजयामास महोर्मि - माल्यैः ॥ ७ ॥

छायामिषात् संनिहितं सुधांशुं
रत्नाकरस् तात इवाऽऽत्मजातम् ।
बाहूपमोत्तुङ्ग - तरङ्ग - भङ्गैः
परिष्वजन् नव पुनर् व्यरंसीत् ॥ ८ ॥

स्मेरैर् मुखंश् चन्दिरमुत्पतिष्णुं
सभाजयद्भिः सहसा समीनम् ।
पूजार्थमात्मैव सितैः सरोजैर्
व्यधायि दीनैः प्रणयोपहारः ॥ ९ ॥

अजङ्गाश्चैव शिरीष - मुख्याः
पुटीकृताऽशेष - पलाश - हस्ताः ।
स्रवत्प्रमोदाऽस्र - तुषार - धाराः
सम्भावयामासुरिवोषधीशम् ॥ १० ॥

युग्मकम्

दूरात् स्फुटच्चञ्चु - पुटैश् चकोरैः
पेपीयमानं, युव - दम्पतीभिः ।
श्रोत्सुक्य - निःस्तब्ध - दृशाऽथ चन्द्र-
शालासु दूरं प्रतिपाल्यमानम् ॥
वत्स - प्रियं वस्तु विलोभनीयम्
अज्ञातमन्यैर् मदनस्य मित्रम् ।
नभः - सरोजात - सिताऽरविन्दं
विदिद्युते सुन्दरमिन्दु - बिम्बम् ॥ ११-१२ ॥

सूची - सहस्रोपमितैर् मयूखैः
प्राणंददं किञ्चन सत्त्व - तत्त्वम् ।
संचारयन् स्थावर - जङ्गमेषु
सार्थामभिख्यामभजत् सुधांशुः ॥ १३ ॥

ख-चत्वरान्तविशताऽथ विष्वक्
चङ्क्रम्यमाणेन सुधाकरेण ।
सुधा - सुधौतो वसुधा - महल्लो
मरीचि - कूर्चैर् अचिराद् व्यधायि ॥ १४ ॥

अख्यातमस्त्रं मदनस्य किञ्चिद्
द्यु - देवता - पिष्ट - पुटाऽनुरूपम् ।
प्राची - वधूट्याऽखिल - मोहनाया -
ऽभिचारितं प्रास्तमिदं प्रसूनम् ॥ १५ ॥

प्रियापराधौ पुनराप्त - पोषो
रोषो दिवा मानभृता वधूनाम् ।
अस्थास्नुना सन्तमसेन साकम्
अतर्कितं हन्त ! तिरोबभूव ॥ १६ ॥

भिन्नं तदा मेदुर - मान - मूलम्
मौनं तथाऽऽसा हृदयं कठोरम् ।
शीतांशु - कान्तोपलब्ध द्रुतं सद्
द्रुतं व्यतानीन् मृदुतामपूर्वाम् ॥ १७ ॥

समन्ततः सन्तमसं सितांशोः
सन्तासतः सङ्कुचित - स्वरूपम् ।
शिष्याय शीघ्रं शरणाऽभिलाषि-
च्छाया - छलेनाऽद्वि - दरी - द्रुमादोन् ॥ १८ ॥

कुञ्जेषु सूका निभृतेषु घूकाः
कक्षेष्वाथो कन्दर - मन्दिराणाम् ।
चान्द्री प्रभामातपमेव मत्वा
नीडानहो ! नोदसहन्त मोक्षतुम् ॥ १९ ॥

द्यु - देवताऽऽदाय शशाङ्क - दीपं
चङ्क्रम्यमाणाऽवर - चक्रवाले ।
नष्टं निचोलं तिमिर - स्वरूपम्
अद्याऽप्यभासिष्ट गवेषयन्ती ॥ २० ॥

निरीक्ष्य तं शीत - सुधातिधानं
 दीनोऽध्वनीतः स्मृत - वल्लभाऽऽस्यः ।
 वेविध्यमानः खर - कण्टकाऽग्रैर्
 अभूत् कुकूलानल - पच्यमानः ॥ २१ ॥

निमेष - वर्जं विधु - दशिनोऽस्य
 वियोगिनो वाष्प - पयः - प्रवाहे ।
 वाचंयमानां मृदु - मानसानां
 नेत्रे परेषामपि हा ! निमग्ने ॥ २२ ॥

केदारमुत्सृज्य तथाऽर्धं - कृष्टं
 स्मरन् प्रियामिन्दुमुखीं कृषाणा ।
 वृष - श्वम - व्याजमहो विधास्यन्
 चचाल जङ्घाल - जवोऽभिगेहम् ॥ २३ ॥

सद्यः समास्वादित - यौवनानां
 विधेर्विलासेन वियोगभाजाम् ।
 सङ्कल्प - लीला नवदम्पतीनां
 विनिद्रयामास करैः कलावान् ॥ २४ ॥

उत्कण्ठयाऽऽलोडित चेतनानां-
 विलम्ब - वर्जं विहिताऽऽह्निकानाम् ।
 चक्रे स चन्द्रो मिथुनानि यूनां
 विलास - वाटी - बलभी - प्रियाणि ॥ २५ ॥

कोक - द्विकानां स दिदृक्षमाणः
 सङ्गं, तथा शाश्वतिकं जिहीर्षुः ।
 शोकं शशी बिम्बमिषा तटिन्या-
 मवातरच्चन्द्रिकयोपगूढः ॥ २६ ॥

सम्प्राप्त - नैसर्गिक - सङ्गमानि
 स्युश्चक्रवाक - द्वितयानि विष्वक् ।
 इतीव सोऽभूत् तिमिराऽपहारी
 प्रज्वलितः कोऽप्यमरैः प्रदीपः ॥ २७ ॥

युगायमानान् गमयन् तिमेषान्
 युवा न जाने विमृशत् किमन्तः ।
 निःश्वास - वाष्पैर् मुकुरेऽन्धितेऽपि
 चुचुम्ब बिम्बं शशिनोऽनुवारम् ॥ २८ ॥

केन्द्रं कवे कोमल - कल्पनानाम्
 मेरुर् महास्तारक - मालिकायाः ।
 राजा रजन्या उपमान - नेता
 द्यौरङ्क आभात् स शिशोर्मुखाभः ॥ २९ ॥

श्रान्तान् नितान्तं श्रमिकान् दिनान्ते
 कर्पूर - मिश्रैर् नवनीत - लेपैः ।
 आप्याययन् चन्दन - चर्चया वा
 सोऽवाकिरच् चन्द्रिकया दिगन्तान् ॥ ३० ॥

आघात - हेतोश् चरमाऽचलस्य
 सन्ध्या-श्रियो हस्ततलाच् च्युतं सत् ।
 व्यलोकि तारा - युतमिन्दु - बिम्बं
 तद् राजतं स्थालमिवाऽस्त-मुक्तम् ॥ ३१ ॥

चान्द्री प्रभा केलिक - दम्पतीनाम्
 अधिष्ठितोत्तुङ्ग - शिरो - गृहाणाम् ।
 मुखेषु पिष्टेन विनैव काञ्चिद्
 अलङ्क्रिया साहजिकी चकार ॥ ३२ ॥

स दन्तुरेण क्रकचेन तोल्यं
 विधुर् वहंश्चक्रक - वर्तुलेन ।
 व्यापारयन् शूल - शतानि पान्थ -
 स्वान्तेषु तिरमांशुरिवाऽभ्यनैषीत् ॥ ३३ ॥

अयाद् यथा दन्तुरमिन्दु - चक्रं
 करानराऽऽभून् निखनन् दिवोऽङ्गे ।
 तोदस्तथाऽभूद् त्रिप्रवासकि - युक्ते
 शीतांशुरेवाऽज्जति हा ! शितांशुः ॥ ३४ ॥

रेजे यथाऽपास्त - जनोपतापो
 महीभृता संसदि साहसाङ्कः ।
 चराऽचरं शीतलयन् नितान्तं
 तथैव तारा - वलये शशाङ्कः ॥ ३५ ॥

बिभ्रद् विभां कामपि कामघेनोर्
 वारास्य कुक्षि - स्थित - दुग्ध - सिन्धोः ।
 गां प्लावयत् पायस - कौमुदीभिर्
 बिम्बं बृहद् व्योम्नि विघोर् बभासे ॥ ३६ ॥

कलावतः कौतुक - कारि किञ्चित्
 कूट-क्रिया-कर्मण-कौशलं किम् ? ।
 यच्चन्द्रिमा - चन्दन - चुम्बिताङ्गी
 श्यामाऽपि गोर्या गुरुतां जगाहे ॥ ३७ ॥

वृन्दार - बाला - वदनं बभौ तद्
 वृथैव बालैर् विधु - बिम्बमुक्तम् ।
 नाऽसौ कलङ्कः किल कालिमाऽङ्कः
 कुदृष्टि - दोषोपशमाऽभिचारः ॥ ३८ ॥

कवीश्वरः कीर्तित - मञ्जिमानि
 विधुर् वधूना वदनान्यजेषीत् ।
 ताभिर् हृतं तद् हृदयं निशातैः
 काक्षैर् ध्रुवं येन स रिक्त - मध्यः ॥ ३९ ॥

दोषाऽऽदिभिर् दुष्ट - पदैस् त्रियामां
 मुघैव मुग्धा इह दूषयन्ति ।
 शीतं निपीतं नयनैर् न यैः स्यात्
 सुधाकराऽऽख्यं वदनं तदस्याः ॥ ४० ॥

त्रिकम्

मञ्जीर - मुख्यानि विभूषणानि
 विमुच्य शुक्लाऽम्बर - संवृताङ्गी ।
 काऽपीक्षमाणा परितोऽपि पृथ्वीम्
 पद्भ्यां स्पृशन्ती यदि वाऽस्पृशन्ती ॥

छायां विलोक्याऽऽवनि वेणु - पाश्वं -
 प्रशाख - जाता भुजग - भ्रमेण ।
 उल्लङ्घयन्ती कृत - भस्म - पातं
 निशाचरी पीन - नितम्ब - बिम्बा ॥

वात्योपमैर् भाव - शतैः प्रणुना
 दिवान्ध - घूत्कारमुपेक्षमाणा ।
 विलासिनी वामनतामुपेत -
 च्छायाऽभिसङ्केत - निकेतमागात् ॥ ४१-४३ ॥

उच्चावचाऽऽभा - निचयैश्चकासत्-
 तारावली - मण्डलितेन्दु - मूर्ति ।
 वधूरिवाऽभासत शुभ्र - चोला
 वृतालिभिः कोतुक - केतनस्था ॥ ४४ ॥

संहृत्य सारं सकलं सुधाशोर्
 वक्त्राणि वेधा विदधे वधूनाम् ।
 मध्यं यदद्याऽपि हि तस्य रिक्तं
 सुधा च तिष्ठत्यधरेषु तासाम् ॥ ४५ ॥

वामा - मुखानाम् उपमान - मानं
 प्राप्य क्रमात् पाद-नखैश्च साम्यम् ।
 लप्स्येधुना कस्य तुला खलस्ये—
 त्येवाऽस्ति द्वारात् प्रचवाल चन्द्रः ॥ ४६ ॥

चकोर - चन्द्रातप - चुम्बनानि
 रहश्चिरेणाचरितानि चौर्यात् ।
 वृथा व्यमृश्यन्त भृश - प्रलार्पः
 करार्जपैष्टिद्विभ - दम्पतीभिः ॥ ४७ ॥

ध्रुवं हिमाशो हरिणां विलोक्य
 कुतोऽप्यबुक्कत् कुरुरः किलैका ।
 क्रमाद् यदग्रे भषणां दिगन्ते—
 ऽवकारि हूरत्य - सजात्य - सङ्घैः ॥ ४८ ॥

प्राचीन - लाम्पट्य - कलङ्किताऽङ्गः
 प्राचीं पुरस्तात् परिचुम्ब्य पश्चात् ।
 प्रायात् प्रतीचीं परिरिप्सुरिन्दुर
 दुर्वार - वीर्या मदनस्य माया ॥ ४६ ॥

स्थिते तदानीं निभृते निशीये
 ज्योत्स्नाऽशुकेनाऽन्तरिता 'विशाला' ।
 सूत्कारिणी स्वप्नमवेक्षमाणा
 साऽङ्के विलित्ये सुखशायिकायाः ॥ ५० ॥

मूकिमि मज्जन्मणितेषु तस्याः
 पराङ्मुख - स्वप्न - वधूवरेषु ।
 कासः क्वचिद् वेश्मसु कुत्रचिच्च
 वत्स - प्रलापः श्रुति - गोचरोऽभूत् ॥ ५१ ॥

विवर्तमानाः शयनेषु योग—
 निद्राभृतोऽस्थास्तु - हृदश्च केचित् ।
 विजृम्भमाणा घुरिका - जुषश्चो -
 त्स्वप्नायमाना बहवो बभूवुः ॥ ५२ ॥

स्तातं सुधा - चन्द्र - रुचा तदानीं
 हर्म्यं शकारेस्तुहिनाऽवदातम् ।
 तदीयमेवाऽनुपमं वपुष्मत्
 सम्पिण्डितं सच्चरितं बभासे ॥ ५३ ॥

हर्षो यथाऽनन्य - गुरा - प्रकर्षो
 विख्यात - नामा भुवनेश्वरोऽसी ।
 प्रासाद एषोऽपि तथैव वास्तु-
 विद्या - स्वरूपो भवनेश्वरोऽभूत् ॥ ५४ ॥

धुर्यं धराऽधीश्वर - धाम धीतं
 पवित्रितं पार्थ - पद - प्रसङ्गात् ।
 सम्मान - शीलः सकलोऽपि लोको
 मनोहरं मन्दिरमेव मेने ॥ ५५ ॥

सौरभ्य - संवासित - पत्र - पुष्पैर्
 महीरुहैर् मण्डलितं मनोज्ञैः ।
 सैन्यैरिवाऽहनिश - सावधानैः
 रारक्ष्यमाणं रुच्येऽभितस्तत् ॥ ५६ ॥

स्थापत्य - कोशत्य - निदर्शने तद्-
 द्वारे द्रुमा माङ्गलिका लसन्तः ।
 दण्डायमाना इव पार्श्वयोश्च
 दीवारिकारणा व्रतमन्वतिष्ठन् ॥ ५७ ॥

प्रसून - जालैर् मुकुलैः प्रवालैः
 प्रसाधिता मालिक - कल्पनैश्च ।
 लता भुजिष्या इव यस्य कान्तिम्
 अनेक - रूपा गुणयाम्बभूवुः ॥ ५८ ॥

रक्षा - निमित्तं परितः पदव्यां
 यदावृतं लक्ष्मणा - लेखयेव ।
 राजाधिराजस्य महो - महत्त्वाद्
 आ सिन्धु - कूलाज् जगतीं जुगोप ॥ ५९ ॥

चैतन्य - धन्यश् चर - चारु - चक्षुर्
 जगज्जनारक्षणा - जागरूकः ।
 पत्यङ्कमाश्रित्य सुपेशलाङ्कं
 शिष्येऽत्र भव्ये भवनेऽवतीशः ॥ ६० ॥

अध्यासितं केसरिणोव कन्दरं
 विष्वक् परेषां तनुतेऽमितं दरम् ।
 स्वाऽभिख्यया निन्दित - पूर्ण - चन्दिरं
 तद् विक्रमेणाऽपि तथैव मन्दिरम् ॥ ६१ ॥

तात्कालिकाऽल्प - क्षुप - पालिकाभिः
 संलालिता मालिक - बालिकाभिः ।
 विलोक्य तत्तोरण - सिंह - मूर्तीं
 कुरङ्गिका दूर-दिशो व्यधावन् ॥ ६२ ॥

तदाऽटवी - वाटक - वाटिकासु
पदे पदे श्वापद - मण्डलानि ।
नादैर् मिलन्मान - मनः - प्रसादे-
राधमापयन् मूक - दिगन्तराणि ॥ ६३ ॥

स्व - यूथनाथस्य निशम्य दीर्घ-
रावं कुटुम्बानुगतस्य पश्चात् ।
शृगाल - बालाम् तनु - कण्ठनालाः
क्रोशाऽवधि क्रोशमहो ! वितेनुः ॥ ६४ ॥

अत्रान्तरे चैकपदे समस्ताः
प्राणानिवाऽऽयम्य दिशो निषेदुः ।
मोक्षं गते खे जडिमानमाप्ता
तारा - ततिस् वाटकिनीव तस्थो ॥ ६५ ॥

नूनं गलेष्वर्गलितानि तानि
शान्तान्यलं श्वापद - शब्दितानि ।
यथार्थतो नैङ्गत तस्थुषो च
धराऽभितः स्तम्भित - जीदजाता ॥ ६६ ॥

विष्वक् परं वायस - वाशितानि
विजृम्भमाणानि च रम्भणानि ।
उट्टीकमानस्य गदा गणस्य
न्यवेदयन् भावि किमप्यपूर्वम् ॥ ६७ ॥

युष्मकस्

ततो दिनाऽर्कं - ज्वलित - प्रतीची-
धूमेन नूनं तरसाऽऽगतेन ।
यतस्ततोऽन्तहित - निःसृतेन
दुधुक्षुणा वा तमसाऽहितेन ॥

यद्वाऽब्द - रूपेण पयोधिनेन्दुं
स्व - दारकं द्रष्टुमुपाश्रितेन ।
अनुक्रमं छन्न - पदार्थ - जालं
दिक् - चक्रवालं प्रलयं प्रपेदे ॥ ६८-६९ ॥

यथा विवाहेष्विह होम - धूमो
 वरस्य वक्त्राऽभिमुखं प्रयाति ।
 तथाऽसरीसृप्यत वेग - वाही
 स पश्चिमः श्यामलिमाऽभिचन्द्रम् ॥ ७० ॥

तदाऽसितस्नेह्य मनाग् धृतः खे
 गजेन्द्र - दन्तोपमिति प्रपन्नः ।
 अकाण्ड एवैष च शीतभानुः
 स्वभानिनाऽऽक्रान्त इवाऽऽवभासे ॥ ७१ ॥

मुहुर् महीं काण्ड - दलैः स्पृशद्भिर्
 नन्नम्यमानेन दराद् द्रुमाद्यैः ।
 प्रासार्यताऽऽन्ध्यं परितः करीष-
 ङ्क्षेण रौद्रेण समीरणेन ॥ ७२ ॥

अरण्य - वाटीषु शरण्य - भूतान्
 प्रियानिवाऽऽसन्न - तरांस्तस्मिन्ताः
 दोधूयमानाः कृपणा व्रतत्यः
 परामृशन् हन्त ! वृथाऽसहायान् ॥ ७३ ॥

लता - द्रुमाः शीतलतामिवाप्ताः
 प्रवेपमाना विपिनेऽपि विष्वक् ।
 आच्छादयन् ध्वान्तमिषाऽऽमदेहान्
 स्थवीयसा कालिम - कम्बलेन ॥ ७४ ॥

काण्ठा - कडत्कार - महोत्कटानि ।
 टङ्कार - ठात्कार - कठोरितानि ।
 धूत्कार - धूतानि वियत्तदानि
 जातानि चीत्कारज - चण्डिमानि ॥ ७५ ॥

हुङ्कार - गर्भो निरवग्रहोऽग्रे
 प्रधर्षयन्नेव चराऽचरांस्तान् ।
 संरोधिनो द्वन्द्व - नियुद्ध - हेतो-
 श्चक्रन्द मन्ये भुवि चक्रवातः ॥ ७६ ॥

प्रसून - पत्र - प्रसवाः पतन्तः
 प्रायेण पृथ्वीम् अपरामृशन्तः ।
 प्रभञ्जनाऽस्ता बभुरन्तरिक्षे
 बीभीयमान - द्रुम - बाष्प - पूरा ॥ ७७ ॥

प्रास्तः प्रचण्डैः पवन - प्रवेगैस्
 तथैव तृण्याऽवकरो विदूरे ।
 वीरैर् यथा विक्रम - वाहिनीनां
 सङ्घः शकानां समर - स्थलीभ्यः ॥ ७८ ॥

प्रभञ्जनः शीतिम - शारिगतोर्मिः
 नीरन्ध्रिताशो गुलिकोपमानैः ।
 किं कर्करैस्तैः करकत्वमाप्तैः
 पत्र - प्रसून - प्रसवानविध्यत् ॥ ७९ ॥

उद्घाटयमानांश्च पिधीयमानान्
 वेगेन वातस्य गताऽऽगतेन ।
 पाहीति घात - स्वनितान् कवाट-
 हस्तान् बबन्धुर् भवनानि भूयः ॥ ८० ॥

आक्रन्दितैर् मारुत - हुङ्कृतानि
 विडम्बयन्तो वसितेषु बालाः ।
 दुर्बलं गृहीताऽञ्चल - कञ्चुकानाम्
 अङ्केषु वेगाद् विविशुर् जनीनाम् ॥ ८१ ॥

प्रमृष्ट - पिष्टात - परिष्कियासु
 कपोल - पालीषु वधूत्तमानाम् ।
 लोकोत्तरा हासिकया व्यघ्रायि
 प्रसाधना पांसुल - मारुतेन ॥ ८२ ॥

विद्युद् - विलासावृत - धूम - धारा
 सा बाष्प - गन्तीव जवाद् द्रवन्ती ।
 आन्दोलयामास दिवं च पृथ्वीं
 वात्या महाभैरव - फूट्कृताभा ॥ ८३ ॥

उन्मथ्यमाना विपिनेऽतिवार्तः
 सर्वङ्क्षपैः कीचक - गुल्म - पाली ।
 स्वीयैः स्वनैः सूचयति स्म शश्वद्
 दावानलं द्रागुपसेदिवीसम् ॥ ८४ ॥

साकं पदार्थैस्तनुभिः समेषां
 स्त्रापो न जाने क्व समुत्पपात ।
 अहो ! रजो - राजाभिरञ्जनस्य
 पदं तथाऽऽक्रामि दृशोर् वधूनाम् ॥ ८५ ॥

सद्योऽद्य कस्याश्चन कन्यकाया
 धम्मिल्ल - माला पवन - प्रणुन्ता ।
 दिष्ट्योत्पतन्ती तरुणस्य तावद्
 अन्यस्य धन्यस्य गलेऽपिताऽभूत् ॥ ८६ ॥

कुतोऽपि चण्डातकमङ्गनाया
 हन्ताऽङ्गनाऽन्तर् मरुता व्युदस्तम् ।
 स ब्रह्मचारी विवशो रथाऽश्व-
 कल्पोऽभिपश्यन् नतरां ततपं ॥ ८७ ॥

उड्डीय वातोर्मिभिराश्रमे स्वे-
 ऽङ्गिका तरुण्याः पतितां तपस्वी ।
 व्याकर्तयन् यष्टिकया विवेद
 मुग्धोऽरघट्टाऽग्र - वृषोपनेत्रम् ॥ ८८ ॥

इहाऽद्य वामोरु - विशेषणाया
 वात्या - तमिस्रेण तिरोहितायाः ।
 धमातो विपर्यस्त - तलश्च नाऽन्यैर्
 लज्जा - पटोऽलक्षि सघर्षरोऽसौ ॥ ८९ ॥

तत् कीतुकं कोऽपि विलोक्य पार्श्व-
 प्रासाद - पृष्ठात् तडितः प्रकाशे ।
 कामेश्वरी - ध्यान - मिषा युवाऽऽह-
 'तमामि भूयो भगवत्यहं त्वाम्' ॥ ९० ॥

भूकम्प - भीत्या वहिरभ्युपेताः
 सङ्घट्टमाना रमणी - मणीभिः ।
 आम्नोडयन् वेषम - मुखं जरन्तो
 रामेति रामेति मुखेन दीनाः ॥ ६१ ॥

उत्पात - भी - विह्वलया तरुण्या
 भर्त्तेति मत्वा सहसोपगूढः ।
 सोभाग्यभाजामधिपो युवको
 ननाम वात्यां मनसैव मौनी ॥ ६२ ॥

भ्रुभ्रा नगर्या ध्वज - हस्त - कम्पर्
 आपृच्छ्यमानाऽम्बु - करान् किरन्ती ।
 वाष्पोष्म - गन्त्रीव जगाम विद्युद्-
 वर्ति समादाय ततोऽन्य - देशान् ॥ ६३ ॥

एवंगते प्राणभृतः समस्ता
 अस्तात्म - देहाः शयनेषु लीनाः ।
 कोलाहलोऽपि क्लिप्तः क्रमेण
 मूकिस्यमाङ्क्षीत् सह सम्भ्रमेण ॥ ६४ ॥

सपदि पिहित - काये विप्रलीनेऽन्तराये
 पुनरुपहित-रूपः कोऽपि पीयूष-पूषः ।
 नियमित-भ-समाजोऽभ्यर्चितो राजराजो
 जगति जनित-नन्दः खे चकाशे स चन्दः ॥ ६५ ॥

रजनि-जनिकयाऽन्ते प्राणि-जाते प्रशान्ते
 त्वरितमद्गनि-वत्सा गोपनीयाऽङ्गवत् सा ।
 भपति - रुचि - पटेन श्वेतिमाऽद्विच्छटेन
 पवन-हृति-विमूढा प्रागिवाऽभून्निगूढा ॥ ६६ ॥

इति श्री - वसन्तराम - पाराशर - तनुजेनुषा, कविस्तुति-
 विविध-विरुदभाजा, डॉ० श्यामदेव - शास्त्रिणा पाराशरे
 प्रणीते 'त्रिवेणी' इत्यभिख्ये महाकाव्ये, चन्द्रोदयादि-
 वर्णनम्' नाम सप्तमः सर्गः समाप्तः ॥



त्रिवेणी

(अष्टमः सर्गः)

अद्यापि धाम्नो ध्वज-वस्त्र - हस्त-
संज्ञा - सहस्रेण निमन्त्र्यमाणाः ।
प्रधावनाच्छ्रान्त - नितान्त - शान्त-
वात्योर्मयो जातु पुरीमधुन्वन् ॥ १ ॥

शिखाऽवशेषाणि शिरांसि नाम-
नामं द्रुमाः शून्य-विशीर्ण-शाखाः ।
यातं प्रवातं पुनरागमिष्णु
मत्वेव मन्येऽन्वनयन् वराकाः ॥ २ ॥

ततो निशान्ते नृपतिः हसन्त्या
सन्ताप्यमाने ससुखं शयानः ।
खड्गिकाऽऽघात - रवं निशम्या-
ऽकस्माज् जजागार महानिशायाम् ॥ ३ ॥

स लोकपालो भवने प्रदीपान्
प्रवेपमानान् पवन - प्रहारैः ।
निर्वपितान् वाऽपि तदा प्रभूतान्
खद्योतवच्च स्फुरतो लुलोके ॥ ४ ॥

ततः स तान् दीपयितुं महोपः
संनक्ष्य पार्श्वानुचरान् अगादीत् ।
"कक्ष्यागतस् तिष्ठति यामिकेषु
सज्जोऽथवा रक्षिषु कोऽधुने"ति ॥ ५ ॥

सुखं समस्तोऽप्यनुजीवि - वर्गो
निद्रा - निमग्नः समभूत् तदानीम् ।
व्यबुध्यतैकः स परन्तु बाह्य-
कक्ष्या - गतः पण्डित - मातृगुप्तः ॥ ६ ॥

सौधे नियुक्तेषु स यामिकेषु
 दत्ताऽवधानः शित - हेति - हस्तः ।
 प्रमाद - वज्रं नियताऽधिकारे
 स्थूणोव तावत् स्तिमितोऽवतस्थे ॥ ७ ॥

निशम्य नाथस्य निदेशमेष
 कर्तव्यनिष्ठो विनयं विवृण्वन् ।
 "इहैष सर्वेश्वर ! मातृगुप्तः,
 कक्ष्यान्तराऽन्तेऽस्म्यह'मित्युवाच ॥ ८ ॥

इत्येवमुक्ते प्रविशेति सद्यो
 दत्ताऽभ्यनुज्ञः प्रभुराग स्वयं सः ।
 लावण्य - लक्ष्मी - सुख - सनिधानं
 स्थानं विवेशाऽन्यजनैरदृष्टः ॥ ९ ॥

"मन्दानिमान् साधय दीप - वृक्षान्
 दृष्ट्वा दशां चाऽन्न दशा-मुखानाम् ।
 तैलादिना प्रोज्ज्वलय प्रदीपान्"
 इत्यादिदेशाऽथ महीपतिस्तम् ॥ १० ॥

ततो यथाऽऽदेशमसावशेष
 प्रकाश - भूम्ना परिपूरिताशान् ।
 सम्पाद्य तान् प्राक् चिलिमीलकाभान्
 सज्ज-क्रमः शीघ्रतयाऽयियासत् ॥ ११ ॥

"तिष्ठ क्षणम्" तावदितीश्वरेण
 प्रोक्तो भियाऽऽप्त - द्विगुणाङ्गकम्पः ।
 किन्तु ब्रवीतीति विचिन्तयन् स
 नम्रो न्यषीदन्निकटे नृपस्य ॥ १२ ॥

एवं स्थिते ऽसाववनीश्वरेण
 "निशाऽस्ति शेषा कियती"ति पृष्टः ।
 "साधोऽवशिष्टः प्रहरः क्षपायास्"
 तदेति सप्रत्ययमाह वाक्यम् ॥ १३ ॥

जगाद भूयो जगदेकनाथः
 “कथं यथार्थं। समयो रजन्याः ।
 ज्ञातस्त्वया केन च हेतुना त्व
 निद्रा - दरिद्रो न सुखं प्रसुप्तः ?” ॥ १४ ॥

ततो दशां वास्तविकीं निवेद्य
 संत्यक्तुकामोऽघनतां स्पृहां वा ।
 सद्यः स पद्ये हृदयेऽनवद्ये
 निर्माय निर्मायमिदं चक्षुः ॥ १५ ॥

“यदुच्यते नाथ ! कुतोऽस्म्यसुप्तः
 तन्न्यायिनः कस्य नु कौतुकाय !
 को धर्मभीरुः प्रथयन् प्रमादम्
 पतेद् विजानन् निरये रयेण ॥ १६ ॥

आसादयन् ‘किञ्चन’ राजकोशाद्
 नियोजितो वैतनिकोऽत्र हर्म्ये ।
 नाऽनुग्रहीतुं नरनाथ ! कञ्चिद्
 निर्निद्रतायां गमयामि यामान्” ॥ १७ ॥

विशापतिस्तां विनिश्चय्य वाचं
 वशंवदस्याऽस्य विदीवरस्य ।
 भूदेवमादर्शं - चरित्तमेनम्
 विवेद साक्षाद् भुवि देवमेव ॥ १८ ॥

पद्ये निश्चय्याऽस्य तु ‘किञ्चने’ति
 पदं, विचार्याऽस्य च गौरवं तत् ।
 लघिष्ठमात्मानमथाऽगुणज्ञम्
 प्रीतोऽपि पार्थस्तुलयन् ललज्जे ॥ १९ ॥

स दीर्घं - दर्शी कवि - कोविदोऽथ
 विलोक्य विभ्रं नृपतिं नताक्षम् ।
 पुष्पान् पुनः पद्यमयं स्व-पक्षम्
 विपद्दशा - व्यञ्जकमित्युवाच ॥ २० ॥

“आकीर्णं वलिमण्डलैर् मम मुखं दोःस्थ्यस्य चित्रैरिव
दारिद्र्योत्कषितस्य पाकिम - विशुष्यत्कारवेल्लोपमम् ।
शीत-स्फीत-विपादिका वलयितं यत् पाणिनादं स्फुटद्
व्याचष्टे विगुणं विधेर्विलसितं तद् व्यात्त-वक्त्रं ध्रुवम् ॥ २१ ॥

कक्ष्यायां भ्रमणं करोमि च तथा कालस्य संसूचको
देवाभं परितो ध्रुवं चरति खे सप्तपि - सङ्क्षो यथा ।
प्रत्यूषाऽवधि धर्मपाल ! दरितो दण्डात् प्रचण्डात्तव
स्वापो नैति सदोषवन्नयनयोः पापो न पार्श्वेऽपि मे ॥ २२ ॥

जाड्येनेव जडीकृता न रजनी राजन् ! तथा क्षीयते
चिन्ता चेन्नसि सञ्चिता च सुचिरात् काचिन्ममाशा यथा ।
प्रोद्बोधः परतस्तथा च नतमां तापाय मे कल्पते
दत्तो योग्यतमाय साधूपुरुषायो “चोऽधिकारो” यथा ॥ २३ ॥

आचम्य वाचो वदतांवरस्य
प्राचोऽस्य सारस्वत - सार - सोम्याः ।
विनाऽपि शीतं पुलकी प्रसादात्
तं साधुवादः प्रशशंस पार्थः ॥ २४ ॥

प्रायः प्रमोदाऽश्रु - परिलुप्ताभ्याम्
विलोचनाभ्यां पुरतोऽभिषिञ्चन् ।
तं सन्दिहानं हृदयेऽधुनाऽपि
सम्प्रेषयामास स बाह्य - कक्षाम् ॥ २५ ॥

ततो विविक्ते व्यथितः स नूनं
वैलक्ष्य - वश्यो वसुधां विविक्षन् ।
नरेश्वरो निश्चल - निम्न - नेत्रो
व्यचीचरच्चेतसि चाऽचिराय ॥ २६ ॥

अनौपदेशिकं तत्त्वं काव्ये स्वारसिकेऽद्भुतम् !
प्रातिभं व्यञ्जयत्यस्य बन्ध - कौशल्य - शालिनः ॥ २७ ॥

देहे दशयता दूरं दीनतां हर्ष - हीनताम् ;
आशा - नाशाऽमुनाऽऽख्याता विवशाऽऽत्मदशा पदैः ॥ २८ ॥

गिरोऽमुना गालित - नाग - तुल्याः
 प्रवेशिता यच्चपि कर्णयोस्ताः ।
 तथाऽप्यजात - व्यथ एव वर्ते
 हा ! शोचनीयो जडिमा हृदो मे ॥ २६ ॥

वैदुष्य - वैदग्ध्य - विभूषितस्य
 विग्नं विवर्णं वदनं विलोक्य ।
 विलोचने विप्लुत - बाष्प - बिन्दु -
 विस्रावणे मेऽद्य कुतो न जाते ॥ ३० ॥

नाऽमुष्य शीतैः श्वसितैः, सतापैः
 पदैर् न वा यद् हृदयं द्रुतं मे ।
 ततो गरीयानुपलो द्रुतः स्याद्
 विधौ रवौ वाऽपि य उज्जिहाने ॥ ३१ ॥

आर्त्तोदितस्तोदितमस्य पद्यैः
 पुण्यस्य गुण्यस्य महामहिम्नः ।
 अद्याऽप्यनासादित - वेदनं मे
 धिगाश्मनं मानसमस्तु भूयः ॥ ३२ ॥

रवेः रुचा काञ्चन - चारु - रूपो
 यो दृश्यते दूरत एव रम्यः ।
 भूभृत् स बन्धयश्च महीरुहोऽस्मि
 कोऽघ्न्यवादी तुलितो मया स्यात् ॥ ३३ ॥

व्यर्थान् विदन् वाचिक - साधुवादान्
 सामान्य - लोकेन कथास्वबोक्तान् ।
 किन्त्वस्ति चित्तेऽद्य ममेत्यजानन्
 नूनं बहिस्तिष्ठति खिन्न एषः ॥ ३४ ॥

हिरण्य - भारैर् वसनोपहारैस्
 तारैश्च मुक्तामणि - मञ्जु - हारैः ।
 उच्चैरगारैरथवाऽग्रहारैर्
 अर्चोर्चितो काऽपि च नाऽस्य याति ॥ ३५ ॥

निर्णीयते मे मनसा यदद्य
सभाजनायाऽस्य पदार्थं - जातम् ।
एतन्महिम्ना तुलनामगच्छत्
लज्जावहं भाति च तल्लघीयः ॥ ३६ ॥

अस्तु, स्मृतं यत् करणीयमस्मिन्
आनृण्यमाप्येत मया च येन ।
हाप्येत दैन्यं द्रुतमेतदीयं
स्यात् किं तया सन्तत - चिन्तया मे ॥ ३७ ॥

अस्यैव पद्ये चरमेऽतिहृद्ये
'उच्चाऽधिकारस्य' निदर्शनेन ।
मुग्धस्य मेऽकारि पथोपदेशो
दीनाऽध्वनीनस्य घने वने वा ॥ ३८ ॥

कश्मीर - नाम्ना प्रथिते प्रदेशे
लावण्य - लक्ष्म्या इव सन्निवेशे ।
प्रजा - हितानां परिरक्षणाय
न विद्यते कोऽपि नरेश्वरोऽद्य ॥ ३९ ॥

मुहुर्मंहीपैरपरैः प्रसिद्धैः
सम्प्रार्थितोऽप्येष महाप्रदेशः ।
उपेक्ष्य तान् पात्रतराय चाऽस्मै
प्रदीयते प्राभूतवत् प्रसादात् ॥ ४० ॥

इति स्व - चित्ते कृत - निर्णयो द्वाग्
श्रीदार्य - मूर्तिः स निशीथ एव ।
"दूतानिदानीं त्वरयाऽऽनयेति"
कञ्चिच्छर्नं द्वारिणामादिदेशः ॥ ४१ ॥

तथा कृतेऽसौ विहित - प्रणामान्
वात्ताहिरानेवमचोदयत् तान् ।
'कश्मीर - देशं समुपेत्य तत्र
वाच्या रहो मद्वचनादमात्याः ॥ ४२ ॥

यो 'मातृगुप्ते'त्यभिधो महात्मा
प्रदर्शयेद् वो मम शासनं सः ।
अपास्त - शङ्कैः सकलैर् भवद्भिः
सङ्गत्य राजेत्यभिषेचनीयः' ॥ ४३ ॥

इत्येवमाज्ञाम् अधिगम्य राज्ञो
दूताः प्रदत्त - प्रणिपात - पुष्पाः ।
स्तोकं स्पृशन्तः पृथिवीं पथेषु
प्रतस्थिरेऽश्वेषु यथानिदेशम् ॥ ४४ ॥

तं लेखयित्वा स ततो निदेशं
भारावताराल् लघुतामिवाप्तः ।
पार्थो महीयान् नितरां कृतार्थो
निशामनैषीत् प्रतरां प्रसन्नः ॥ ४५ ॥

तदाऽप्यसुप्तः स च मातृगुप्तः
परत्र चिन्ताम्बुनिधो विलुप्तः ।
मेने महीप मुखरं च मोघं
सम्भाषणं तेन कृतं प्रलापम् ॥ ४६ ॥

प्रच्छिन्न - पाशो यदि वा निराशो
ऽसौ सौम्य - सौशील्य - सभाजितात्मा ।
स्व - दीनता - सत्य - दशाऽभिधानात्
कृताऽन्तिमाऽऽयास इवाऽऽवभासे ॥ ४७ ॥

व्यतर्कयत् सोऽथ रहो'ऽधिराजो
न तादृशोऽभूयत् यादृशोऽयम् ।
कण्टं मुघैवाऽन्धपरम्परायां
नष्टं जनूर् दीर्घमियन्मदीयम् ॥ ४८ ॥

पिपीलिका - धर्ममनुव्रजन्तो
न वेद्मि मुग्धाः कृपणाः कियन्तः ।
आकृष्यमाणा मृगतृष्णायाऽत
त्रैशङ्कवीं हन्त ! दशा प्रपन्नाः ॥ ४९ ॥

तृषातुरो लोभ - वशंवदो यम्
 अवेदिषं क्षीरधि - रत्नराशिम् ।
 हा ! ऽनिष्ट - दिष्टेन स एव मेऽद्य
 क्षारोदधित्वं सहसाऽभ्युपेतः ॥ ५० ॥

अमङ्गले भीषण - जङ्गलेऽहं
 प्रास्तोऽस्मि पारपस्तपनाय तत्र ।
 यत्राऽभितोऽत्यन्त - तिरोहिताऽऽशा
 सुव्यक्त - नाशा वसुधा विभाति ॥ ५१ ॥

किं कान्दिशीकेन मया क्रियेत ?
 निरापदा का पदवी त्रियेत ? ।
 कथा व्यथाया उपसंह्रियेत
 कथं तथाऽन्तर्द्रढिमा ध्रियेत ? ॥ ५२ ॥

लोकाय येयं रजनी प्रभाता
 सा शाश्वती मे तु कूहः प्रजाता ।
 पृथ्वी परा पाद - तलात् प्रयाता
 धाताऽपि नाभाति ममाऽऽह ! पाता ॥ ५३ ॥

दीपस्य दीप्त्याऽऽह्लियमाण - चेताः
 सन्तापमेवैति यथा पतङ्गः ।
 तथैव कीर्त्याऽस्य मयापि हन्त !
 पादे कुठारेण कृतो ऽभिघातः ॥ ५४ ॥

सज्ज - क्रमं केसरिण कुरङ्ग ।
 क्वचित् तपस्वी तिमिराऽन्धतश्चेत् ।
 गुल्मं विदन् केलिकलोत्त वल्गेत्
 कालस्य माहात्म्यमिदं वदन्ति ॥ ५५ ॥

शब्दं शिरीषस्य शुभं शमीनां
 प्रीत्याप्लुताहूतिमिवाऽभिजानन् ।
 छायां हरित्त्वस्य गतोऽध्वन नः
 शिरोऽर्तिमेवाऽऽप सुमाऽघ्रिवासीः ॥ ५६ ॥

पुष्पाऽरुणिस्ना दमितो विद्वराद्
 वुभुक्षितः शल्मलिमुच्च - कायम् ।
 संसेव्य मुरधः सुचिरादवेदोत्
 सारेण राहित्यमलं फलानाम् ॥ ५७ ॥

लोक - प्रवाद - प्रबल - प्रवाहे
 पाताद् विपर्यासित - चेतनेन ।
 कुतो मयाऽवेदि महीभुगेष
 न सेवनीयोऽपि निषेवणीयः ? ॥ ५८ ॥

केनाऽपि किंस्वित् पिशुनेन पार्थो
 ऽपार्थोदितैर् मे विहितोऽहितोऽयम् ? ।
 विचारयन्नप्यहमत्र कञ्चिद्
 न त्वीदृशं नीच - नरं निरीक्षे ॥ ५९ ॥

अलक्षिता हन्त ! मयाऽथवाऽस्य
 निषेवणो काचिदपूर्णांता स्यात् ।
 नो चेत् कथं कारुणिकस्य साधोर्
 मनोऽश्मनो निष्ठुरतामतानीत् ॥ ६० ॥

पुरातनानां मम दुष्कृतानां
 स्यान्ननिष्कृतिः सम्प्रति सम्प्रजाता ।
 यद्वा गृहीतस्य भवान्तरेऽस्माद्
 ऋणस्य शुद्धिर्युगपत् प्रपन्ना ॥ ६१ ॥

शुश्रूषणां नास्ति यदीय - चित्ते
 वाचोऽदितानामपि भक्ति - भाजाम् ।
 शुश्रूषणां तस्य भवेत् समानम्
 भ्रात्रेच्छयाऽकंस्य निषेचनेन ॥ ६२ ॥

परं प्रभोरस्य कृपामुपेता .
 उपेयिवांसो भुवि दीर्घमनस्यम् ।
 प्रियङ्कराः किङ्करता - रताश्च
 कुर्वन्ति केलि कमलाऽञ्चलाऽङ्के । ६३ ॥

धात्राऽधनानां लिखितश्च भाले
 यो ऽमङ्गलः 'क्षी-क्षय'-शब्द आसीत् ।
 सोऽनेन भर्त्ता धनदेन 'यक्ष-
 क्षी' - रूपतायां परिवर्तितोऽत्र ॥ ६४ ॥

नितान्त - निष्ठेन मयाऽचिरेण
 याऽपैक्ष्यताऽस्मान् नृपतेर् विभूतिः ।
 अनिष्ट - दिष्टस्य विभुग्न - दृष्ट्या
 भूता कुतः संकपदे विभूतिः ? ॥ ६५ ॥

सद्योऽद्य पद्यानि निशम्य मे ये
 दत्ता नृनाथेन च साधुवादाः ।
 विनोद - वादा किमु तेऽप्यभूवन्
 विडम्बिनो वाऽपि ममाऽपवादाः ? ॥ ६६ ॥

पाषाण - कार्कश्य - हृदो विद्वरतो
 रम्या निसर्गाद् विषमा महीभूतः ।
 ये कण्टकैराकुलिताः सकूटाः
 दुःखासिकायै स्युरुपास्यमानाः ॥ ६७ ॥

तुङ्गोत्तमाङ्गेन ततातपन्न-
 पत्रेण तालाख्य - तृण - द्रुमेण ।
 कोऽर्थः पथे यस्य वृथा स्थितस्य
 छाया - फलाद्यं पथिकेन नाप्तम् ॥ ६८ ॥

प्रेङ्खोलितैस्तुङ्ग - तरङ्ग - हस्तैस्
 तृषातुरं शश्वदुपाह्वयन्तम् ।
 कुर्वन्तमेतं च कषायितास्यम्
 मन्येत को वारिधिमितिथेयम् ॥ ६९ ॥

देवं चिरात् सेवयतोऽपि यस्य
 न याचितं याति फलेग्रहित्वम् ।
 तस्मै तु दैवी प्रतिमा शिलैव
 न वर्तते चेत् किमु मन्दिरेऽन्यत् ॥ ७० ॥

घाताऽथवा मे लिखितानि भाले
 सौभाग्य - शंसीनि शुभाक्षराणि ।
 टङ्केन पूर्वापर - पाप - ताम्ना
 तष्टानि नष्टानि हहा ! विभान्ति ॥ ७१ ॥

योऽसौ चित्तको मम दुष्ट - दृष्टेः
 स्याद् वा स मिथ्या विषये नृपस्य ।
 आलोकतेऽलं तिमिराकुलाक्ष
 कलापति कालिम - बिन्दु - कल्पम् ॥ ७२ ॥

कङ्कये - कार्ये व्यवहार प्राये
 वाचः प्रयोगे च कृते नियोगे ।
 न मेऽस्ति दोषो न नृपस्य रोषो
 हा ! तद् विधातः क इह प्रजातः ? ॥ ७३ ॥

युग्मकम्

सोऽस्मोति धारा मुदिरो हिमाद्री
 महोदधौ वा पयसाप्लुते प्राक् ।
 धन्ये कृतान्तः कर्णान् करोति
 श्रीः श्रीलमेवैत्युपगूहनाय ॥ ७४ ॥

तथा महिष्ठोऽपि तमेव मन्ये
 सम्मान - पात्रं मनुते महीशः ।
 श्रवाप्न - कामः प्रथमं वदान्यैः
 कटाक्षितो यः क्षितिपाऽन्तरैः स्यात् ॥ ७५ ॥

महोक्षिता गङ्ङरिका - प्रवाहे
 भ्रष्टेन कष्टेन कदथितस्य ।
 हा ! जीवनं मेऽपि तूणेन तुल्यं
 न्यपाति नैराश्य - तद - भ्रमान्तः ॥ ७६ ॥

एवं कदाचित् स्वमघीश्वरं वा-
 ऽप्यभव्यतां वा भवितव्यतायाः ।
 प्रेण्यत्वमन्तः कतिशोऽथवाऽसौ
 निनिन्द नैःस्नेह्य - वशो न जाने ॥ ७७ ॥

व्रजन् विरक्तिं स मही - महेन्द्रे
 भजन् विचारं युगपच्च भक्तिम् ।
 भूयोऽदितोऽसाध्य इवामयावी
 जिजीविषुर् नापि मुमूर्षुरासीत् ॥ ७८ ॥

विकल्प - वैकल्य - बल - प्रणुन्ना
 उच्चाश्च नीचा लघवश्च लम्बाः ।
 उच्चावचा वीचि - विचार - धारास्
 तन्मानसे क्वाथ - विधि वितेनुः ॥ ७९ ॥

तत्कल्पनानामथ रम्य - हर्म्य
 ध्वस्तं गतं भावि सुखं तथाऽस्तम् ।
 तृप्तिः सदाशा - मधु - मोदकैर् या
 साऽप्यस्य लुप्तकपदे बभासे ॥ ८० ॥

अत्रान्तरेऽन्तस्तमसाकुलत्वान् -
 म्लाने मुखे पूर्वज - पर्वतस्य ।
 विच्छायता मन्दमपोह्य मोद-
 प्रपञ्चको लोहितमा वितेने ॥ ८१ ॥

कोकं शोक-निराकुलं कल-रुतोल्लासं व्यवस्यंस्ततो
 दिग्देशेषु निशोद्भवं विधुरयन् स्वाभाविकं साध्वसम् ।
 उत्फुल्लं कलयन्नलं च कमला - केलिस्थलीमुत्पलम्
 पूर्वाशामभिकाशयन् दिनकरो द्यामारुरोह क्रमात् ॥ ८२ ॥

इति श्री - वसन्तराम - पाराशर - तनुजनुषा, कविरत्नादि-
 विविध - विरुदभाजा, डॉ० श्यामदेव - पाराशरेण प्रणीते
 'त्रिवेणी' इत्यभिख्ये महाकाव्ये महीप-मातृगुप्त-व्याकुलता-
 वर्णनं नामाष्टमः सर्गः सम्पूर्णः ॥



डा० श्यामदेवः पाराशरः
२२३ - हरिनगरम्, होशियारपुरम् (पं०)

(नवमः सर्गः)

पद्मालया सौभग - मालयाऽलं—
करोति दीनानपि यत्प्रसादनात् ।
बिभ्रत् समस्याऽध्यसमाः समस्या
हरिः स वः स्याद् व्यसनारणवे तरिः ॥ १ ॥

तमो - विषेऽभ्यर्चन - होत्र - मन्त्रैर्
उन्मूलिते नूनमिला - तलस्य ।
विराविभिर् वन्दि - विहङ्ग - वृन्दस्
तोष्टूयमाना रजनी प्रभाता ॥ २ ॥

अथ प्रसन्नानन - पुण्डरीक
आस्थान - संस्थः प्रणयी प्रजानाम् ।
पार्थः - कृतार्थी - भवदर्थि - सार्थो
व्यलोक्यताऽद्योत्कलिकाऽऽकुलात्मा ॥ ३ ॥

कृपा - कटाक्षः कुशलाऽभिवर्षी
स राष्ट्र - कार्यस्य महीप आदौ ।
“आहूयतां सम्प्रति मातृगुप्तः”
शनैरिति द्वारिणामादिदेश ॥ ४ ॥

कृतानतिः सोऽपि बहिर् विषाद-
वैचर्यं - विनं वदनं वहन्तम् ।
वाचंयमं वेगितया ब्रजित्वा
प्रावेशयत् तं नृपतेः पुरस्तात् ॥ ५ ॥

ततो यथाचारमसौ सदात्मा ।
प्रणम्य पार्थ नितरां नताक्षः ।
पाणी पुटीकृत्य वितर्क - मूढः
प्रत्यक्षताऽऽदेशममुष्य चित्रम् ॥ ६ ॥

तस्मै तथा संसदि संस्थिताय
 सोद्वेगमन्यैरभिवीक्षिताय ।
 प्रीत्या प्रजापः प्रददौ स पत्नीं
 दैन्यापहा जायु - पुटीमिवकाम् ॥ ७ ॥

प्रेष्यं पुनः प्राह — “सुरम्यमङ्ग !
 कश्मीर-देशं श्रुतवान् भवान् किम् ? ।
 अमुत्र मित्राऽभ्युपगम्य पत्रम्
 राज्याधिकारिभ्य इदं प्रदेयम् ॥ ८ ॥

शप्तः शरीरेण स मे पदव्याम्
 एतत् पठेद् योऽपि रहस्य - पत्रम् ।
 नेदं स्मृतेर् यातु च जातु हूरे
 प्रेयन् ! प्रतिज्ञा प्रतिपालनीया” ॥ ९ ॥

तथेति वाचं प्रतिपद्य भर्तुः
 सम्प्राप्त - पत्रं प्रणिपात - पूर्वम् ।
 सोऽद्याप्यभूच्छङ्कितयोन्मनस्को
 न कं विषादो विकलीकरोति ॥ १० ॥

चिरादपोस्फुर्यंत हन्त ! तस्य
 विपुष्ट - वामेतरमङ्गजातम् ।
 शिरोऽपसव्यं सविशेषमद्य
 शोवस्तिकानीव शुभानि शंसत् ॥ ११ ॥

यथार्थतो भाविनि भूरि - भूमि-
 भारस्य धार्यस्य च राज - मोलेः ।
 संत्रासतोऽदृष्ट - लसद् - विपाकं
 शिरो वराकं बहुशो विवेपे ॥ १२ ॥

ततो यथाज्येष्ठमसौ वयस्यान्
 यथाधिकारं सचिवाश्च सभ्यान् ।
 कृत्वा करो कुड्मलितौ प्रमारा-
 पुष्पोपहारै रमयन् प्रतस्थे ॥ १३ ॥

दत्ताभ्यनुज्ञेऽथ च मातृगुप्ते
रीत्या बही राजकुलात् प्रयाते ।
भूभृत् स्थिरोऽव्यञ्जित - चित्तवृत्तिश्च ।
चक्रे क्रिया नीरधिबद्ध गभीरा ॥ १४ ॥

परस्परं प्रेक्ष्य पिपृच्छिषद्भिः
पट्टाधिकारि - प्रकृति - प्रधानैः ।
पुरोहिताद्यैर् न च पारिषद्यैः
प्राज्ञायि पार्थ - प्रतिपाद्यमानम् ॥ १५ ॥

तं मातृगुप्तं च विलोक्य यान्तं
तान्तं निशोन्निद्रतया नितान्तम् ।
क्षामं चिरोद्वेग — वशान्तिकामं
नो को नु लोको नृपतिं निनिन्द ॥ १६ ॥

“सूक्ष्मेक्षिका - शून्यतयाऽधिराज
एषोऽविचारः किल कामचारः ।
हा ! हा ! महात्मानमयं प्रसक्तं
भक्तं य ईदृक् - करणो न्ययुङ्क्त ॥ १७ ॥

यः कोऽप्यलम्भूष्णगुरिदं विधातुम्
अन्नतय - भृत्यः खलु दीत्य - कृत्यम् ।
आज्ञापि तर्त्तिक गुणवत्तरोऽयम्
अहो ! धिगेतामविमृश्यकारिताम् ॥ १८ ॥

भाराय नेयाय खरेण चेदा—
जानेयमन्योऽल्प - मतिनियुङ्क्ते ।
दीनस्य मन्येत न तस्य मन्तुर्
जन्तुर् नियोक्ता वचनीय एव ॥ १९ ॥

दुन्वन्ति दुःस्थं दमयन्ति दीनं
क्षतं प्रहारैः क्षपयन्ति लोकाः ।
रीत्याऽनया चेदनयाऽनुयायी
लोकेश एषोऽपि तथैव वाच्यः ॥ २० ॥

ऐकाग्रचमासाद्य तपस्विनाऽलम्
 धाराधितस्याऽस्य महेश्वरस्य ।
 साऽनुग्रहो नैव वरो वरोऽयम्
 पापोऽभिशापस्तु सनिग्रहः स्यात् ॥ २१ ॥

स्वमानमात्मम्भरितां च मुक्त्वा
 क्व श्रद्धयाऽनेन कृतोपसेवा ।
 क्व कामचारेण च भूभूतेयं
 प्रप्ताऽभिभूतिर् न परं विभूतिः ॥ २२ ॥

सोढ्वाऽसुखं सेवन - सक्तिमन्तम्
 आशा - पिशाची - विवशं किलैनम् ।
 मेने महीपोऽप्यसुखार्हमेव
 कृशं भृशं हन्त ! निहन्ति लोकाः ॥ २३ ॥

गुणाऽगुणज्ञो न नरेश एष
 भेदं च गोगर्दभयोर् न वेद ।
 हा ! योऽसहायं निरुपायमेव
 न्ययुङ्क्त कार्येऽद्य पृथग्जनस्य ॥ २४ ॥

स्वं सद्गुणानां गणायन् गरिष्ठं
 वेदी वराको गुण - गृह्यमीशम् ।
 श्री - कौशलार्थी शरणं श्रितोऽयम्
 आकस्मिकं प्राभूतमापदीदृक् ॥ २५ ॥

कायेन वाचा मनसा च सेवा
 याऽकारि काल - त्रितयेऽप्यपूर्वा ।
 श्रमस्य पारिश्रमिकं हि तस्य
 प्रादायि पार्थ - प्रवरेण हूर्वा ॥ २६ ॥

‘प्रिये’ति सम्बोधन - वीप्सयाऽलं
 संशुष्क - कण्ठाय स चातकाय ।
 स्तोत्रेऽम्बुदो यां करिणां ददाति
 कण्ठोपचाराय, न साऽर्थदेति ॥ २७ ॥

तथ्याऽनभिज्ञा जनताऽद्य पार्थ
प्रत्याह किं किं न वचोऽनुदारम् ।
जानन् फलैर् वजितमित्यपार्थं
रथ्याजनो निन्दति गन्धसारम् ॥ २८ ॥

निर्वोदुमादेशमघोश्वरस्य
प्रस्थातुकामोऽथ स मातृगुप्तः ।
शून्याशयत्वाल् लघुरश्वसादी
नाऽभूत् प्रसादी यदि वा विषादी ॥ २९ ॥

माङ्गल्य - मूलानि स मार्ग - मध्ये
नाना निमित्तानि निरोक्षमाणा ।
दुद्राव दूरं गुणवान् सुगुप्तं
सौभाग्य - लक्ष्म्येव विकृष्यमाणाः ॥ ३० ॥

नैराश्य - निस्त्रिंशनिबिद्धमद्वा
विहस्तता - हस्तगतं मनोऽस्य ।
सुलक्षणान्यद्य विलक्षणानि
निरामयत्वं गमयाम्बभूवुः ॥ ३१ ॥

निवास - वासाद् बहिराव्रजन् स
प्रैक्षिष्ट पूर्वं प्रमदां प्रसन्नाम् ।
पानीय - पूर्णं प्रणिधाय पाणौ
पात्रं प्रतोल्या पुरतः प्रपन्नाम् ॥ ३२ ॥

युग्मकम्

सितैः सुमैः सौरभ - सम्भूतैश्च
पिष्टैः प्रलेपैश्च परिष्कृताङ्गी ।
शुचि - स्मिताऽसौ कलशं वहन्ती
गोरी चरिण्युर् हिम - मूर्तिरेका ॥ ३३ ॥

देवाऽभिषेकाय सहास्थयाऽन्तर-
उपासना - वासमभिप्रयान्ती ।
मृदु - क्रमाऽकाण्डमितोऽभ्युपेता
साम्राज्य - लक्ष्मीर् मुदिता बभासे । ॥ ३४ ॥

पत्यङ्गिकायां पुरुषैः परेद्युः
पर्युह्यमाणं प्रथमं पदव्याम् ।
शुभ्र - धियं शोखर - शालि - शीर्षं
व्यलोकयद् बाल - वरं विभाते ॥ ३५ ॥

छत्त्रच्छटाच्छादित - सर्वंगात्तो
यो वीज्यमानो मृदु - चामरेण ।
टङ्कध्वजोच्छिन्न - विपद् - विघातो
राजेव जन्याऽनुगतो विरेजे ॥ ३६ ॥

स केकया कानन एकयोच्चैः
स्वस्तीति वाचेव पुनः प्रशस्तः ।
निद्रा - निमग्नो निशि मातृगुप्तः
कूटं हिमाद्रेः सहसाऽऽरुरोह ॥ ३७ ॥

श्वःश्वेयसं श्वस्तनमुद्दिशद्भिः
पदात्पदं साक्ष्यमुपाश्रयद्भिः ।
उड्ढाप्यमानं शकुनैरनेकैर्
मनोऽदसीयं श्लथतां मुमोच ॥ ३८ ॥

विस्फोटकल्पेषु धरा - शरीरे
शैल - स्थलीनां ककुदेषु गच्छन् ।
स हूरतो वेष्टित - पट्टिकाभान
व्यलोकयत् कुञ्चित - कुब्ज - मार्गान् ॥ ३९ ॥

समीर - सूत्कारि - लता - द्रुमाद्यैः
समन्ततः सन्तत - साध्वसानि ।
बहुत वत्सर्मानि स सङ्क्रान्ति
समुल्ललङ्घ्ये ऽजगर - प्रभाणि ॥ ४० ॥

वरं - विवाहे तुरगाधिरूढं
श्याल्यो वितोदाद् मुचुटी - विदंशी ।
यथा तुदन्तीह तथा पथे तं
वल्ल्योऽग्र - कण्टैर् व्यथयाम्बभूवुः ॥ ४१ ॥

शिताग्र - शाखा - शय - शूक - शूला
 वल्ल्यो विलासाद् बहुला बलेन ।
 चलानि वातेन तदञ्चलानि
 धृत्वा धरं तं रुधुः प्रयाणात् ॥ ४२ ॥

खरः खुराग्रैस्तुरगस्य तस्य
 समुत्पतद् - धूलिमिषेण मार्गे ।
 प्रत्युद्गतेवाऽनुपदं धरित्री
 भवितु - भर्तारमिहाऽभ्यनन्दत् ॥ ४३ ॥

वातेन वार्ता विदधेऽस्य वीतिः
 वेगी च वातः श्रवणानुनादी ।
 प्रोत्साहनायाऽस्य गुणाऽनुवादं
 वाटेषु वृंतालिकवद् व्यधत् ॥ ४४ ॥

अजीजिवद् ह्येषित - मन्त्र - जातैर्
 वाजी विपन्ताऽऽशमहो ! मनोऽस्य ।
 तस्याऽप्यसोसूच्यत वल्लितं च
 मूलाद् विपन् - नाशमिवाऽदसीयम् ॥ ४५ ॥

दैन्यावसानस्य तथा स सप्तिः
 सुमङ्गलानां समयस्य सीमाम् ।
 खुरैः समाकृष्य नतैः प्लुतेषु
 प्रतिक्षरां नेदयति स्म नूनम् ॥ ४६ ॥

पुट - प्रणुन्नैरथ पांसु - पूरैः
 प्रच्छाद्य सादि - व्यसनाऽवसादान् ।
 हर्षं हयो हेषित - कृतवेन
 प्रादुश्चकाराऽनुपदं पदव्याम् ॥ ४७ ॥

स धोरितेनाऽधरयन्निबोल्का
 कामंश्च कालादपि पूर्वमेव ।
 हेषा - मिषान्यक्कृत - सप्त - सप्तिः
 ध्रुवं व्यतीयाय स देश - कालौ ॥ ४८ ॥

खं खण्डयित्वा प्रखरं। खुसग्रं
घासस्य पुलानिव दात्र - यन्त्रम् ।
स क्षेपिमाणं प्रथयन्तपूर्वम्
मुमोच हूरं न विदूरतां किम् ? ॥ ४६ ॥

उच्चैःश्रवोभ्यां स पुटीकृताभ्याम्
पीत्वा प्रवेगात् पवन - प्रवाहम् ।
नासा - नलाभ्यां पदवी - प्रयासम्
प्रायः प्रचिक्षेप पुनः परस्तात् ॥ ५० ॥

स स्वामिनः स्वेन सहैव गामिनः
कालान्तरीयोन्नतिमेव केतयन् ।
प्लवङ्गमत्त्वाश्रयणेन गत्या
नूतनं ततो नर्तनमाततान ॥ ५१ ॥

गुणैस्तथोच्चैः श्रवसो गरिम्णा
पास्पृध्यमानोऽम्बुनिधेः समाने ।
स त्वन्तरिक्षे सुतरां तरस्वी
प्रतीयते स्म प्रतरंस्तुरङ्गः ॥ ५२ ॥

लोलोललल्लाङ्गुल - चामरेण
संवीजयन् श्वस्तन - राजलक्ष्मीम् ।
आरोहिणो दुर्गन्तिमेष गत्या
साकं सरण्या विससर्ज पश्चात् ॥ ५३ ॥

अधिष्ठितस्तं त्वरितं तुरङ्गं
धीरः शरीरेण स मातृगुप्तः ।
अनल्प - सङ्कल्पज - कौतुकेन
ततोऽपि पूर्वं मनसा दद्याव ॥ ५४ ॥

प्रदीप्यमाणां पुरतो धरां - रयाद्
नगाश्च पश्चाद् द्रवतोऽस्य पश्यतः ।
श्रुतो वमन्त्यो मधु किञ्चिदुच्चैर्
व्यधुचिनोदं मरुद्भिर्मालाः ॥ ५५ ॥

वनेषु देवो विजनेषु वाजिना
मनोजवेनोच्चल - पाणिपादः ।
सादी स सन्देशहरा सदात्मा
व्रजन् बभासे दिवि डीयमानः ॥ ५६ ॥

एवं स सन्ताप - समाकुलानि
विवर्जयन् विप्लव - वेदनानि ।
स्वान्ताति - सन्तोषण - सौभागानि
स्थलान्यभीयाय सुशीतलानि ॥ ५७ ॥

पद्यासु कान्तार - शिलावलीनाम्
मरुस्थली - प्रान्तर - काननानाम् ।
उच्चावचाकुञ्चित - विस्तृतानाङ् -
कापि च्छविस्तं रमयाम्बभूव ॥ ५८ ॥

अध्यासितत्वाद् विबुधेन तेन
प्रधावतस्तत्तुरगस्य मन्ये ।
स्पृष्टा शफैः शाद्बल - शष्प - शोभा
रोमाञ्चितेवैकपदी बभासे ॥ ५९ ॥

जाते प्रभाते पदवी च भक्त्या-
ऽवश्याय - पाद्यस्य समर्पणेन ।
आजग्मुषस्तत्र ह्यस्य यस्य
प्रक्षालयामास पदानि नित्यम् ॥ ६० ॥

युग्मकम्

शिलीमुखाली - कलगुञ्जिताभि -
रामोदिनी मञ्जुल - मञ्जरीभिः ।
प्रदीप - लीलां च विडम्बयद्भिः
पीतैः सुमैः शोणाम - सम्परीतैः ॥ ६१ ॥

परिप्लुताऽन्तर्विपिनस्थलीयम्
आरान्निकत्वं स्वयमभ्युपेता ।
देवस्य साक्षादिव सत्त्वमूर्त्त-
रमुष्य वर्यां विदधे सपर्याम् ॥ ६२ ॥

विष्वग् विरूढास्ततयस्तरूणा
 विहङ्गमाना मधुरविरावः ।
 प्रायः परिश्रान्तमिमं चिरेण
 न्यवेदयन् किञ्चन विश्वमाय ॥ ६३ ॥

फलावलीभिः प्रणत - प्रशाखाः
 पुरस्कृत - प्रीति - परोपहाराः ।
 ते तस्थिवांसः परितोऽपि पाल्याम्
 पलाशिनस्तं पुरतः प्रणोमुः ॥ ६४ ॥

क्रमेण चाशीतकरे खमध्य -
 मध्यासमाने क्लिशितः स किञ्चित् ।
 न्यग्रोधमूले पथिकानुकूले
 पूत्कार - वाचैव हयं रुरोध ॥ ६५ ॥

शिलास्थलेऽलक्षत सन्निषण्णाः
 प्रोज्झन् स घर्मं कट - कायमाने ।
 प्रपां च तां पाञ्चशरीं च मायां
 शरीरिणीं काञ्चन काञ्चनाङ्गीम् ॥ ६६ ॥

कूटे स्थिताऽसौ नव - यौवनस्य
 गौरी प्रपायाः पथि पालिकाऽस्मिन् ।
 एकां पिपासां व्यपनीय चान्यां
 सन्धुक्षयामास हहा ! ऽध्वगानाम् ॥ ६७ ॥

अनघं - लावण्य - विभूषितत्वात्
 तां सन्ततं नेत्र - शतेक्षणीयाम् ।
 मत्वा कुभाग्यं च विधेश्च मोहं
 सर्वं स्वकं नेत्र - युगं निनिन्दुः ॥ ६८ ॥

सोम्या हिमानीति चिराय सेयं
 किशोरिका यात्रिक - कर्णपेयम् ।
 दधार नाद्वयेऽपि तदाऽभिनेयं
 ग्रामेय - गेयं मधु नामधेयम् ॥ ६९ ॥

हिता च माध्वीत्यथ नीरजाङ्गी
पद - त्रयाद्याक्षर - योजनेन ।
विनिर्मितं नाम जगुर्यदीयं
सिद्धं स्मरोज्जीवन - बीजमन्त्रम् ॥ ७० ॥

वशीकृतं मञ्जिम - माययाऽस्या-
श्चराचरं मन्मथ - पिच्छिकायाः ।
वटो ऽप्यतो लम्बित - वात - धूत-
जटा - करैस्तां परिरिप्सुराभात् ॥ ७१ ॥

विलोक्य तल्लोचन - चारिमाणं
विलज्जिता वा विजिता ॥ कुरङ्गाः ।
प्रिया - सहायाः सविधे प्रपायाः
काराऽविरुद्धा इव हन्त ! तस्युः ॥ ७२ ॥

अतोत्य - तारुण्य - तरङ्गिणीव
रस्या रुची रूपक - रत्नराशेः ।
मारीयमन्याऽविदितं महास्त्रम्
मारीयमध्वन्य - जनस्य नारी ॥ ७३ ॥

सुसंहितोरूः स्मर - सागरस्य
वेलेव बिम्बाधर - लोभनीया ।
अपाययत् साऽपि हि मोहनीव
ध्रुवं दृशाऽम्बून्यभिमन्त्रितानि ॥ ७४ ॥

सङ्केतभूः सा स्मर - सोभगानां
स्रोतस्विनी सुन्दरता - सुधायाः ।
यद्यप्यभूत्, किन्तु तथा वितीर्णं
विषं यथार्थमभिघामुपैषीत् ॥ ७५ ॥

प्रासाद्य सद्योऽङ्गुलिनाऽपि नैके
संस्पर्शमस्याः क्वचिदप्यबुद्ध्या ।
विप्रोषिताः कण्टकिता विरेजुस्
साक्षादिवाऽनङ्गशरैर्निविद्धा ॥ ७६ ॥

१. विषं=जलम्; गरलम् ।

पीत्वोदधारा पथिका वराकाः
 सद्यः शमं चाप्यनवाप्य शैत्यम् ।
 अन्तर्निविष्ट - ज्वलदस्त्रधारास्
 तातप्यमाना न ततोऽयियासन् ॥ ७७ ॥

अमोघ - काक्षेक्षित - पाश - बद्धा
 नीताः परे जीवित - संशयं च ।
 विवर्तनोद्वर्तन - दुःख - शय्याः
 नक्तं स्थले मत्स्य - दशामवापुः ॥ ७८ ॥

यथार्थतोऽभून्मदिरेक्षणाऽसौ
 काऽप्यदभुता मादकता सुरायाः ।
 कुतोऽन्यथा पादविका दृशा तां
 पीत्वैकदोहाम - मदत्वमेषुः ॥ ७९ ॥

तद्दृष्टिपातं सहजं च तारा-
 मन्तीति केचिद् हृदि कल्पयित्वा ।
 पापच्यमानाः पुटपाक - गर्भो-
 ष्वोन्निद्रयमायन् रजनीषु पान्थाः ॥ ८० ॥

प्रतिष्ठमाना हृदयेषु पाणीन्
 प्रवासिनोऽन्ये प्रणिधाय दीनाः ।
 कथञ्चिदुत्थाय ततः प्रयाता
 विवर्तिताक्षा असकृद् विचेलुः ॥ ८१ ॥

युग्मकम्

कीराभनाः साञ्जन - खञ्जनाक्षी
 पत्ति - प्रतीकाश - कटाक्षपाता ।
 कोक - स्तनी कोकिल - वाग्विलासा
 मराल - चाला शिखि - केशपाशा ॥ ८२ ॥

कर्पूर - काया तरुणी प्रपायाः
 सम्पत्स्यमानाऽद्य दृशोविदूरे ।
 हृत्पञ्जरान्नोत्पतिताऽस्तु सेति
 न्यस्याऽग्रहस्तान् हृदयेष्वयुस्ते ॥ ८३ ॥

मध्येपथं सारणिकास्तथैतान्
 दण्डायतं चोच्छ्वसतो निरीक्ष्य ।
 मन्दा अपीमेऽत्र किमुच्छ्वसन्ती-
 त्यन्ये ऽध्वगा कौतुकमभ्युपैषुः ॥ ८४ ॥

स्वाम्याय धात्रा वरवर्णिनीनां
 विनिर्मिता स्याद् बहुदृश्वनाऽसौ ।
 महार्हं - लावण्य - निधि यदीयं
 वेणी - फणी सन्ततमाररक्ष ॥ ८५ ॥

मध्येन सा मुष्टि - मितेन धन्या
 कामस्य कोदण्ड - लतैव कन्या ।
 लक्षाऽच्युतैः काक्ष - विलास - वारणैर्
 जेतुं त्रिलोकीमलमेकिकैव ॥ ८६ ॥

सांसारिकी सुन्दरता समस्ता
 सर्वस्व - सम्पत् समभुत् तदीया ।
 द्रव्येषु भव्येष्वत एव तस्या
 यत्रापि कुत्रापि च भल्लिकाऽभात् ॥ ८७ ॥

सामान्यतोऽमन्यत तां जितात्मा
 स जङ्गमां काञ्चन शालभञ्जीम् ।
 स्खलन्ति सांसारिक - पङ्क्तिषु
 नास्था भजन्ते विषयेषु धीराः ॥ ८८ ॥

ततः परं क्रोश - युगं स यायी
 भुवं तथा व्याप्य दिवं विकीर्णाम् ।
 व्यलोकयद् भ्रंरव - मूर्तिमानां
 श्यामायमानामटवीं पुरस्तात् ॥ ८९ ॥

तमिस्र - गर्भास्तरवोऽत्र चोरी-
 चीत्कार - तारं रुदितं बहन्तः ।
 वातालि - वेगैर् बहु - वेपमानाः
 प्रत्यक्षतः साध्वसमभ्यनेषुः ॥ ९० ॥

घूर्केश्च मूर्करथ वावदूर्कर
जम्बूक - भल्लूक - गर्रादिवाऽपि ।
द्वीपि - द्विप - श्वापद - पन्नगादेः
समीपताऽसूच्यत सर्वतोऽस्मिन् ॥ ६१ ॥

व्राता॥ मृगाणां च वृकानुयाताः
ग्रस्ताऽस्त - शष्पाः करुणं रुवन्तः ।
विलङ्घ्य वत्सानपि दिक्षु दूरम्
उत्पुच्छयन्तः खमिवोदपित्सन् ॥ ६२ ॥

शुण्डैश्च मुण्डैश्च रदैः पदैश्च
वृक्षांश्च वप्रान् विषमांश्च विष्वक् ।
दृढं दलन्तो नभसोऽवतीर्णा
इभा हि खण्डाभ्र - निभा विचेरुः ॥ ६३ ॥

मदोरुता - जङ्गम - मूर्तिभाजो
नागस्य दिग्भेदन - बृंहितेन ।
नगः प्रतिध्वानमिषाऽऽह्वयत् तम्
आकार - भेदेऽप्यसहिष्णु - शीलः ॥ ६४ ॥

विरोचनोच्चण्ड - मरीचि - दग्ध-
लोकोत्थ - धूम्या तमसां ततिर्वा ।
कुञ्जेषु सान्द्रेष्विह च द्रुमाणां
पुञ्जेषु नित्यं निभृतं निलित्ये ॥ ६५ ॥

लेलिह्यमानानि मिथो निकुञ्ज-
च्छाया - निषण्णानि स विश्रमाय ।
मार्गे मृगाणां मिथुनानि तत्ता-
ऽपश्यन्मुदा कुङ्मलितेक्षणाणि ॥ ६६ ॥

अश्वत्थमूले स्थितया करिण्या
कराग्र - कोट्या कलभोऽभिमृष्टः ।
प्रविश्य पश्चात् प्रपिबन् पयांसि
पुनस्तदूघा प्रजघान मूर्ध्ना ॥ ६७ ॥

व्याघ्रा विराघा घृत - विश्वकद्व-
 दोरा सुघोरा विविधैर्विरावैः ।
 विद्राव्य जीवान् प्रलयं नयन्तः
 कृतान्त - साचिव्यमिवाऽत्र चक्रुः ॥ ६८ ॥

सन्दानितकम्

समालुलोके सरणी - सकाशे
 सूत्कारिणा संहत - सूकरान् सः ।
 क्रुद्धोद्धतोन्नद्ध - नियुद्ध - सिद्धान्
 चरिष्णु - लोष्टांश्चकिलोपलेपात् ॥ ६९ ॥

सघुर्घुरा - घोषण - घोर - घोणा-
 घर्षैः पुरः पातित - पांसु - पूरान् ।
 गवेषिणाः कोमल - कन्द - मूलान्-
 उपेक्षित - श्लेषित - शल्य - शूलान् ॥ १०० ॥

भूः पूर्वजेनादि - वराह - नाम्ना
 समुद्धृता नः प्रलयांश्चुराशेः ।
 इत्यादि - वृत्तं लिखतोऽथवाऽत्रा-
 ऽऽरात् क्षेत्र-पत्रेषु परान् स्व-पोत्रैः ॥ १०१ ॥

गज - व्रजैरुजित - गर्जितस् तैर्-
 मृगाधिराजैरथ तर्जिताशैः ।
 उद्भिन्न - शष्पाङ्कुर - रोम - राज्ञिः
 संतासिताऽभादटवी स्वयं सा ॥ १०२ ॥

सौरभ्य - सोम्येन समीरणेन
 महीरुहाणा मृदु - मर्मराणाम् ।
 सुसंहतत्वं सततं सखेदं
 स्वेदं निरस्यत् सुखयाम्भूव ॥ १०३ ॥

सेसिच्यमानानि सुधा - सुखानि
 विहङ्गमाना कल - कूजितानि ।
 मुहुर्मुमूर्च्छन् मद - मोहनानि
 कुलाय - कोलेषु च कोदरेषु ॥ १०४ ॥

केका क्वचित् कोकिल - काकली च
कुञ्जेषु कोणेषु च काननस्य ।
उद्घोषयामास रहः - स्थलानि
शरारु - शार्दूल - निषेवितानि ॥ १०५ ॥

प्रीक्षिष्ट पश्चादचिरेण चारी
सन्देशहारी सुभगोदयाय ।
विज्ञापिता दूरग - बुक्कनेन
पाश्वर् पदव्याः स पुलिन्द - पल्लीम् ॥ १०६ ॥

रोमन्थनाध्यासित - वीथिकाया
इहैव मातुर् दर - मुद्रिताक्ष्याः ।
तरांस्तताङ्गः प्रचलाग्र - पुच्छ-
श्चुचूष कर्णं बहु - फेनिलास्यः ॥ १०७ ॥

तुच्छं च पुच्छं श्वरान् तथाऽन्यः
समुच्छ्रयन्तुच्छलितो ऽनुवारम् ।
उपेत्य मां वत्स इवोन्मदिष्णुः
पश्चात् पदाभ्यां समताडयत् खम् ॥ १०८ ॥

घातु - स्मराभ्यां पिहिते मिलित्वा
लावण्य - कोषेऽथ स वन्य - घोषे ।
न्यरूपयद् योवन - सागरस्य
महोर्मिमाला इव तत्र बालाः ॥ १०९ ॥

कुलकम्

तृण्या - तुलानां युव - मानसानां
वातूल - वीचिर्ममताऽऽत्मयोनेः ।
पारं प्रयाता कवि - कल्पनानां
कोमारमङ्गेन विभूषयन्ती ॥ ११० ॥

वपुष्मती काचन भिल्ल - पल्ल्याः
सीभाग्य - लक्ष्मीरधिदेवता वा ।
स्मरस्य सर्वकषतां समन्ताद्-
उद्घोषयन्तीव दृशोविलासः ॥ १११ ॥

१. मां = मातरम् ।

पुनः पतन्तं कुच - कुम्भ - कूटाच्-
 चेलाञ्चलं किञ्चन साधयन्ती ।
 मञ्जीर - शिञ्जा - मृदु - मूलमन्त्रैर्
 जडाश्च जीर्णानिपि जीवयन्ती ॥ ११२ ॥

जम्बाल - जालाल्लघु - पल्लवस्य
 कुमुद्वती - कुद्मल - कन्दलीव ।
 निश्चक्रमे योवनमूर्तिरेका
 कुटीर-वासात् कट-कूट-कल्पात् ॥ ११३ ॥

मोक्ष्यस्य माया मधुराऽङ्गलीला
 काचित् किशोरी भ्रमि - लासशीला ।
 चञ्चल्यमानानि चकार चक्रे
 चक्षूंषि चेतसि च चेतनानाम् ॥ ११४ ॥

अन्या विलासेन किरात - बाला
 समुल्लसन्मन्मथ - दाममाला ।
 आवर्तयन्ती तनुमत्र तन्वी
 विलोडयामास मनो न केषाम् ॥ ११५ ॥

भिल्ली परा श्यामल - पेशलाङ्गी
 भल्लीव काचित् कुसुमायुधस्य ।
 प्रविश्य सा नेत्र - पथेन सद्यः
 उत्खाय निन्ये हृदयानि यूनाम् ॥ ११६ ॥

प्रतीक्षमाणं सुभगं सुपात्रम्
 मदाप्लुतं योवन - पानपात्रम् ।
 समुद्वहन्ती शुशुभे प्रफुल्ला
 स्थलेऽपि नीला नलिनी चरिष्णुः ॥ ११७ ॥

सञ्जीवनी कामपि मीनकेतो-
 श्चमत्कृति तां विधि - चातुरीणाम् ।
 निर्वण्यं को नोत्पलकैर्निजाङ्गै-
 रालिङ्गनेच्छां कथयन्निवासीत् ॥ ११८ ॥

कापीह नीलाब्ज - सवर्ण - गात्रो
वाचा किरन्तीव मधुनि बाला ।
पात्नीकृतान् काक्ष - निरीक्षितानाम्
मिलिन्द - सङ्घानिव संचकर्ष ॥ ११९ ॥

निसर्गतः किंचन कृष्णिमाङ्गी
कस्तूरिका - केसर - चर्चितेव ।
त्विनेत्र - दग्ध - स्मर - धूम - सक्त्या
श्यामीकृताऽऽसीद् रतिरेव साऽन्या ॥ १२० ॥

विप्रोषितानां विधुरीकृतानाम्
विधेर्विलासेन वनान्त - वाटे ।
व्यपोहनीयं व्रण - वेदनानाम्
वल्लीव बाला विकचा वभासे ॥ १२१ ॥

सिंहोव कट्या कुटिलान् कटाक्षान्
भ्रू-लासिनो व्याघ्र-नखान् दधाना ।
कट्टारिका शारित - कोटिरेका
निःशेषयिष्यन्त्यलसद् वियुक्तान् ॥ १२२ ॥

सहसा देहिनी शक्तिः
स - हसा काम - कन्दली ।
सहसाऽशिश्रियत् कुञ्जं
सह सा स्व - सखीजनैः ॥ १२३ ॥

उपेक्ष्य तच्च प्रतिमोच्य दृष्टि
त्वरतुरः कार्य - वशाद् वशीतः ।
प्रातिष्ठताऽसौ प्रगुण - प्रवीरः
कण्टालु - कुञ्जादिव कुञ्जरेन्द्रः ॥ १२४ ॥

क्रोशान् क्रमित्वा कतिचित् कृपालुः
शुधाव दूरात् सहसाऽबलायाः ।
प्रातं - स्वरं चीत्करणाऽन्यातं
'त्तायस्व सिंहाल् लघु विक्रमे'ति ॥ १२५ ॥

दिवैव सोत्कम्प - शिखा - कराणां
 संज्ञाभिराहूत - तमो - वृतेभ्यः ।
 द्रुभ्यो द्विजा वायस - सारिकाद्याः
 नीचैः प्लवन्ते स्म पुना रुवन्तः ॥ १२६ ॥

गोमायु - वातायु - मुखाश्च भूयः
 क्रोशत्ववरा दिक्षु दराद् द्रवन्तः ।
 साहाय्य - सम्प्राप्ति - समीह्या ते
 वेगाद् व्यचिन्वन्निव दाव - देवान् ॥ १२७ ॥

तातायमानं तुमुलं तिरश्चाम्
 प्रतिध्वनद् दिक्कुहरान्तरेषु ।
 उपेयुषीणां वनदेवतानाम्
 प्रत्युत्तरं सान्त्वकरं बभासे ॥ १२८ ॥

अमन्दमाक्रन्दमिमं निशम्य
 निर्वर्ण्यं हिंसां च करिष्यमाणाम् ।
 सन्तापितः सन् भृगुपातमिच्छुः
 सूरौऽक्षमोऽस्ताद्विमभिप्रतस्थे ॥ १२९ ॥

तीर्त्वा तत् तपतां - पतिस्त्वरितवत् तारापथाभ्यन्तरं
 लीला-लोहित-लोष्टवल्लघुतया लेटयन् लुठन् लम्बितः ।
 पाश्चात्ये पयसां पतो प्रपतन - त्रासात् प्ररूढः करः
 शाखि-श्रेणि-शिखाश्च शैलशिखरान् शिश्लेष शर्मप्रदाः ॥ १३० ॥

इति श्री - वसन्तराम - पाराशर - तनुजनुषा, कविरत्नादि - विविध-
 विरुदभाजा, डॉ० श्यामदेव - शास्त्रिणा - पाराशरेण प्रणीते
 'त्रिवेणी' इत्यभिख्ये महाकाव्ये 'मातृगुप्त - यात्रावर्णनं'
 नाम नवमः सर्गो निर्वृत्तः ॥



त्रिवेशी

(दशमः सर्गः)

चातुर्वर्ण्यं - हितेच्छयेव हि चतुर्वर्गं करंश्चेतयन्
वात्सल्याच्चतुचराश्रमिष्वथ स चातुर्विधमुद्योतयन् ।
चिन्ताऽभिख्यमिदं चिरेण चलितं चक्रभ्रमं चूर्णयन्
सर्वात्मा स चतुर्भुजो भुवि चतुर्विकं दिशेन्मङ्गलम् ॥ १ ॥

स स्वामिनो नाम निशम्य तावत्
कर्तव्य - निष्ठां प्रति जागरूकः ।
पार्ष्णि - प्रहारैस्त्वरयंस्तुरङ्गं
स्वरानुसारी तरु - षण्डमेषीत् ॥ २ ॥

आकृष्यमाणामवलोक्य वालां
ग्रस्ताम्बरां केसरिणाऽत्र दन्तैः ।
ततोऽवतीर्याऽऽशु हयात् स गर्जन्
नासा - मुखे तं कशया जघान ॥ ३ ॥

तथाऽऽहतस्तेन यदा मृगेन्द्रो
विहाय तामाक्रमितुं तमैच्छत् ।
तावद् विकीर्णो कृशाऽसिनैव
हिस्यं स हिंस्रं यमसाच्चकार ॥ ४ ॥

प्रारम्भतः प्राणवता प्रसह्य
प्राक् शोणितं पञ्चमुखस्य पातुः ।
प्राणं कृपाणी हृदि पन्नगीव
पपो प्रविष्टाऽद्य परस्य पातुः ॥ ५ ॥

स घाततायीव हतोऽपि सिंहस्
तस्याऽभवत् क्लेश-करः कृपालोः ।
नाऽऽगामिनः प्रेत्य पुनर् नु जन्तोः
न कस्य मृत्युर् बत ! शोचनीयः ? ॥ ६ ॥

ततो विसंज्ञामिव तां स बालां
सङ्कोचमञ्चंश्च परामृशंश्च ।
प्राह स्म वत्से ! भयमत्र घत्से
कुतो, ऽहितोऽयं रहितोऽमुभिस्ते ॥ ७ ॥

सा पाणिना तेन गृहीत - पाणिर्
उत्थापितोन्माजित - कण्ठ - कक्षा ।
अनामयत् प्रेममयं मुखं स्वम्
अनामय - प्रच्छन्न - सोग्रहेण ॥ ८ ॥

सा सान्त्वित्वं सहसा सबोधा
याथाश्रयं - वृत्तं समवेक्षमाणा ।
आनृण्यमाप्येत कथं नु साधो-
रस्येति निर्णेतुमभून् चालम् ॥ ९ ॥

तस्याः कुचाभ्यां नमदुन्नमद्भ्याम्
भीतिं हृदिस्थामिव सूचयद्भ्याम् ।
जञ्जन्यमाना बभुरङ्गिकायाम्
भङ्गास्तरङ्गा इव योवनाञ्ज्वः ॥ १० ॥

सर्वात्मनाऽऽत्मानमिवाप्यन्ती
प्रकाशयन्ती कृतवेदितां सां ।
निवेदयन्ती च दशां च दीनाम्
पप्रच्छ साऽस्त्रा सकपोतहस्तम्— ॥ ११ ॥

‘दयाऽम्बुधे ! शूर - शिरोमणे हे !
निःस्वार्थं - चर्या - व्रतकाऽऽत्मयाजिन् ! ।
प्राणाधिकाऽसौ चकिता वराकी
माता क्व याता मम सम्प्रतीति ॥ १२ ॥

अत्रान्तरे पाश्वर्गतांनिकुञ्जात्
प्रत्यक्षतो दृष्ट - यथायंजाता ।
स्याल्लेशतः शेष - भयाऽऽशु माता
रोमाञ्चितोदश्रुपाजगाम ॥ १३ ॥

हर्षाऽस्तु - सिक्ते च कराम्बुजाभ्यां
स्पृष्टे च भक्त्या मुकुलीकृताभ्याम् ।
पदे क्रमेणाऽर्चयतामिवाऽस्य
माता च जाता बहुशस्ततस्ते ॥ १४ ॥

उद्धारको जीवन - सम्प्रदाता
देवः परार्थाय परायितात्मा ।
गम्भीरता - नीरनिधिः स ताभ्याम्
वीरस्ततोऽस्तावि कृताञ्जलिभ्याम् ॥ १५ ॥

बालाऽर्दितोन्मर्दित - शून - भाला
मूकाऽभवद् गात्र - विलग्न - शूका ।
हीना भयेनाऽप्युपकृत्यधीना
कीर्णाऽस्तु धारा तु जगाद जीर्णा ॥ १६ ॥

स्वार्थेकनिष्ठः सकलोऽपि लोका
पश्यत्यशेषं स्व - हितैषयैव ।
हत्वा परार्थानपि चार्थं - सिद्ध्यै
यथा तथा वा यतते क्षपाहम् ॥ १७ ॥

प्रतिक्षणं क्षैण्यमितोऽभ्युपेतं
सापायमेतं मलिनं स्व - कायम् ।
स्थास्तुं विचार्यैव हि जन्तु - जातम्
पुष्पाति पुण्य-प्रतिबन्धि पापम् ॥ १८ ॥

स्व - काय - पोषाय मृगाधिराजो
जाती जिघासुश्च जिघत्सुरेषः ।
माताऽप्यहं चाऽङ्गक - गोपनाय
स - कण्ट - पुञ्जेऽन्तरिता निकुञ्जे ॥ १९ ॥

परं महात्मन् ! भवताऽन्यथैतद्
व्यधाय्यदृष्टाऽश्रुत - पूर्वमन्यैः ।
तुच्छाऽबला - जीवन - रक्षणार्थं
मृत्योर्मुखे पातयतात्म - देहम् ॥ २० ॥

कया गिरा वा वचनः कियद्भिर्
मया भयाद् व्याकुलयाऽनया वा ।
महामहिम्नो भवतोऽवदानम्
भवेदुपश्लोकयितव्यमेतत् ॥ २१ ॥

अस्मद् विधः किं प्रतिकर्तुमीष्टे
दीनो गरिष्ठस्य भवादृशस्य ।
पूजाऽर्पिताऽसौ किमु दीप - वतिः
स्याद् भास्कर - द्योत - विवर्धनाय ? ॥ २२ ॥

स्वस्त्यस्तु ते जीव शतं समानां
लभस्व लक्ष्यं लघु लिप्सितं स्वम् ।
भव - प्रसादाद् भव लोक - पालो
व्यालात् त्वयाऽपालि यदद्य बाला ॥ २३ ॥

ग्रस्ता पुराऽभूदिह सिंहिकायाः
सुतेन या पार्वणा - चन्द्र - मूर्तिः ।
सुधाधरा चाम्बरभासिनी सा
कामप्यभिख्यामतनिष्ट तावत् ॥ २४ ॥

एवं गदित्वा विरता यदाऽसा-
धुपक्रिया - भारवतीव नम्रा ।
तावत् स वाचंयमतामिता प्राग्
विलक्षता चाप्त इवेत्युवाच ॥ २५ ॥

इहृत्य - सत्यं भणितं भवत्या
स्वार्थी सजीवः सकलो भुवीति ।
मयाऽपि चात्मम्भरिणीव भव्य-
मानव्य - धर्माचरणां व्यघ्रायि ॥ २६ ॥

सोभयवानीदृश - दैवयोगं
क्वाचित्कमायुष्युपलभ्य देही ।
दिव्यं सुखं कल्पनयाऽप्यगम्यम्
आजीवनान्तादनुबोभवति ॥ २७ ॥

देहं विमुञ्चत्यपि यः परार्थे
स प्रेत्य तावत् फलमश्नुते तत् ।
जीवन् यदासादयितुं न चालम्-
भूष्णूर् भवे सम्भृत - वैभवेऽपि ॥ २८ ॥

चिरन्तनं जीवनमस्तु कामं
न चेदृशी स्याद् घटनाऽनुवारम् ।
दधीचिना वा शिविना न देह-
दानाय भूयोऽधिगतोऽवकाशः ॥ २९ ॥

पश्यादि - योनौ प्रतिरुध्य पातम्
प्रादायि पुण्येन मनुष्य - मूर्तिः ।
तत्पालनार्थं प्रवरणेन यत्नो
मया व्यधायीति न चातिरिक्तम् ॥ ३० ॥

शस्तानि वस्तूनि यथाकथञ्चिद्
वित्तानि वित्तानि च भूतलेऽत्र ।
तिष्ठन्ति लोकान्तर - मार्गं एकं
सद्भ्यङ् मुनीन्द्राः सुकृतं वदन्ति ॥ ३१ ॥

उपेक्षमाराः क्षणिकं शरीरम्
प्रतिक्षरां मानस - वाक् - क्रियाभिः ।
स्थेष्ठं सखायं सुकृतं ततोऽहम्
पदे पदेऽत्र प्रतिपालयामि ॥ ३२ ॥

पुण्यं पुमान् प्रोच्चपदं पृथिव्याम्
प्राप्नोति पारे परमं पदं च ।
कल्पद्रुमस्यापि हि पुण्यमेव
पोराणिका। पूर्वजमामनन्ति ॥ ३३ ॥

अकुर्वता चापि परोपकारं
देहेन नूनं पतनीयमेव ।
तन्नूनमन्यस्य हिताय काया-
ऽप्यायोऽपि लाभाय कृतात्मनः स्यात् ॥ ३४ ॥

स्त्रैणं मृदुत्वाद् भुवि मातृरूपं
लोकेऽबलाद्यैः प्रथितं पदैश्च ।
धर्मोऽस्य रक्षा तदरक्षणं च
मनुष्यताया वचनीयतैव ॥ ३५ ॥

ज्ञातोऽस्मि मात्रेति हि 'मातृगुप्त'-
नाम्ना मया यत् परिरक्षितेयम् ।
तेनाप्तमानुष्यमिवाऽञ्जसाऽद्य
नाऽवापि केनाप्यधमणिकत्वम् ॥ ३६ ॥

इत्येवमुक्ता जननी वयस्का
विच्छिद्य वार्ता पुनराशिषा तम् ।
समर्धयद् "धार्मिक ! 'मातृगोप्ता'
भवान् भवेऽस्मिन् भवतात् सदे"ति ॥ ३७ ॥

कालानुरोधादथ ते प्रणम्य
यथेप्सितामेकपदीं प्रयाते ।
व्यावृत्य बाला परमश्ववारम्
व्यलोकयच्चोर - दृशाऽनुवारम् ॥ ३८ ॥

वाताश्वमानीय ततो विद्वरं
स विद्रुतं पाद - पदाऽनुसारी ।
पुण्य - प्रभावेण परं प्रसन्नः
पुनः पदव्यां पुरतः प्रतस्थे ॥ ३९ ॥

वन्ध - द्रुमाऽऽद्याऽऽर्तव - पुण्य - मोदैर्
मेदस्विनो मन्द - मरुत्तरङ्गाः ।
द्राधिष्ठ - मार्ग - क्लम - विक्लवं तं
स्वेदाऽपनोदैर् मदयाम्बभूवुः ॥ ४० ॥

दाघान्यमानाऽश्ववराऽधिरूढो
गूढो लता - दूरनताऽङ्घ्रिपेषु
हृद् - वेपनं तद् विपिनं ततोऽसा—
वदृष्टपूर्वं पुरतः शशङ्के ॥ ४१ ॥

१. मातृगोप्ता = भूपालः ।

दन्दह्यमानेषु दवेन हूरे
 ववचित् ववचित् कीचक - काननेषु ।
 आगन्तुकेभ्यो भय - केतनानि
 प्रैक्ष्यन्त धूमावलि - केतनानि ॥ ४२ ॥

प्राचण्ड्यमाप्तः शर - कास - घासै-
 राकाशगानामपि घस्मरोऽग्निः ।
 जन्तूनितो निष्क्रमणाय तूरां
 ज्वाला - करैः शश्वदिवादिदेश ॥ ४३ ॥

उत्थाय भूयोऽप्युपविश्य कृत्वा
 व्यायाम - चर्यामकृशः कृशानुः ।
 ततीस्तरूणां निगलन्नपीतो
 भस्माग्नि - रोगी नतरामताप्सीत् ॥ ४४ ॥

चञ्चच्चटत्कार - शिखाग्रलोलो
 लौल्याद्दिगन्तानपि लेलिहानः ।
 स्थाणूश्च भृष्टान् विसृजंस्ततः सिम-
 सिमायमानान् ज्वलनो जजृम्भे ॥ ४५ ॥

अङ्गारकोल्कास्तु चकासमानाः
 प्रापुः समानाश्चिलिमीलिकाभिः ।
 आतङ्क - संसूचक - दीपिकात्वं
 साम्राज्य - सीमासु दवानलस्य ॥ ४६ ॥

स्फुलिङ्ग - फूत्कार - रवोत्कटानि
 दीपोल्मुकाली - शत - शोभितानि ।
 देदीप्यमानानि वन - स्थलानि
 'दीपावली' - केलिमिव व्यतेनुः ॥ ४७ ॥

कृतान्त - कल्पोऽद्य स कृष्णावर्त्मा
 विध्वंसयन् जाङ्गल - जीवजातम् ।
 दिगुत्पतद् - धूम - तिरस्करिण्यां
 ततान लीलामिव कृष्णाकर्मा ॥ ४८ ॥

सत्त्वाऽशनाप्यायित एष कालो
निवर्तमानो ददृशेऽत्र धूमः ।
अग्नेरघं वाऽप्ययशो वपुष्मद्
विवर्धमानं दिवि चादिगन्तात् ॥ ४९ ॥

दर्पोद्धताः सिंह - मुखा इहत्या
हृत्याकृतः सम्प्रति दण्डनीयाः ।
इत्येव मत्वा वनदेवताभिर्
जज्वाल रौद्रा रचिता चिता सा ॥ ५० ॥

विहाय नीडान् मुखरैर् वराकैर्
निष्काल्यमाना इव पक्षि - पुञ्जैः ।
आसन्न औष्ण्याद् विकला मृगाद्या
आसन्नभोका अपि कादिशीकाः ॥ ५१ ॥

ततो दृढं साध्वस - कीलितात्मा
श्रीमातृगुप्तस्य जवी स बाजी ।
खलीन - खेदं समुपेक्ष्य सद्यः
संस्तम्भयामास शफान् सरण्याम् ॥ ५२ ॥

ससंभ्रमं सोऽथ ततोऽवतीर्थ
प्राच्यां विचिन्वन् दिशि दूरदर्शी ।
ददर्श कालानल - दारुणेन
प्रासीकृतं काननमग्निनाऽग्रे ॥ ५३ ॥

एवं - गते चाऽप्यचलान्तरात्मा
प्रगृह्य पाणौ कविका हयस्य ।
श्रोतसाहितस्य प्रणय - प्रहारैः
स बीत - भोति पुरतः प्रतस्थे ॥ ५४ ॥

युग्मकम्

क्रान्त्वा स किञ्चित् कृपणां कुरङ्गैर्
तस्नुं स्थलस्थामचिर - प्रसूताम् ।
ददर्श विन्ना च निमेष - वर्जं
धूमान्धितं शावकमीक्षमाणाम् ॥ ५५ ॥

ग्रसिष्यमारां लघु - गुल्म - चक्र-
ज्वालाभिरारात् प्रतनुं स्थितं तम् ।
आकर्षयन्तीमिव दीर्घ - दृष्ट्या
तां शान्तयन्तीमिव चाग्निमस्रैः ॥ ५६ ॥

प्राणान् स्वकीयांस्तृणयंस्तथात्तं-
न्नाणाय नूनं नवनीत - चेताः ।
दुद्राव तापेन तयोर्दयालुर्
न भैरवेणापि दवेन तावत् ॥ ५७ ॥

स्वार्थं गतार्थं सुतरां विजानन्
संसार - सारं च परोपकारम् ।
अनुग्रहे साग्रहे - देह - दायी
क्लृप्तं न वैक्लव्यमसौ जगाम ॥ ५८ ॥

द्रष्टा तयोस्तां विवशां दशां स
वाहं द्रढिम्नोभयतो नियम्य ।
प्रविश्य गुल्मेष्वकुतोभयः सन्
पूत्कारकः पोतकमाललम्बे ॥ ५९ ॥

एवं पुनः प्रीति - परिप्लुतेन
परामृशन् पाणि - पुटेन साधुः ।
प्रक्षालित - प्रोञ्छित - चारुनेत्रं
क्षेत्रं कृपायाः समतर्पयत् तम् ॥ ६० ॥

त्तासेन धूमेन च मा - वियोग-
शोकेन शावस्य हि वाष्प - द्विप्लवाः ।
अद्रावयन् विश्वमिहाद्रयन्तो
लोष्टेष्टका - द्रु - दृषदो दृढा अपि ॥ ६१ ॥

स स्नेह - संस्पर्शमुपेत्य पोतो-
ऽपेतास्य - रीक्ष्यः समवाप्त - संज्ञः ।
शान्तात्मनोऽन्तःकरणा - अदिम्ना
द्राग् देह - दाह - द्रढिमोञ्छितोऽभूत् ॥ ६२ ॥

तस्मिन् प्रयाते प्रणिधाय पोतं
वीतापदे शीत - पदे कुरङ्गी ।
तं लेलिहाना विरराम नाजो
जिह्वा - जलस्तापमपाकरिष्णुः ॥ ६३ ॥

जीवंश्चिताभेषु शमी शमीना
गुल्मोल्मुकेषु प्रविशन् विशङ्कम् ।
हुतात्मनां शालभ - वृत्तिभाजां
स एकदा मौलि - मणित्वमापत् ॥ ६४ ॥

चराचराणामिह देह - दाह-
दुःखेन दूनं हृदयं स नूनम् ।
मन्त्रो महात्माऽशु - कणोक्षणेन
संप्रस्थितः संशमयावभूव ॥ ६५ ॥

स्नेग्ध्येन मीग्ध्येन च दिग्धया दृशा
प्रीचां परावर्त्य तमीक्षमाणा ।
तदन्तराले कृतवेदितां स्वां
निवेदयामास मुहुर् मृगी सा ॥ ६६ ॥

ततस्तुरङ्गं त्वरयाऽधिरुह्य
ज्वाला - चिता - पाचित - जीवजातम् ।
तत्काननं वा पितृकाननं वा
सत्त्वानुकम्पी स समुल्ललङ्घे ॥ ६७ ॥

अधिष्ठितो वाह - वहितमेको
घनं वनं श्यामलिमाऽम्बुराशिम् ।
उल्लङ्घयंश्चापि दिनैः कियद्भिर्
हूरीभवत् तत् सततं स मेने ॥ ६८ ॥

क्रान्त्वा यथाक्षिप्रमसौ कृपालुः
क्रोशान्तरे पुष्करिणीं ददशं ।
उच्चावचैस्तामरसैः प्रफुल्लैस्
तारामयी द्यौरिव या चकाशे ॥ ६९ ॥

पूर्णाऽम्बुभिस् सा प्रतमां प्रसन्नैर्
निर्वति - हेतोर् निशि निस्तरङ्गा ।
स्वः - सुन्दरीणां स्मर - केलि - काले
प्रसाधनार्थं मुकुरत्वमाप ॥ ७० ॥

इदं सतां स्वान्तमिवाऽतिकान्तं
स्वच्छं गभीरं च सुशीतिमाढ्यम् ।
महत्सरो दूरत एव पापं
तापं च तृष्णां च तिरश्चकार ॥ ७१ ॥

स्नानाभिलाषेण समागतानां
कूल - स्थितानां वरवर्णिनीनाम् ।
मुखैरसौ मण्डलिता मनोज्ञैस्
स्थलेऽपि सम्फुल्ल - सरोरुहाऽऽसीत् ॥ ७२ ॥

स एकतस्तत्र विमुक्त - सङ्गस्
सुरूप - धारोघमिवोच्छलन्तम् ।
परत्र यूनो विधुरांश्च पान्थान्
पिपासिताक्षानचलान् ददर्श ॥ ७३ ॥

करम्बिता यौवन - सद्द्विलासैर्
मनोज्ञतां वा मदिरां तटस्थाः ।
आचम्य नेत्रैः स्मृति - नाश - हेतो-
स्त्रपा - निरस्ता जडिमानमापुः ॥ ७४ ॥

उच्छृङ्खलं बाल्यमतीत्य सद्यः
प्रौढि प्रयाता तरुणिम्न एका ।
सरोवरान्तः - प्रतिबिम्बिताङ्गी
सरोजिनीबाम्भसि जङ्गमाऽऽसीत् ॥ ७५ ॥

धैर्यं हरन्ती वशिनोऽपि मूर्ता
लीलेव सा पाञ्चशरी किशोरी ।
अमन्यत क्षोणितलोत्तमाऽत्र
तिलोत्तमाऽसौ त्रिदिवादिवाऽऽप्ता ॥ ७६ ॥

युग्मकम्

बधूविधेः कोतुक - कल्पनानाम्
पर्याप्तिरेकेह च सञ्चरन्ती ।
प्रीति - प्रदानेन शतोत्सवानां
विप्रोषित - प्रेक्षणा - पारणाऽभूत् ॥ ७७ ॥

केयूर - काञ्ची - कटक - वरणेन
व्यवृत्तीकृत - स्वागत - गीतिकायाः ।
निक्षिप्य पार्श्वे हृदयानि तस्याः
कृच्छ्रेणा पान्थाः कृपणास्ततोऽयुः ॥ ७८ ॥

सिन्नासुरेका वसनानि वासूर्
यथा यथाऽङ्गात् क्रमशो व्यमुञ्चत्
दिदृक्षयोत्कानि तथैव यूनाम्
मनांस्यहम्पूर्विकया ततोऽङ्गुः ॥ ७९ ॥

नवा बधूर् वातिक - बीचि - वेपनेर्
विस्रंस्यमानोर्मिल - सूक्ष्म - शाटी ।
भङ्गीव लीलामय - यौवनाऽब्धेस्
तरङ्गयामास न कस्य मानसम् ॥ ८० ॥

वामा कटाक्षार्ध - विलोकिनीह
स्मारी - जगत्या जय - वैजयन्ती ।
पीयूष - पाटीर - पराग - पिष्ट्या
धात्रा कृता वाऽस्त दिवोऽवतीर्णा ॥ ८१ ॥

केलि - स्थलीयं कवि - कल्पनानां
कान्तिः समस्तोत्तम - नायिकानाम् ।
दिव्योपमाने रचिताऽङ्गसंस्था
स्याद् वक्र - वाचां सरलाऽनुभूतिः ॥ ८२ ॥

एका च काच - प्रतिमेव काचित्
तन्वन्तरीयान्तरिताङ्ग - यष्टिः ।
सज्जा सुभाग्यैरिह मज्जनार्थं
लज्जा सदेहा समुदीक्ष्यते स्म ॥ ८३ ॥

गुप्ताऽप्यलुप्ता वसनेषु वासुस्-
तिरस्करिण्यां सुनटीव सैषाम् ।
उत्कृद्मानोत्कलिका - सहस्रं
कण्डूलमन्तःकरणां चकार ॥ ८४ ॥

स्नात्वाऽभ्युपेताऽभसि जानुदघ्ने
सक्तांशुकेनाऽप्युपगूहिताऽसौ ।
'शनस्तटं याति'ति योचनस्थः
स्व - स्वेष्ट - देवः समयाच्यतोत्कैः ॥ ८५ ॥

लीला - सखी लोचनयोः पुरस्ताद्
वयस्य - गोष्ठीषु विनोद - वार्ता ।
स्वः - सुन्दरी स्वप्न - समागमेषु
क्षणाय दृष्टाऽपि सदैव साऽभूत् ॥ ८६ ॥

घान्यादलम्बाविति चूचुकोच्चो
कुम्भो स-मुद्राविव वित्त - पूरणी ।
कुचो तदाऽसूचयतां तदीयो
सुरक्षिताऽस्पृष्ट - कुमारभावम् ॥ ८७ ॥

सा माधुरी मूर्तिमती मधूना
स्मृतिः स-दाहाऽविचला सदा हा ! ।
सितोपलिप्तेव गुटी गरस्य
कङ्काल - शेषान् युवकानकार्षीत् ॥ ८८ ॥

साऽस्याः सरस्याः शरदभ्र - शुभ्र-
तरङ्ग - भङ्गाऽम्बु - परिप्लुतायाः ।
कूले स्थिताऽलङ्करणीर् लसन्ती
सोदामनीवान्धयदध्वनीनान् ॥ ८९ ॥

विनोद - बाधाऽन्धतमोऽपहर्तु -
मेका चरिष्णाः स्मर - दीपिकाऽऽसीत् ।
यत् कर्षिताः कान्ति - करैरिवाऽस्याः
पान्थाः समायन् शलभायमानाः ॥ ९० ॥

दूर्वा - दल - श्यामलिमाऽङ्गभूषणा
कलिन्दकन्येव वपुष्मती परा
विष्वग् - वहन्मञ्जिम - यौवन - च्छटा
न्यमज्जयत् स्वात्मनि मुग्ध - मानसान् ॥ ६१ ॥

कौमार - वात्योच्छलिता महोर्मिर्
लावण्य - सिन्धोरिह कापि मुग्धा ।
विप्लाव्य विश्वं तट - निर्गताऽपि
न चाऽऽवगानां निरगान्मनोभ्या ॥ ६२ ॥

रम्भादि - सृष्टि विधिना विधाय
सीमा कलाया उपदक्षिताऽभूत् ।
सा त्वद्वितीया द्युतिरेव मूर्त्ति
केनापि बाला व्यरचीतरेण ॥ ६३ ॥

राकेव पूर्णोन्दु - मुखी सदेहा
सुखाऽपरा चारिम - चन्द्रिकाऽभूत् ।
तामन्यथाऽऽलोक्य किमस्त - भाराः
पान्थाश्चकोर - व्रतमन्वकार्षुः ॥ ६४ ॥

निर्माय^१ - भव्यऽप्रतिमाऽतिरूपा
धाराधिरूढाऽद्भुत - यौवनां याम् ।
निर्माय^१ धाताऽमर - सुन्दरीणां
प्राक्कालिकीं स्वां रचनां निनिन्द ॥ ६५ ॥

आन्दोलिता यौवन - मारुतेन
शाखेव तन्वी मदन - द्रुमस्य ।
किं मज्जनोन्मज्जन - कैतवेन
निर्वापयामास मुहुः स्मरान्निम् ? ॥ ६६ ॥

नीलोत्पलाक्षी सरसीरुहास्या
मृणालनालाऽमल - कोमलाङ्गी ।
याताऽवचेतुं कुसुमानि काचिन्-
नालक्षि लीना नलिनी - वनेऽत्र ॥ ६७ ॥

१. निर्माय = माया-रहित ; बनाकर ।

द्वारात् सरोजाऽवचयाय हस्तो-
त्क्षेपे मुहुर् - दृष्ट - भुजान्तरान् सा ।
अक्रीत - दासानिव तत्र चक्रे
कामेषुभिः कौतुक - कीलिताङ्गान् ॥ ९८ ॥

तद्वक्त्रमम्भोजमितीव मत्वा
मिलिन्द - मालां मृहुरापतन्तीम् ।
चिताब्ज - सन्दंश - करेण शशवत्
सा वारयन्ती शुशुभे नटीव ॥ ९९ ॥

सहैव नालैररविन्द - वृन्दं
नीलानि भूयो नलिनानि चैव ।
न. पुष्पलादी, रतिरेव नूनं
सा सायकान् संजगृहे स्मराय ॥ १०० ॥

विलोक्य विष्वक् त्वरयाऽत्र तन्वी
निःशेषयित्वा वपुषश्च वेषम् ।
स्वरं यथाऽच्छे सलिले तथैव
विवेश वामा हृदये समेषाम् ॥ १०१ ॥

प्राप्ता पुरः प्राक्तन - पुण्य - पुञ्जैर्
लोकोत्तरा मूर्तिरिवैन्दवीयम् ।
रराज रम्भा - प्रतिमा पृथिव्यां
धात्रा कृता कौतुकिनाऽद्वितीया ॥ १०२ ॥

स्त्रैणेन सूनैरिव साधितेन
समावृत्ताऽसौ सरसी समन्तात् ।
सुदुर्लभाऽगण्य - मनोज - पण्य-
शाला विशाला विसृता बभासे ॥ १०३ ॥

सौन्दर्य - सिन्धुं मदनो विलोड्य
स्नेहस्य साम्राज्य - विधानमिच्छुः ।
हृद् - दीपनार्थं यदि वाऽध्वगानाम्
आनीतवान् तन्नवनीतमत्र ॥ १०४ ॥

स्वच्छे तरुण्योऽत्र च तीर - तोये
 तोतुष्यमाणास् तरलास् तरन्त्यः ।
 दिगम्बरा मत्स्य इवाऽऽवगानाम्
 उन्मज्ज्य मग्ना इव मानसेषु ॥ १०५ ॥

विशौध्यमाना इव वैजयन्त्यः
 स्मरस्य, धीरानपि वै जयन्त्यः ।
 अवाङ्मुखास्तास् तरणा - प्रवृत्ताः
 स्युः शिक्षमाणा पुरुषायितं किम् ? ॥ १०६ ॥

ता दृङ्निपातैः परितः सृजन्त्यो
 नवं वनं नील - सरोरुहाणाम् ।
 पूर्णामिषीमां सरसीं पयोभि-
 रापूरयन् मञ्जुलता - भरीभिः ॥ १०७ ॥

स्मरेण सेनामिव संगृहीताम्
 भूकम्प - शक्ति यदि वाऽत्र दृश्याम् ।
 लावण्य - मेलामिव वीक्ष्य कस्य
 ध्वस्तं यतेश्चापि न धैर्यं - दुर्गम् ? ॥ १०८ ॥

अवरुणीया रचना विधातुर्
 ग्रहो ! विचित्रा प्रकृतिश्च पौस्नी ।
 यन्निर्निमेषैर् निभृत्तरशेषैर्
 लावण्यमास्वाद्यत मुग्ध - पार्थः ॥ १०९ ॥

स्मरस्य तत् साहस - शक्तिरूपं
 रूपं वधूनां च विलास - लीलाः ।
 उज्ज्वलभमाणानि च योवनानि
 शम्पा - शतोद्योत इवैकदाऽभूत् । ११० ॥

गाढैर् द्रढिम्ना वसनैर् निगूढै-
 त्यात्मोपमा स्फाटिक - मूर्ति - मुद्रा ।
 मग्नाऽप्यमग्नाऽपि च दुर्भगैका
 नैराश्य - निधनान् अपरान् व्यधत् ॥ १११ ॥

गात्रेण तस्या वसनास्तृतेन
मग्नेन तोये सममेव यूनाम् ।
मग्नं मनो मञ्जिम - रूपकस्य
जातः पटाक्षेप इवान्तिमोऽसौ ॥ ११२ ॥

जैत्रास्त्रशाला - तुलितेऽसमेषोः
सरस्तटे सङ्गत - यौवतेऽस्मिन् ।
तद् - वारण - भीत्येव स मातृगुप्तो
बभार रोमाञ्चमयं तनुवम् ॥ ११३ ॥

दयोर्दधि सच्चरितं चरिणुं
तं जग्मिवांसं समवेक्ष्य वापी ।
धूतोमि - हस्ता सजलाऽम्बुजाक्षी
हंस - स्वनोक्तैर् गमनान्यरोत्सीत् ॥ ११४ ॥

ततस्ततोऽपेत्य स नातिदूरे
पुरीं पुरः प्राप परं प्रसिद्धाम् ।
ध्वजांशुकोत्कम्प - मिषा मुहुर् या
तमभ्यनन्दन् मुदिताऽऽतिथेयी ॥ ११५ ॥

प्राचीर - चीरेण घनेन गुप्त-
सौन्दर्य - सारा मधुरोपभोगा ।
सा पूः - पुरन्ध्री प्रभविष्णु - सेव्या
सद्बरा - शीला भुवनाद्भुताऽभूत् ॥ ११६ ॥

अश्वत्थ एकः प्रहरीव तिष्ठन्
द्वारस्य तस्या प्रमुखस्य पार्श्वे ।
चलैर् दलैर् ममर - हस्त - तालैः
प्रवेशिनः स्वागतमस्य चक्रे ॥ ११७ ॥

निम्लोचति ग्रहपतो सुभगं - भविष्णुर्
नक्तं विशिष्यमिषुरेत्य स पान्थ-शालाम् ।
पर्याण-बन्ध-रहितं च विवर्तितं च
खाद्यैस्तुतोष तुरगं त्वरितं चणाद्यैः ॥ ११८ ॥

विधूय वासांसि मलीमसानि
मरुत्प्रणुनः पथि पासु - पूरैः ।
श्मस्ति - शोथोच्छ्रित - पिण्डकोऽसी
सन्ध्यामुपासिष्ट कृताऽवगाहः ॥ ११६ ॥

ततः स तान्तो नियते निवेशे
गुप्तं महीभृद् - विहित - व्यवस्थे ।
द्राग् भुक्त - पीतः शयने निलित्ये
ततोऽपि पूर्वं नयने च निद्रा ॥ १२० ॥

इति श्री - वसन्तराम - पाराशर - तनुजनुषा, कविरत्नादि-
विविध-विरुदभाजा, डॉ० श्यामदेव - शास्त्रिणा पाराशरेण
प्रणीते 'त्रिवेणी' इत्याख्ये महाकाव्ये, 'मातृगुप्तव्रज्या-
वर्णनम्' नाम दशमः सर्गः पर्यवसितः ॥



डॉ० श्यामदेवः पाराशरः

२२३ - हरिनगरम्, होश्वारपुरम् (पं०)

(एकादशः सर्गः)

दीनेभ्यो वैभवं वाऽपि, वितरन् प्रातिभान् गुणान्
दिगम्बरश्च जातोऽसौ, निर्गुणः किं करिष्यति ॥

इति प्रभोः प्रभावे मा, संशयात् मनो भव ।
आस्था त्वास्थाय लोकार्थं, स्वार्थं चैवं निवेदय— ॥

देहिने देहि नेहाऽन्यदहितं यत् सदेहितम् ।
यच्छ मे वासनाः शम्भो ! यच्छ मा यच्छमेतरत् ॥ १-३ ॥

ब्राह्मे मुहूर्त्तं इह दैवसिकं जपाद्यं
कृत्वा यथाविधि, निषेवित - कल्यवर्तः ।
अध्यास्य वाजि - वरमेकल एव तूरां
आयं विहाय स तथैव पथि प्रतस्थे ॥ ४ ॥

युग्मकम्

विहङ्गमानां विरुत - चछलेन
प्रातस्त्य - मूछन्मधु - मङ्गलानि ।
स्वैरः समीरः सुरभीकृतानि
स्फीतानि शीतानि च जङ्गलानि ॥

गुल्माकृती कल्पित - भल्लुकानि
काष्ठेऽपि जाताऽजगर - भ्रमाराणि ।
अद्यापि गूढान्यभवंस्तमोभिर्
गाढैर् यथा पातकिनां मनांसि ॥ ५-६ ॥

दीर्घाश्वशेष - क्रमणाय भूय
उत्साह - साहसमनोकहास् ते ।
सन्धुक्षयामासुरिवाऽदसीयम्
वेल्ललता - जालक - तालवृन्तैः ॥ ७ ॥

कपोतिका - पाण्डुक - चाटकैर-
विराव - वाचा व्रजतेऽथ तस्मै ।
वातोल्ललत्काण्ड - करास् तथाऽऽशिषा
राशीनदुः केऽपि महामहीरुहाः ॥ ८ ॥

रत्या क्रमादालपने रतानां
रुतानि गुल्माश्रित - तित्तिरीणाम् ।
त प्रैरयन् नूनमितोज्ज्वारं
तुरङ्गिणं तूर्णतरं प्रयातुम् ॥ ९ ॥

चतुष्पदी - चिह्नित - चूर्णितेलाश्
चतुर्दिशं चीरित - चर्विताऽगाः ।
नागा इतः खवित - पर्वतास्ते
पर्यभ्रमन् गवित - गर्जिताश्च ॥ १० ॥

बहिर्धरण्यामथवाऽप्यरण्या-
ऽन्तर्वन्ति - देशे यदि वा सरण्याम् ।
पदानि येषां करिणां समन्ताद्
भू - स्वाम्य - मुद्राङ्क - तुलामवापुः ॥ ११ ॥

स जङ्गमं कज्जल - गण्डशैलं
तमाल - काल कलभोपमानम् ।
ददशं कोलं^१ शित - दीर्घं - दंष्ट्रं
ग्रासीकृतेन्दुं भुवि राहुमेव ॥ १२ ॥

क्षामैः क्षुधाच्छादित - कुञ्चिताङ्गैः
कोकैः^२ क्वचित् कुञ्ज - कुट - क्षुपादौ ।
सद्योऽभियुक्ताः कृकवाकवोऽत्र
तस्ताः समस्ता वियति व्यसर्पन् ॥ १३ ॥

युग्मकम्

छायामय - द्रु - प्रचुरातपत्नैर्
वात - स्फुरन्मञ्जर - चारु - चामरैः ।
उच्चावचैः सौरभ - सम्प्रसारै-
रुद्दिष्ट - हर्षेरथ पुष्पवर्षैः ॥

१. कोलं=शूकरम् ।

२. कोकैः=वृकैः ।

भृङ्गाङ्गनां मधुमिश्र - गानैः
 कन्दैरमन्दैश्च फलैश्च मूलैः ।
 इहापि कान्ताः परितो वनान्ताः
 सिषेविरे तं करुणावतारम् ॥ १४-१५ ॥

सोऽनेक - रूपैः पशु - पक्षि - पुञ्जैश्च
 चेष्टा - विशेषैः परितो वृत्तानि ।
 वनानि नैसर्गिक - सौभागानि
 पश्यन् जगाहे कतिचिद् दिनानि ॥ १६ ॥

निसर्गं - नम्राः फलिनो द्रुमाश्च
 प्रसार्य शाखाऽग्रकरानिवाऽस्य ।
 दिग्देश - पल्ली - पुर - संशये सूर्ति
 संसूचयन्ति स्म ततो यथातथम् ॥ १७ ॥

कुलकम्

तत्रैकदेशेऽथ स सत्त्वमूर्तिर्
 उपेयिवान् साधुजनोऽजानि ।
 हव्यस्य वासेन च धूम - भूम्ना
 प्रागेव दूरादुपलक्षितानि ॥ १८ ॥

रम्भोत्तराह्लादित - बालवत्सै-
 र्लुपुच्छयद्भिः कपिला - कदम्बैः ।
 दाघाव्यमानैर् मृदु - शाद्वलेषु
 स्वैरं चरद्भिश्च समावृत्तानि ॥ १९ ॥

वीर्यं - व्रत - व्यक्त - विशेष - धाम्नां
 तारकताभिः परिगीत - साम्नाम् ।
 श्रोङ्कार - जापैश्च महामुनीनाम्
 मैत्रीमयान्यश्नुत - पातकानि ॥ २० ॥

विशङ्क - चारैरथ कृष्णसारैर्
 विष्वक् खुरन्यास - पवित्रितानि ।
 विशेषतो बिल्व - वटादि - वृक्षैश्च
 शीतोपनीतानि तपोवनानि ॥ २१ ॥

एकाग्र - वृत्त्या दर - मुद्रिताक्षान्
 ध्येयेन चाभेदमुपात्त - चित्तान् ।
 आलोकयत् तत्र स योग - निष्ठान्
 चिराय पद्मासन - संनिषण्णान् ॥ २२ ॥

स्वाहा - मुखोपांशु - रहस्य - मन्त्रैस्
 तपस्विभिस्तत्र सुतर्पितस्य ।
 धूमो हुताशस्य विषद् - विसर्पो
 स्वर्गस्य मार्गं रचयन् बभासे ॥ २३ ॥

तमांसि तीव्राणि च तेजसाज्यम्
 प्रातश्च सायं दवयन् कृशानुः ।
 ददाह तेषां हविषा सहैव
 प्रीतोऽत्र पापानि पुरातनानि ॥ २४ ॥

प्रशान्त - पञ्चेन्द्रिय - वासनाश्च
 पञ्चाग्नि - संसाधन - कर्मणैके ।
 दुर्वार - घातान् किमिहाऽदिघक्षन्
 पञ्चाऽपि वारान् मकरध्वजस्य ? ॥ २५ ॥

न्यग्रोधवद् वृद्ध-जटाश्च केचित्
 कपाल - रन्ध्र - प्रतिरुद्ध - वाताः ।
 अज्ञात - कालात् सुदृढं समर्धि
 सिषेविरे स्थावरनामिवाप्ताः ॥ २६ ॥

निरुद्ध - निःशेष - हृषीक - चेष्टाः
 शृण्वन्त एके हृदयान्तरिक्षे ।
 निरन्तराऽनाहत - नादमेव
 तेनैव सायुज्यमिवाऽभ्युपैषुः ॥ २७ ॥

सदा सहस्रार - सुधा स्रवन्ती
 पेपीयमाना यतयोऽपरेऽत्र ।
 दिव्याऽनुभावा अथ सिद्धिमन्तो
 विरेजिरे निजंरसः सदेहाः ॥ २८ ॥

मूर्तिः शमाः श्वास - निरोध - शान्त-
स्वान्ता ग्रहन्ता - रहिता महान्तः ।
क्लेशैः कृशं केऽपि कदर्थयन्तः
कायं पुनन्ति स्म दृशा दिशोऽपि ॥ २६ ॥

वैराग्य - राज्य - स्थितयोऽस्त - तृष्णास्
त्यागात् त्रिलोकीं तृणयन्त एके ।
दिग्वाससो दृष्टि - पथं प्रयाता
अद्वयन् दर्शक - दुष्कृतानि ॥ ३० ॥

मुमुक्षवः केचन वीत - रागाः
संयम्य वल्गाः सकलेन्द्रियारणाम् ।
सात्स्यं प्रयाताः परमेश्वरेण
तस्थुर् यतीन्द्रा वपुष्व भूमौ ॥ ३१ ॥

अभ्यस्त - शीला इति चोर्ध्वरेतसः
एकान्ततो निर्मल - शान्त - चेतसः ।
निर्वापणायैव हि वासनाऽनेर्
नैके मूढुः स्नान - परा बभूवुः ॥ ३२ ॥

तुषाग्निचूर्णोत्कर - बालुकासु
तातप्यमाना रवि - रश्मि - कूर्चैः ।
परे प्रसूत्यत्यय^१ - कारणानि
कर्माणि सर्वाण्यमिमज्जिषन् किम् ? ॥ ३३ ॥

बालैर् मुनीनामिह लाल्यमानाः
सम्पाल्यमानास् तृण - धान्य - दानैः ।
कुरङ्ग - शावा विविशुः श्रमाती
विशङ्कमङ्केषु तपस्विनीनाम् ॥ ३४ ॥

तपः - प्रभावादिह तापसानाम्
प्रामोचि सत्त्वस् सहजो विरोधः ।
परस्पर - प्रीति - परम्परायाः
प्रोवाह माङ्गल्यमयी नदीव ॥ ३५ ॥

१. प्रसूत्यत्यय- = जन्ममरण- ।

प्रणम्य तान् लब्ध - शुभोदयाशीः
 क्रान्त्वा क्रमात् तानि वन - स्थलानि ।
 प्रचण्ड - मार्तण्ड - विवरणं - पणोर
 वृक्षैर् वृतां धन्व - धरां स आपत् ॥ ३६ ॥

तीव्रातपोत्ताप - परिप्लुतानि
 तरस्वि - शीतेतर - मारुतानि ।
 अम्भो - वियोगात् सिकता - स्थलानि
 बभूवुः प्रतप्तानि च निःश्वसन्ति ॥ ३७ ॥

उपस्थितस्याक्रमितुं तपतोंः
 पथोऽवरोधाय पदे पदेऽपि ।
 वृथा विकीर्णान्यवनो वनान्तैर्
 बभ्रासिरे तत्र च कण्टकानि ॥ ३८ ॥

प्रतीक्षमाणा विरहे व्रतत्यः
 प्राणेश्वरं नीरदमेव नूनम् ।
 अपेक्षमाणा अथ नीर - सत्त्वं
 तत्राऽभ्युपैषुर् बहु नीरसत्वम् ॥ ३९ ॥

पङ्केषु शण्केषु जलाशयानां
 नासन् विदाराः परिदृश्यमानाः ।
 तापेन तेषां हत - तोय - सम्पदाम्
 भिन्नान्यभूवन् हृदयानि तानि ॥ ४० ॥

हतं हृदानां हृदयेभ्य आसीद्
 यज्जीवनं तद् हरिणा^१ कराग्रैः ।
 जम्बाल - जाले स्फुटिते समन्तात्
 तच्चिह्नभूता विदरा बभूवुः ॥ ४१ ॥

विश्लेष - तप्तस्य हृदोऽवगानां
 योगादिवाप्तैर् अतिचण्डिमानम् ।
 ध्माता इवोच्छ्वास - भरैश्च वाता
 अङ्गार - चूर्णान्यभितोऽभ्यवर्षन् ॥ ४२ ॥

१. हरिणा = सूर्येण ; सिंहेन ।

खे धावनात्तप्त इवोष्णारश्मिर्
उत्पादयन् स्वेद - जलं ललाटे ।
दीर्घाग्न्य - वर्यान् लिखितान् ललाटे
महीयसस्तस्य मुहुर् ममार्ज ॥ ४३ ॥

निदाघ - नद्या लहरी - निभाभिर
व्याप्तेषु देशेषु मगीचिकाभिः ।
विलोक्य विग्नान् कृपणान् कुरङ्गान्
दन्दह्यमानं हृदयं भुवोऽभूत् ॥ ४४ ॥

विरिञ्चिना तस्य महामहिम्नः
परीक्षणायेव सहिष्णुतायाः ।
तद्दोष - लेशानपि वाऽपनेतुम्
मरीचिकास्ता रचिताश्चिताः स्युः ॥ ४४ ॥

स्फुलिङ्ग - सोष्मा सिकता - भरीयम्
विमोहयन्ती पथिकान् प्रसह्य ।
कलाचिकाऽऽच्छादित - नेत्र - युग्मान्
विमार्गंगान् हा ! ऽनुपदं चकार ॥ ४५ ॥

स्वेच्छोच्छलन्तीभिरितस्तपतोर
जिह्वाभिरुद्दाम - मरीचिकाभिः ।
तस्ता विहस्ताश्च तृषा कुरङ्गाः
प्राधाविषुः क्षिप्रतयाऽग्रतोऽग्रे ॥ ४६ ॥

सङ्कोचिताक्षैः समवेक्ष्यमाणाः
समृल्लसन्त्यो मृगतृष्णिकास्ताः ।
शुष्का कुशोर् मण्डलिताः समन्ताद्
वैतान - वैश्वानर - साम्यमीयुः ॥ ४७ ॥

धैर्यं मुहुर् हुङ्कृतिभिर् धयन्त्यस्
त्रासं च तृष्णां परिवर्धयन्त्यः ।
वात्या ववुः पांसुभिरन्धयन्त्यस्
तापेन गात्राणि च रन्धयन्त्यः ॥ ४८ ॥

१. कलाचिका = हि० कलाई ।

१४६

मरुमृदात्ता मुकुलीकृताक्षाः
क्षामाः क्षरत्स्वेद - जला विरूआः ।
पान्था मृदुर् मृष्ट - मुखा वराका
अल्लिलहन्तीष्ठ - पुटानि हन्त ! ॥ ४६ ॥

वातोर्मयो जीरां - महीरुहाणाम्
पारं गता रन्ध्रित - कोटरेभ्यः ।
तापेन तेषां तिलशस्तनुत्यजाम्
उच्छ्वास - फूत्कार - निभा वभासिरे ॥ ५० ॥

वृक्षा विशुष्का विरला त्रिनदिभिर्
वार्तर् विधूता न विवेपिरे परम् ।
सूची - सहस्र रिच भास्करोन्नर्
वेविध्यमाना व्यथया वराकाः ॥ ५१ ॥

जाता निशाता इव वालुकाभिर्
वाताः कुकूलानल - केलिकाराः ।
तत्राह्वयन् हुङ्कृत - कैतवेन
पान्थानकाण्डेऽधम - होलिकार्यं ॥ ५२ ॥

वनस्पतीनामिह जीवनासवं
निपीय नूनं निभृतं निदाघः ।
ननते मत्तो मुदितश्च मूर्तिमान्
चचक्षिरे यं भुवि चक्रवातम् ॥ ५३ ॥

गोधेरकोरङ्गम - सर्पणेन
मार्गेषु रेखा जनिताश्च पान्थान् ।
व्यकम्पयन् सत्यपि तीव्र - तापे
लेखाः कराला इव मान्त्रिकारणाम् ॥ ५४ ॥

सोल्लास - लासाः कृकलास - वर्गा
म्लानेषु गुल्मेष्वपि चाऽनुवारम् ।
उन्नामितास्या इह तस्थिर्वासः
हास्याय किं सूर्यमुपाह्वयन्त ? ॥ ५५ ॥

करीर - कर्कन्धुक - किङ्किराल -
 मुख्या द्रुमाः केऽपि तपस्विनोऽत्र ।
 स्त्र - गुप्तये कण्टक - शूल - शस्त्रास्
 तस्थुः खरांशु - प्रतियोगि - योधाः ॥ ५६ ॥

नाऽम्भोऽपि लभ्यं भुवे यत्र कोऽर्थस्
 तत्र स्थितेरित्यवधार्यं नूनम् ।
 क्वापीक्ष्यमाणान् कुश-काश-काण्डान्
 मुक्त्वा हरित्त्वं प्रययावलक्ष्यम् ॥ ५७ ॥

चण्डांशुना शोषित - शादलानां
 कङ्काल - कल्पानि तृणादिकानि ।
 उत्पात्य दूरं दिवि चक्रवातैर्
 नामावशेषाणि कृतानि तानि ॥ ५८ ॥

पतत्रिणोऽप्राप्य पयः पृथिव्याम्
 अपावृताश्चञ्चु - पुटान् वहन्तः ।
 सरो विदित्वा दिवमेव दीना
 आशा - विहीना असकृत् प्रडोनाः ॥ ५९ ॥

स्वर्धर्जु - पक्षाः सुचिराय चिल्लाः
 सङ्कल्प - शक्त्येव च डीयमानाः ।
 छाया - प्रदानातप - वारणैर् ध्रुवं
 तत्र द्रुमादीन् जुगुप्सुर्विनाशात् ॥ ६० ॥

प्रफुल्ल - पुष्प - प्रकरैः पलाशैः
 क्रोडीकृतैः पुष्कल - पाटलिम्ना ।
 व्यक्तं स्थली क्वाऽप्यतनोत् तपतो
 रागातिरेकं निचितं गताब्दात् ॥ ६१ ॥

"कामं लतादीन् परितापयाऽर्कं /
 न मेऽपकर्तुं त्वमलन्तमोऽसि" ।
 इतीव चाऽर्कः कुसुमच्छलेन
 हसन्नितं तत्र खलीचकार । ६२ ॥

ग्रीष्मोष्मराणां भौष्मतमेन तप्तो
ऽश्वत्थो मरुद् - धूत - दलैः पथिस्थः ।
स्वं बीजयन् नूनमिहाऽनुकम्पी
शीतीचकाराश्रित - पान्थ - सार्थान् ॥ ६३ ॥

गोपालिकाभिश्च स बालिकाभिर्
विशेष - वेषः कुतुकाकुलाभिः ।
सदण्ड - हस्ताभिरवेक्ष्यमाणाः
प्रीत्योद्धृतं प्रेङ्खयति स्म पाणिम् ॥ ६४ ॥

वैविकत्यमेकोऽपि च हेपयैव
सम्पूरयन्तप्रतिमो दृढात्मा ।
उपेक्षमाणो विपदः क्षमावान्
समुल्ललङ्घे विकटां स्थलीं ताम् ॥ ६५ ॥

मकुण्ठ - वज्रान्नमुखैः प्रशस्यैः
शस्यैर् लसच्छ्यामलिमाभिरामान् ।
ग्रामान् जनैः स्मेर - मुखैः सरण्यां
सौराज्य - हेतोः सुखितान् स मेने ॥ ६६ ॥

न क्षाम - कुक्षिर् न च कोऽपि भिक्षुः
सुभिक्ष - हेतोः समलक्षि तेन ।
मेलोत्सवाश्चैव सवाः समन्तात्
सोमङ्गलीमुज्जुघुषुः समृद्धिम् ॥ ६७ ॥

मोमुद्यमानो मिलिताऽध्वगानाम्
प्रीति - प्लुतैः पेशल - वाग्विलासैः ।
समालुलोके सरितं सृतो स
संसूचितां सीकरिभिः समीरैः ॥ ६८ ॥

सासीद् धुनी^१ धन्व^२ - धरा - स्थलस्य
सन्ताप - सन्तान - समाप्ति - सीमा ।
व्यथा - कथा - काव्य - निबन्धनान्ते
यथा कृता पूर्णा - विराम - रेखा ॥ ६९ ॥

१. धुनी = नदी ।

२. धन्व-धरा = मरुभूमिः ।

वल्गद् - बृहद् - वीचि - विघात - घोषैः

साऽऽमन्त्रयन्तीव विद्वरतोऽपि ।

“आयाहि च स्नाहि पिबामृतं चे” —

त्येवं तमभ्यागतमाजुहाव ॥ ७० ॥

पादाब्जयोः पूज्यतमस्य तस्य

फेन - स्मिताऽसौ मुदिताऽऽतिथेयी ।

कूलोर्ध्वमागामि - तरङ्ग - भङ्ग -

हस्तैः परामर्शमिवाऽऽचकाङ्क्ष ॥ ७१ ॥

नो - नेतृभिः पीवर - धीवरैश्च

गायद्भिरालोडित - मध्यधारा ।

साऽप्याद्रं - शीतोर्मि - रव - प्रगीतैः

स्वेदं च खेदं च जहार तस्य ॥ ७२ ॥

नीरे प्रतीरे गगने च तुष्टाः

क्रोञ्चादयः पक्षि - गणाः ववणान्तः ।

सस्यादि - सम्पत्ति - समर्धकायास्

तस्या यशांस्येव जगुस्तटिन्याः ॥ ७३ ॥

स सत्त्व - मूर्तिस् समुपेत्य तत्र

न्यरूपयन्निर्मलतां नयन्ति ।

वपूंषि वासासि तथोपकूलम्

मनांसि सन्ध्यातृ - जनैः कियद्भिः ॥ ७४ ॥

मन्द - प्रवाहेऽम्भसि चोरुदघ्ने

परस्पर - प्रोक्षणा - पण्डितानि ।

युग्मानि यूनामिह शीतिमानं

निन्युः परेषामपि लोचनानि ॥ ७५ ॥

स्नाने रतानां वरवर्णिनीनां

सिक्ताशुकाऽऽसङ्ग - विलोभनीयम् ।

मृहुस्तरङ्गा जघनं स्पृशन्तस्

तरङ्गयन्ति स्म मनो न केषाम् ? ॥ ७६ ॥

विस्रस्त - गोप्याऽङ्गपटाऽत्र काचिद्
 नितम्बिनीन्दीवर - सुन्दराक्षी ।
 निरञ्जनत्वं पयसाऽभ्युपेता
 श्वेताऽभवत् प्रेक्षक - पूजनीया ॥ ७७ ॥

लज्जावती स्वस्तिक - हस्त - गूढ -
 रूढ - स्तनी भूषित - यौवनेका ।
 कूले कुमारैर् ह्रियमाणामव
 बलादिव स्वं हृदयं रुरोघ ॥ ७८ ॥

लीलाऽवसेकेन जलाञ्जलीनां
 तन्नेत्र - युग्मं मदिराऽरुणं सत् ।
 रागस्य बीजान्यवपन्न केषां
 फटाक्षितानां हृदय - स्थलीषु ? ॥ ७९ ॥

स्नानावसाने शिथिलास्तरुण्याः
 केशा गलत्तोयकणाः प्रवाहे ।
 "अलङ्क्रिया हा ! ऽद्य विनाशिता न"
 इतीव तेऽश्रूण्यकिरन्तभीक्षणम् ॥ ८० ॥

मज्जद् - वधूनामवलोक्य केश-
 पुष्पाण्यपोढानि^१ तरङ्ग - तोयैः ।
 नीतानि मा भूम तथैव चेति
 गात्रेष्वसज्जन् वसनानि तासाम् ॥ ८१ ॥

वातेरितत्वात् प्रबलः प्रवाहो
 व्रजन् विलासादधरोत्तरत्वम् ।
 स्पृशंश्च यासां हृदयानि चक्रे
 प्रेङ्खोलिताऽन्तःकरणान् कुमारान् ॥ ८२ ॥

स श्रोत्र - विश्रान्त - विलोचनाभिः
 साची - कृतेन्दुप्रतिमाननाभिः ।
 ताभिः पुनस्तत्र फटाक्षितोऽपि सन्
 केनाऽपि भावेन वशी न पस्पृशे ॥ ८३^० ॥

१. अपोढानि = अपहृतानि ।

मायामयान् सोऽन्न वधू - विलासान्
 माराज्यैवाऽङ्कुरितांश्च पश्यन् ।
 मेने दृढात्मा सुतरां तटस्थो
 वैरिञ्चमेतं रचना - प्रपञ्चम् ॥ ८३ ॥

अत्रान्तरेऽसौ सहसाऽबलायाः
 शुश्राव कूलं निकषा विलापम्— ।
 “हा ! स्रोतसाऽयं ह्रियते सुतो मे
 लोका ! इमं रक्षत रक्षते”ति ॥ ८४ ॥

निशम्य तद् वज्र - निपात - कल्पं
 सोढुं परार्ति सुतरामनीशः ।
 भूताऽनुकम्पी द्रुतमेत्य तावद्
 वेगिन्यपत्तत् सलिले सवासाः ॥ ८५ ॥

दया - नदीनस्य च दीन - बन्धोः
 संस्पर्शमेत्याऽस्य पुनः सरित् सा ।
 अवेष्टयद् वीचि - भुजान्तरे तम्
 भार्यैव नाथं सुचिरादुपेतम् ॥ ८६ ॥

स ग्राहवत् तत्तरं तरंस्तरस्वी
 जग्राह बालं शनकैर् ब्रुडन्तम् ।
 श्वसन् प्रसह्य न्यगिलज्जलं यः
 स्वयं जलेनापि निगीर्यमाणः ॥ ८७ ॥

स्फुरद्भुजो वाऽम्भसि डीयमानः
 पिबन् वमंश्चापि पयांसि भूयः ।
 फूत्कारिणाऽसौ पुन - ‘राप आप’
 इत्येव वक्त्रेण चकार शब्दम् ॥ ८८ ॥

स पाणि - पादेन तरंस्तटिन्या
 निष्कालयामास कुमारमोघात् ।
 ममज्ज मातुर् य उपागतायाः
 पुनः प्रमोदाश्चुमये प्रवाहे ॥ ८९ ॥

प्रायः पुनः प्राणयितं प्रजातम्
माताऽथ जातं परिरभ्य गाढम् ।
चुचुम्ब भूयश्चिबुकं स्पृशन्ती
दिदृक्षुभिर् मण्डलितोल्लसद्भिः ॥ ६० ॥

कृतज्ञतां ज्ञापयितुं बभूव
नालन्तमा गद्गद - वाङ् मुदा सा ।
ऐक्षिष्ट तु 'त्राटकिनीव तावत्
व्रातारमेतं सकपोतहस्ता ॥ ६१ ॥

पराक्रमं साहसिकस्य तस्य
निरूप्य तं कीतुकिनः समस्ताः ।
शश्लाघिरेऽभ्येत्य मिथोऽथ साक्षाद्
उच्चावचैः सप्रणयैर् वचोभिः— ॥ ६२ ॥

"न सन्तरन्ति स्वयमेव सन्तः
परं पराश्चापि हि तारयन्ति" ।
प्राभाणकोऽयं निरवर्णि वीर-
वर्येण साक्षादभिनीयमानः ॥ ६३ ॥

एनं जलादुद्धरता कुमारम्
अक्लीब - चित्तेन महात्मनाऽयम् ।
संसार - सिन्धोस्तरणाय पूर्वा-
ऽभ्यासः कृतोऽनेन विभाति पुण्यः ॥ ६४ ॥

बालस्य वाढं व्यसनं जिहीर्षुः
स्यादेष देवस् त्विदिवादुपेतः ।
सावर्तं ओघे पततो यदस्य
भोतिर् न वा जीवित-गृध्नुताऽभूत् ॥ ६५ ॥

वपुष्यनास्था विधिना विप्लान्
प्राण - व्ययेनापि रिरक्षिषन्ताः ।
प्रयान्ति गुण्यैरिह पूर्वं - पुण्यैः
फलोन्मुखैर् लोचन - गोचरत्वम् ॥ ६६ ॥

१. त्राटकिनी = हि० टकटकी लगा कर ।

ईदृक् - क्षमाशील - मनुष्य - रत्नं ।
 शुचीकृता सागर - मेखलेयम् ।
 क्षमेति लोके च वसुन्धरेति
 बिभर्ति संज्ञा - द्वितयं यथार्थम् ॥ ६७ ॥

प्रास्तं न गात्रं तृण - हेलयीधे
 प्रक्षालितो नूनमघोध एव ।
 गोपायितोऽनेन न बाल एष
 संवर्धितं विक्रम - मानवत्वम् ॥ ६८ ॥

केनाऽप्यपृष्ट - व्यपदेश - देशः
 स्यादेष को नाम विशेष - वेषः ।
 न सत्कृतोऽस्माभिरहो ! कृतघ्नं
 अभ्यागतोऽप्याकुलितैरिवेति” ॥ ६९ ॥

मधु - च्युतोऽपि स्तुति - सम्भृतत्वा-
 च्छृण्वन् गिरस्ता विगत - व्यपेक्षः ।
 वेशान्तरं द्राक् परिधाय यातो
 यथागतं लोक - नमस्कृतोऽसौ ॥ १०० ॥

कस्तूरिका - सार - धरः कुरङ्ग
 इतस्ततो वा क्वचिदभ्युपैतु ।
 लोकोत्तराऽमन्द - मदोत्थ - मोदः
 करोत्यसौ मेदुरितान् दिगन्तान् ॥ १०१ ॥

कूलङ्कषा - काल - गलान्निवृत्तम्
 माता समादाय सुतं प्रयाता ।
 आशंसमानेति मुहुर् “विधाता
 शुभाय तस्यास्त्वह योऽस्य पाता” ॥ १०२ ॥

१८. ४]

लोको यथास्वं सकलोऽप्यगान्च
 ककुप्सु कीर्त्या सह किंचदन्ती ।
 तीरं तटिन्या अथ तूणामम्भः
 स्तम्भोऽभवत् साहस - कर्मणोऽस्य ॥ १०३ ॥

दंन्यात् तामरसानि मुद्रित - मुखान्यग्रे ततश्चाग्रतो
 मध्वालेहन - लोलुपैरलि - कूलैर् वाचालतामानयन् ।
 विघ्नोघान् कर-कूर्चकैरपहरन् भास्वान् दिनाऽऽशोदितान्
 प्राणाः पाटलिभोपलेप - मुदिताः कुर्वन्तसौ तत्त्वरे ॥ १०४ ॥

इति श्री - वसन्तराम - पाराशर्य - तनुजनुषा, कविरत्नादि - विविध-
 विरुदभाजा, डॉ० श्यामदेव - शास्त्रिणा - पाराशरेण संदृब्धे
 'त्रिवेणी' इत्यभिख्ये महाकाव्ये 'कान्तार - क्रमणम्'
 नाम एकादशः सर्गः समाप्तः ॥



त्रिवेणी

(द्वादशः सर्गः)

मुक्त्वा नाथ ! कृपालुतां कृपणतां यातोऽसि चेत् कामद ।
नो दीनाय च दित्ससेऽभिलषितान्यद्याऽप्यपात्राय मे ।
तन्मा देहि, गृहाण सर्वमपि तत् सम्पन्निधानोपमम्
भूयो जन्म-जरार्ति-कारणमर्घं मत्तश्चिरात् सञ्चितम् ॥ १ ॥

सर्वेश्वरादेश - कृत - व्यवस्थे
सर्वत्र सम्पूर्णं - सुखे निवेशे ।
विश्वस्य विश्वस्य चलन् स मार्गे
नो वास्तवत्वं विदुरोऽप्यवेदीत् ॥ २ ॥

लोकैरितो वाऽप्यमुतोऽभ्युपेतः
स कल्पितातिथ्य इति प्रसीदन् ।
विवाह - वेलासु वरो यथाऽन्यैर्
वभूव चर्मन्यपि वन्दनीयः ॥ ३ ॥

कौशल्य - शंसीनि पुनः पदव्याम्
पश्यन् निमित्तानि गभीर - चेताः ।
स्व - धर्म इत्येव स मातृगुप्त-
श्चचाल वैकल्पिक - भाव - लुप्तः ॥ ४ ॥

क्वचित् स - तानेन तृण - प्रदेशे
पार्श्वे सताऽनेन स बालिकानाम् ।
गानेन वेणु - स्वर - सङ्गतेन
विनोदितो मन्थरिताऽश्व आसीत् ॥ ५ ॥

वीची - परामशं - सुशीत - वात -
सूत्कार - फूत्कार - परम्पराभिः ।
उड्डाययन्ती त्रिविद्याऽभितापम्
आलोकितेनाऽथ पुरः स्रवन्ती ॥ ६ ॥

युग्मकम्

दयामयी दोष - विषं परेषाम्
 पीत्वा प्रयातामिह कृष्णिमानम् ।
 पितुः खराणां सवितुः कराणां
 न स्पर्श - दाहात्तु मलीमसाभाम् ॥ ७ ॥

उच्च - प्रदेशाद् भुजगीमिवाऽश्रो
 विसर्पिणीं दर्शन - तर्पिणीं च ।
 त्वङ्गत्तरङ्गां तरणोस्तनूजां
 लङ्घिष्यमाणां स ततस्ततार ॥ ८ ॥

सा स्नायिनां वाऽमृत - पायिनां द्राग्
 उन्मृष्ट - बाह्यान्तर - कश्मलानाम् ।
 यमस्य यामीत्युरु - नाद - वाचा
 व्यपोहति स्थास्नु भयं मरिम्णाः ॥ ९ ॥

विभिन्न - वेषानथ वाग् - विशेषान्
 नाना - निवेशान् प्रचुरान् प्रदेशान् ।
 पश्चात् परित्यज्य स च क्रमेण
 सरिद् - वरां जहनुसुतामुपैषीत् ॥ १० ॥

नारायणीया करुणोव लीना
 स्रोतस्विनी सा वसुधाऽवतीर्णा ।
 द्रुप्रं कलिं हूरत एव दिक्षु
 व्यद्रावयद् वीचि - विराव - वाचा ॥ ११ ॥

अमोघ - मन्त्रोपमितस् तदीया
 शब्दः श्रुतिभ्यां निभृतं निविष्टः ।
 संस्कार - रूपेण हृदि स्थितानि
 जहार पापानि पुरातनानि ॥ १२ ॥

दिदृक्षयाऽस्याश्चिर - काङ्क्षितायाः
 स तत्त्वरे पुण्यतरस् तुरङ्गी ।
 पञ्चब्दमाकर्ण्य विलम्बिताया
 मातुर् न वत्सः कथमुत्सुकः स्यात् ॥ १३ ॥

श्रीत्कण्ठच - सम्प्रेरणयेव तूरांम्
मनस्तु सङ्कल्प - तुरङ्ग - रूढम् ।
ततोऽपि पूर्वं समुपेत्य तस्याश्
चकार लीला लहरीषु लीनम् ॥ १४ ॥

फलप्रदानोन्मुख - पुण्य - पुञ्जः
क्रमात् पुरस्तादुपतस्थुषीं ताम् ।
लोलोच्यमानो नतमां ततर्प
पयःपिपासुः शिशुको यथाऽम्बाम् ॥ १५ ॥

कर्पूर - वत्येव नितान्तमाराद्
उपेतया सत्त्वरमेतयाऽस्य ।
प्लुष्टे ज्वलन्मारव - मारुतेन
सशीत - नीरे नयने अभूताम् ॥ १६ ॥

ततस्तुरङ्गादवतीर्य पीत -
सुशीत - तोयस्य तटेऽस्य सद्यः ।
श्रद्धेव रोमाञ्च - मिषा शरीरे
सहस्रधाऽद्याङ्कुरिता विरेजे ॥ १७ ॥

विरम्य किञ्चिद् विहिताऽवगाहो
बाह्यान्तरामृष्ट - मलस् तदाऽसौ ।
अजायताऽनागत - राजलक्ष्म्याः
पात्रं पवित्रं भरणाय नूनम् ॥ १८ ॥

युग्मकम्

वीतोपमानं महिमानमस्या
अनुस्मरन्नेवमतर्कयत् सः— ।
"शैवं जटाजूटमवश्यमेषा
संस्पृश्य दिव्या सरिदभ्युपेता ॥
तत्र स्थितं तं तिलशो हिमांशुं
घृष्ट्वा महीमण्डलमेति यस्मात् ।
शीतं सुधा - सोदरमेतदीयं
स्वादीय एवं सलिलं प्रपन्नम्" ॥ १९-२० ॥

तरङ्गिणीं त्रैदशिकीं ततस्तां
तीर्त्वा ततः^१ सम्प्रति जग्मिवान् सः ।
पाणी पुटीकृत्य निमील्य नेत्रे
तुष्टाव निष्ठा - विनतोत्तमाङ्गः— ॥ २१ ॥

अये ! मातर्गङ्गे ! वरद - करमङ्गे ! सकरणे !
सरोषं मेऽस्तोषं परमपि च दोषं गणय मा ।
त्वदीयोऽहं दासः कलुष - कुल - दासः स्थिरतया
कृपां कुर्यां दीने जगति गति - हीने च विगुणे ॥ २२ ॥

अहं दूरोद्देशात् क्षितिपति - निदेशादुपगतः
रहो-वार्ताहारोऽमित-सरणि-चारोऽम्ब ! पथिकः ।
निगाद्यं नो खाद्यं न किमपि सुमाद्यं च सविधे
कथं कार्या सेवा कथय विपिने वा तव मया ॥ २३ ॥

अहं तुच्छः प्राणीयमपि मम वाणी न सबला
परत्वद्वा श्रद्धा हृदि मम निबद्धाऽमृतमयि ।
असावेको दायो जननि ! गतमायोऽत्र सुलभस्
त्वया ज्ञेयोऽनल्पो यदपि तूण - कल्पोऽपर-दृशा ॥ २४ ॥

अये जह्नुः कन्ये ! वृजिन - भर - जन्ये भवभये
दिवारात्रं सुप्तं विषय - सुख - सुप्तं च वरदे ।
नयन्ती चैतन्यं तूण - तुलमधन्यं सपदि मां
त्रिकालं कल्याणं वितर गरिमाणं च हृदये ॥ २५ ॥

नराणां सोपानं त्रिदिव - पथयानं च विदितं
तव स्रोतः स्वापं त्रिविधमपि तापं परिहरेत् ।
दुरन्तां तां कृष्णां शमयतु च तृष्णां मम यतो
नितान्तं मुग्धस्याऽस्त्वयि ! जनि ! नमस्याऽद्य सफला ॥ २६ ॥

सुधासारा धारा त्रिभुवन - विहारा मृदु - गतिस्
त्वकं मुक्ता - माला प्रतिपद - विशालाऽमल - जला ।
तवैकोऽत्र प्रान्तो हरिचरणा - बान्तो दिवि परा
निबध्नाति स्वर्ग्यान् य इह च नृ-वर्ग्यानिह ! मिथः ॥ २७ ॥

१. ततः=तस्मात् स्थानात् ।

तव स्पर्शत् पापा अपि शमित - शापाः समभवन्
भवन्त्यन्ये मर्त्या अपि न किममर्त्या द्रवमपि ।
चिरात् क्लेशाक्रान्तोऽविरत-पथ-तान्तोऽस्मि शुभदे ।
मनो दोषे मा घा दवय मम बाधा अनुपदम् ॥ २५ ॥

कुक्रमोद्धारार्थं भुवि सुकृति - सार्थं सुखयितुं
सुर - श्रेणी - नम्याऽप्यखिल - जन - गम्या त्वमभवः ।
अतो मे वैगुण्यं मनसिजमपुण्यं हरतु ते
तटैरुमि - क्रीडा द्रुत - दलित - पीडाऽऽश्रयजुषाम् ॥ २६ ॥

विलासास्तारङ्गास् तव वदन - भङ्गा इव तथा
समन्त्राशीर्वादा 'गद - गद' - निनादाः श्रुतवताम् ।
समीरैरानीता नभसि च परीता जल - कणाः
पुनन्तीहाऽशेषान् अगणित - विशेषान् उपगतान् ॥ ३० ॥

वपुष्मानोङ्कारो लहरिषु च तारोदित - रवे
श्रुतीनामुद्घोषो हृत - हृदय - दोषोऽयमपि ते ।
कृताऽभद्रोद्धारोऽमर - तटिनि ! धारा द्रुत - दया
भ्रमश्चाऽसौ पूरेऽपहरतु विदूरे भ्रम - मतिम् ॥ ३१ ॥

अपास्येमं स्तोकं विभवमपि लोकं न तु चिराद्
उपायातस्याऽन्तेऽमल - मुकुर - कान्ते ! तनुमुचः ।
पवित्रेऽथो तीरेऽमृत - सुहृदि नीरे स्थितवतस्
त्वदीयोऽयं फेनो मम निचितमेनो व्यपनयेत् ॥ ३२ ॥

निष्ठा - निमित्तोदित - नेत्र - नीरैर्
उपासिताऽसौ उपकल्पिताऽर्घ्यः ।
तोष्टूयमानोऽपि चिराय चैवं
सान्निध्यमस्या न किलाऽमुमुक्षत् ॥ ३३ ॥

परं प्रणुनः प्रसभं स पृष्ठे
पार्थाज्ञया पादविकः प्रतस्थे ।
न सत्यसन्धः सुभगम्भविष्णुः
कर्तव्य - निष्ठा - पदवीं जहाति ॥ ३४ ॥

द्वितान् निवेशान् स ततो विलङ्घ्य
 कूलङ्कषाया उपकूलमापत् ।
 श्रुत्वं व यस्या 'यमुनेत्यभिख्याम्
 भवन्ति पुण्याभिमुखा पुमांसः ॥ ३५ ॥

केलि - स्थली कंसकृषः कृपालोर्
 विनिद्रयन्ती वसुधा व्रजस्य ।
 प्रक्षालितैर् या कलुषा परेषां
 शङ्के स्वयं श्यामलतामुपेता ॥ ३६ ॥

कृष्णस्य नीलोत्पल - कान्ति - पाद-
 संस्पर्शनात् तन्मयतामुपेत्य ।
 'धारापि यस्या अविभिन्न - वर्णा
 राधेव कृष्णत्वमुपाजगाम ॥ ३७ ॥

कलिन्द - कन्या करुणाकुलंषा
 सीभिक्ष्य - सन्मङ्गल - सम्प्रसारैर् ।
 देशस्य दारिद्र्यमपास्य दूरं
 क्लेशान् समादाय सहैव याति ॥ ३८ ॥

प्रिये प्रयाते द्विषता दमाय
 वियोगिनीनां व्रज - वल्लवीनाम् ।
 वाष्पाम्बुभिः कज्जलितैः प्रतप्तैः
 प्लुष्टैव कृष्णत्वमुपैत् परं या ॥ ३९ ॥

ततस्तरण्या तरणोस्तनूजां
 नमस्कृतां प्रागपि दूर - देशात् ।
 तीर्त्वा स तावत् त्वरितं तुरङ्गी
 तपोवनात् ततिमाविवेश ॥ ४० ॥

व्याप्ताऽत्र धात्री वट - पिप्पलाद्यैर्
 यज्ञाङ्गभूतैश्च कुशैः पलाशैः ।
 गव्याज्य - हव्यस्य च धूम - भूम्ना
 वितान - वेदी विपुला व्यलोकि ॥ ४१ ॥

१. धारा-राधा-पदयोः अभिन्न-वर्णता = तुल्याक्षरता, पक्षे रङ्गस्याभिन्नता ।

गीतानि सामानि पदे पदेऽत्र
 दिग्देवतान्यप्यनुरञ्जयन्ति ।
 कर्णो पुटीकृत्य पुरः कुरङ्गैः
 पेपीयमानानि पिपासितास्यैः ॥ ४२ ॥

समन्ततः सद्मसु यायजूकैर्
 यज्ञांश - भोगाय निमन्त्र्यमाणाः ।
 देवा न निर्णेतुमलं बभूवुः—
 "किं धाम यायाम च किं च नै"ति ॥ ४३ ॥

कृषीबलैः पुत्रक - निर्विशेषम्
 पुष्टाः ककुद्मन्त इहाऽभितोऽपि ।
 गुल्मान् विषाणैरुदपाटयन् प्राक्
 खुरैः खनन्तो बल - गर्विता गाम् ॥ ४४ ॥

केदार - कोरणेष्विह पूलितानि
 विन्यस्य सस्यानि खल - स्थलीषु ।
 सोभाग्य - वर्णानिव लाङ्गलाग्रैर्
 इला - ललाटे लिलिखुः कृषाणाः ॥ ४५ ॥

करेणु - कल्पाः प्रवितत्य पुष्ठ-
 टङ्गे चलन्त्यो मृदु गोचरेषु ।
 गावो घटोन्नयो घनसार - गौरा
 नितम्बिनी - विभ्रममन्वकार्षुः ॥ ४६ ॥

ययाक्रमं प्राप स तं प्रदेशं
 यः पुण्यतायाः कुरुतेऽपदेशम् ।
 यत्राहवे कोरव - पाण्डवीये
 देशस्य दोर्भाग्यमभूद् विजेत् ॥ ४७ ॥

शौर्यं महः सौर्यमिवाऽस्तमंषीत्
 वैधव्यमापत् कृपणं बधूत्वम् ।
 योधाऽस्त्र - धारास्ववहत् समन्तात्
 सैमन्तिकाऽलक्तक - शोणिमाऽपि ॥ ४८ ॥

स्त्री - बाल - वृद्धाऽस्र - सरित्स्वमज्जद्
 देशस्य दैवं गरिमा च गवं ।
 चितासु पश्चाद् रचितास्वभूवन्
 भस्मावशेषाणि च यौवनानि ॥ ४६ ॥

क्षमाऽधुनाऽप्यत्र 'गत - क्षमा'ऽऽख्या
 हा ! शोणितैः शूर - शिरोमणीनाम् ।
 अभ्युक्षिता नोज्झति शोणिमानम्
 प्रक्षाल्यमानाऽपि पुनः पयोदैः ॥ ५० ॥

पाराशरेणैव महापुराणे
 'गीते'ति नाम्ना कृत - सन्निवेशाः ।
 पुरा मुकुन्दस्य मुखारविन्दात्
 सस्यन्दिरेऽत्रैव मधूपदेशाः ॥ ५१ ॥

क्षेत्रेऽत्र स ब्रह्म - सरोवरादौ
 श्रद्धातिरेकाद् विहिताऽवगाहः ।
 प्रणाम - पुष्प - प्रकर - प्रदानैः
 स्थाण्वीश्वरं साधुतया सिषेवे ॥ ५२ ॥

क्रान्त्वा कियद्दूरमथो कृतात्मा
 सरस्वतीमीक्षितवान् स्रवन्तीम् ।
 याऽसौ प्रकाशा क्वचिदप्रकाशा
 ततान लीलां चिलिमोलिकायाः ॥ ५३ ॥

पिण्डैः पयोभिश्च परैः प्रदानैः
 पेप्रीयमाणाः प्रणयि - प्रदत्तैः ।
 पृथूदकेऽत्र प्रतिपालयन्ता
 प्रेताः परं पुण्य - पदं प्रयान्ति ॥ ५४ ॥

चिताग्नि - तापैः परिबुंहितेव
 प्रेतस्य पीडा - प्रचुरा पिपासा ।
 श्रद्धा - विशुद्धैः शिशिरैश्च तोयैः
 प्रत्तैः प्रतीरे प्रशमं प्रयाति ॥ ५५ ॥

सरस्वतीव द्रवतामुपैता
 तरस्वती प्रावृषि केवलं या ।
 न लुप्यते किन्तु पदे पदे सा
 प्रेतान् दिवि प्रापयितुं प्रयाति ॥ ५६ ॥

साहित्य - सिन्धौ कृत - मञ्जनानाम्
 विद्वज्जनानां रसनाऽग्र - रङ्गे ।
 सोल्लास - लासर् मुखरीचकार
 दिशो दशाऽन्या च सरस्वतीह ॥ ५७ ॥

सुरापगा - सूर्यसुता - सरस्वती -
 तीर्थं त्रयी पुण्य - पयस्विनीनाम् ।
 क्षोणी तले भात्युदिता 'त्रिवेणी'
 बद्धा बधूटी - वपुषीव वेणी ॥ ५८ ॥

कलेर् विलासात् कलुषं कलङ्कर्
 इलातलं निर्मलतां नयन्त्या ।
 आलोक्य कुल्याः स इमाः सुधन्यो
 वीतापदं स्वं कृत्तिनं च मेने ॥ ५९ ॥

द्वित्रेण्वयासीत् स ततो दिनेषु
 पुरोत्तमं ^१ "मालवराजकोटम्" ।
 वीर्याविदानानि निजेन नाम्ना
 व्यक्तं वदद् विक्रम - पूर्वजनानाम् ॥ ६० ॥

समाविशन्नेव स तस्य सीमां
 तूष्णं तुरङ्गादवरुह्य तावत् ।
 दण्डायमानः प्रणिपत्य पूताम्
 प्रवीर - पादौ पृथिवीं चुचुम्ब ॥ ६१ ॥

स आदितोऽद्यावधि भूमिभर्तुः
 प्रच्छन्न - रूपेण निदेश - निघ्नैः ।
 सञ्चार्यमाणोऽभवनि पान्थ - वेषैः
 रारक्ष्यते स्म प्रणिधि - प्रधानैः ॥ ६२ ॥

१. मालवराजकोट (वर्तमान मालेरकोटला) ।

ततः स वामेतर - मार्ग - यायी
 पृथुप्रथं प्राप पुरं 'सुनेत्रम्' ।
 व्याप्तस्य दिक्कीर्तित - शौर्यशीलेर्
 देशस्य यन्मौलि - मणिर् बभूव ॥ ६३ ॥

समन्ततो वर्तमनि चादिगन्ताद्
 ददर्श गच्छन् क्लिशितेक्षणोऽसौ ।
 कंदारिके वात - विधूत - धान्ये
 समुच्छलन्तं हरिताम्बुराशिम् ॥ ६४ ॥

चकाशिरे क्षेत्र - परम्परसु
 सस्यानि सर्वत्र विकासभाञ्जि ।
 समीरणोद्धूत - शिखानि साकं
 नृत्यन्ति मन्ये मुदितैः कृषाणैः ॥ ६५ ॥

वलि हरन्तः स्वयमेव काकाः
 कीराश्च चञ्चूद्धूत - धान्य - शीर्षाः ।
 अकालमागामुकमत्र नाकाद्
 नूनं - न्यषेधश्चल - पक्ष - हस्तैः ॥ ६६ ॥

विश्रामहेतोर् - वट - पिप्पलादेः
 स्थले निविष्टैः पथिकैश्च सोऽन्यैः ।
 उद्गीयमानानि यशांसि भर्तुः
 पिबन् श्रुतिभ्यां नतरां ततपं ॥ ६७ ॥

क्षेत्रेषु साक्षादिव सस्य - लक्ष्मीं
 संलक्ष्यमाणां सकलेऽपि वर्षे ।
 इक्षु - क्षुपाश्चामरतामुपेतैः
 संजीवयामासुरिवाग्रपर्योः ॥ ६८ ॥

न प्रादुरासीन्मनसि प्रसादः
 कस्यापि नालोकि मुखेऽवसादः ।
 अश्वावि सद्मस्त्वपि सिंहनादः
 क्वचिद् विवादेऽपि नाऽप्रसादः ॥ ६९ ॥

१. सुनेत्र = लुधियाना के पास वर्तमान "सुनेत्र" ग्राम ।

तृणीर - गर्भेष्विह ^१मार्गंगास्तु
यतस्ततो वा सुलभा बभूवुः ।
समुद्धि - सम्पन्नतया समन्ता-
न् मार्गंगा दृक्पथमभ्युपैषुः ॥ ७० ॥

अभ्यस्यतेतस्तरवारि - घाता
परत्र लक्ष्यं प्रति वारा - पातः ।
इतः समालोक्यत भल्ल - युद्धं
ततस्तथाऽऽयोज्यत मल्ल - युद्धम् ॥ ७१ ॥

आविध्य वाणैश्चपलं शरव्यम्
अस्मारयत् कोऽपि किलैकलव्यम् ।
दण्डी समाश्रित्य गतं च नव्यं
घातं विरुद्धे विदधेऽन्न भव्यम् ॥ ७२ ॥

तुरङ्गिणां क्वापि मृषा रणानां
धनुष्मतां चाश्रित - वारणानाम् ।
दृश्यानि शौर्यं परिवृहयन्ति
स्पृश्यान्पूर्वार्णि मनोभिरासन् ॥ ७३ ॥

वायो वियद् - वारि - वसुन्धरादौ
वृद्धेषु वामास्वपि बालकेषु ।
व्यलोक्यताऽस्मिन् विषये विचित्रे
बाढं विभुर् विक्रम एव विष्वक् ॥ ७४ ॥

कृपाणिका - कार्मुक - काण्ड - कुन्तैर्
मृद् - दारु - धात्वादि - विनिर्मिताङ्गैः ।
रहो रणो काल्पनिके रता वै
बाला मिथः क्रीडनकैरखेलन् ॥ ७५ ॥

तुरङ्ग - पादातिक - पीलु^२ - मुख्याम्
आश्रित्य रम्यां चतुरङ्ग - खेलाम् ।
वीरा धनुर्वेद - विदो वयःस्थाः
व्यत्याययन्नत विनोद - वेलाम् ॥ ७६ ॥

१. मार्गंगा = शराः ; भिक्षुकाः ।

२. पीलुः = हस्ती ।

अभूदभावो न किलाऽत्र दाना-
याऽऽच्छादनानां न तथाऽदनानाम् ।
निवृत्त - कामेषु समेष्वभावः
परन्त्ववालोक्त्यत दुर्भंगानाम् ॥ ५० ॥

जाते स - शाते^१ च ततोऽर्थि - जाते
याते च निर्मेक्षिकतां स्थलेऽस्मिन् ।
मिथो जनानां 'जयतु प्रजापः'
इत्येव वर्धापन - वाक्यमासीत् ॥ ५१ ॥

सातोद्य - बाद्योन्मद - नृत्य - गीतैर्
लोकैः परस्तात् प्रचुरं प्रसन्ने ।
अन्नैश्च पेयैर् विविधैरमेयैस्
सज्जा व्यवस्थाप्यत तत्र सन्धिः ॥ ५२ ॥

पटवासा न्यखन्यन्त सौधाभासास् ततोऽन्तिके ।
ओर्णांकास्तरणीस् तूणांम् आस्तीर्णा धरणी तथा ॥ ५३ ॥

रेजिरे श्रेणि - बद्धेषु पिनद्धेषु पटैः सितैः ।
फलकेष्वाहितैः फुल्ल - सहितैर् भाजनैर् हितैः ॥ ५४ ॥

भोज्यैश्च चोष्यैश्च लेह्यैश्च दश्यैः पेयैश्च राजिताः ।
राजयो भाजनानां ता जनानामहरन्मनः ॥ ५५ ॥

कुलकम्

लङ्ङू - स्तूपैश्च पूषैश्च नाना-रूपैः सुवासितैः ।
हिङ्गवादि - दत्तधूपैश्च सूपैरज्ञात - नामभिः ॥

मर्च्यैर् व्याप्ता फल - द्रव्यैः सघृतैः रस-सम्भृतैः ।
मरिचादि - मिलच्चूर्णैः पूर्णैर् जीरक - संस्कृतैः ॥

रन्ध्रितैः स्नेह-संसर्गाद् निम्बूकाऽऽम्नादि-^३सन्धितैः ।
^३मिष्टपाकैस् तथा जिह्वोल्लास - दाकैः पृथग्विधैः ॥

-
१. प्रसन्ने । २. हि० अचार । ३. हि० मुरब्बे ।

सदेहैरिव सौरस्यैर् 'अवलेहैरभावि च ।
विन्यस्तैर् भोजनाधारे पटागारे समन्तता ॥ ५६-५८ ॥

मुद्ग - मन्थक - माषैश्च मकुण्ठैश्च मसूरकैः ।
पदं पञ्च - मकाराणां स्वादिम्ना प्रापि संस्तुतैः ॥ ६० ॥

भूसुराऽवनिपेऽन्यस्मिन् पाने चाऽत्र सुराजिते ।
असुराणामिवाऽन्येषां सुराऽऽकाङ्क्षाऽपि नोदभूत् ॥ ६१ ॥

पुलाकैर् मधु - सम्पाकैः को न सर्पिः - सुतपितैः ।
राजिकावर्तैर् 'उपस्कार-सवर्तैर् भवर्तैर् व्यलोभ्यत ॥ ६२ ॥

कपंटाऽनावृताः पट्टे पपंटा विविधा वटाः ।
पत्र - वेढमिकासु^३ तत्र रेजिरे 'वेसनास्तराः ॥ ६३ ॥

शोभना रुच्य - रूपत्वाद् द्राक्षा - सम्पर्क - लोभनाः ।
आ - मुखात् पूर्ण - 'संयावाः शरावाश्च बभासिरे ॥ ६४ ॥

'कटोरापूरितैर् यूर्षः पीयूषैरवधारितैः ।
अमुच्यताऽभितो बाष्पो व्यञ्जनैश् चित्त-रञ्जनैः ॥ ६५ ॥

सुखायाऽक्षगोरभूद् दूराद् मुखायाऽऽस्वाद - दायकः ।
घनीभूत - पयःक्षोदस् सामोदस् तपंको नसो ॥ ६६ ॥

सद्यो धेनुक - जन्येन स्तन्येन परिकल्पितम् ।
पायसाद्यं बभौ खाद्यं केविका - सार - वासितम् ॥ ६७ ॥

दर्शनाज्जनिताह्लादैर् वातादैर् निस्त्वचीकृतैः ।
खचिता निचितास् तत्र रचिता मुद्ग-पिण्डिकाः ॥ ६८ ॥

अग्निष्टं साधितं मिष्टं संसृष्टं लवणेन वा ।
इष्टैर् घृष्टैश्च सम्पिष्टैर् भृष्टैर् मृष्टैश्च वस्तुभिः ॥ ६९ ॥

आद्यानीहैवमाद्यानि लोभयन्ति विलोचने ।
समस्तान्यपि वस्तूनि क्षोभयन्ति स्म मानसम् ॥ ७० ॥

१. हि० चटनियां ।

२. हि० मसाला ।

३. हि० पती ।

४. हि० बेसन ।

५. हि० हलवा ।

६. हि० कटोरा

श्रीका नाकादिवानीतास् तारणीः पारणीश्च केचन ।
आस्वाद्यैव निगाद्यानां खाद्यानां तुलनामयुः ॥ ७१ ॥

नैकभेद - रस - प्राणैः प्रपारणीः रुचि - वर्धनैः ।
आकृष्यन्त समे काच - कलशस्थैश्च काञ्चिकैः ॥ ७२ ॥

सृक्किणी लेलिहानाश्च लोका लालाप्सुताननाः ।
बुभुक्षिता अपेक्षन्त कोष्ठ - सन्धुक्षितान्नयाः ॥ ७३ ॥

विकीर्णो भाजनोद्गीर्णो वाष्पो वातोर्मि - वेपितः ।
कण्डूल - मानसान् कुर्वन् भक्षकान् ध्रुवमाह्वयत् ॥ ७४ ॥

युग्मकम्

१गर्गरी - २गडुकी - ३पात्र - ४पातिली - ५स्थगनोत्थिता ।
सङ्घर्ष - जनितो नादश्च ६चमसैर् वा ७कडच्छकैः ॥
जनानां कर्षणां चक्रे सज्जानां सह - जग्धये ।
वर्धयन् हृदये भूयस् तर्षणां च प्रहर्षणम् ॥ ७५-७६ ॥

उपविष्टे जने रीत्या परिविष्टे च भोजने ।
विधाय वन्दनं वेगाद् आस्कन्दनमिवाऽभवत् ॥ ७७ ॥

निगलन्त इव प्रेष्ठं श्रेष्ठं यत् तच्च खादकाः ।
केचित्तु विघ्नित - ग्रासान् श्वासाश्चाऽप्यभिमेतिरे ॥ ७८ ॥

युग्मकम्

अदनैर् मिलितैर् दिष्ट्या स्वादुता - सदनैरिह ।
अपिष्टैः रदनैरिष्टैर् ओदनैश्च प्रमोदनैः ॥
हरं पोष्यमाणस्या नैके मौक्यमशिश्रियन् ।
भक्षणाय मुखं, नेदं भाषणायैति वेदिनः ॥ ७९-८० ॥

तर्षणां रसनायाश्च सुवासस्य समर्पणम् ।
कस्य किं प्रीतये रस्यं शस्यं नान्नमकल्पत ॥ ८१ ॥

१. हि० गागर । २. हि० गडुवी । ३. हि० परात । ४. हि० पतीला ।
५. हि० डक्कन । ६. हि० चमचा । ७. हि० कडछी ।

मुद्रितास्येषु गण्डूषी - कृतं तोयं मुहुर्मुहुः ।
अनेके मन्द्र - नादेन ततस्तूरांमधूरांयन् ॥ ८२ ॥

अङ्गुली - कूर्चकैः प्रायः पर्यमार्जन् यतस्ततः ।
अशनैः कश्मलान् केचिद् अ - शनैर् दशनास्तदा ॥ ८३ ॥

लीढोष्ठा रसनाग्रैश्च वसनान्तैरशोधयन् ।
सिक्तान्यास्यानि केऽप्यत्र गण्डूषान्तेऽप्रपाणिभिः ॥ ८४ ॥

चिनोदाऽऽलाप-सम्पन्नाऽवसन्ताऽभूत् कथञ्चन ।
सविशेषा चिरादेषा ततः खादत - मोदता ॥ ८५ ॥

तनोऽभिसायं वदनानि पुंसां
मह - प्रतुष्ट्याऽरुणिमानमीयुः ।
परं नभो लोहितिमाऽभिलिप्तं
सर्वाङ्ग - सम्प्रीतिमिव व्यतानीत् ॥ ८६ ॥

सायन्तनोऽभून् स शोणिमा खे
तारापतेर् द्राक् परमागमिष्णोः ।
सभाजनार्थं विबुधैः सुशोणम्
आस्तीर्णमत्रास्तरणं बभासे ॥ ८७ ॥

“आशा मे भवता प्रभावमहसा साऽऽदित्य ! सम्पूरिता”
मत्वेत्येव कृतज्ञतां प्रथयितुं काङ्क्षन् निशानायकः ।
मुक्ता-रत्न-सहस्र-तारक-भृतं स्थालं नभोनामकं
दित्संश्च प्रणयोपहारमिव तत् पश्चादधाब्द रवेः ॥ ८८ ॥

इति श्री - वसन्तराम - पाराशर - तनुजनुषा, कविरत्नादि - विवि-
विरुदभाजा, डॉ० श्यामदेव - शास्त्रिणा - पाराशरेण प्रणीते
‘त्रिवेणी’ इत्यभिख्ये महाकाव्ये ‘मातृगुप्ताभिषेक-
वर्णनम्’ नाम चतुर्दशः सर्गः पर्यवसितः ॥

□

[क्रमशः]

१९४

डा० श्यामदेवः पाराशरः
२२३ - हरिनगरम्, होशियारपुरम् (पं०)

(पञ्चदशः सर्गः)

नीचैः पतिताः पदयोर् यस्य कृपालोर् विभीषण-प्रमुखा ।
उच्चैः पदमुपयाताः स जयति रामो जगत्प्राणः ॥ १ ॥

ब्राह्मं मुहूर्त्तं रह्यन् प्रमादम्
प्रतीक्षमाणश्च न तूर्यं - नादम् ।
स्नाता स प्राता - स्मरणीय - नामा
सन्ध्यामुपासिष्ट शुभैरवन्ध्याम् ॥ २ ॥

देवर्षि - पित्रादिक - तर्पणान्ते
कृत्वाऽन्य - कृत्यानि च नैत्यिकानि ।
चिकीर्षुको द्युस्तन - कार्यशेषम्
प्रास्थानमेषीद् भूतकाऽनुयातः ॥ ३ ॥

कृताऽह्णस् तत्र स मन्त्रि - बद्धैर्
उत्थाय चाऽन्यैरभिवन्दितः सन् ।
पुर - प्रवेशाय ततोऽनुवारं
सम्प्राप्यंताऽद्याऽऽस्ययिकाय सर्वैः ॥ ४ ॥

आहूय दूतं त्वरया परञ्च
धर्म्यं कृतज्ञत्वं - वशंवदोऽसौ ।
रत्नोपहारान् प्रतिपाद्य पार्श्वे
व्यसर्जयद् विक्रम - भूमिभर्तुः ॥ ५ ॥

महाहं - मुक्तामणि - रूपमेतद्
उपायनं प्रत्तमवेक्ष्य भर्ता ।
मा मंस्त माऽलं द्रविणोन्मदिष्णुम्
इत्याकलय्याऽथ स संलज्जे ॥ ६ ॥

१. परमावश्यकाय ।

प्रदेश - सम्पत्त्यनुरूपमेव
यद्यप्यहो ! प्राभृतमेतदासीत् ।
स स्वामिनस्तां समतां तु मत्वा
स्वं सर्वथा पातकिनं विवेद ॥ ७ ॥

आहूय दासानपरान् स तस्मात्
सामान्य - मूल्यानपि सङ्गतार्थान् ।
श्रद्धाऽर्हणीयानुपहार - भूतान्
सम्प्रेषयामास बहून् पदार्थान् ॥ ८ ॥

कौशेय - वासांसि सकम्बलानि
क्षौमाणि चौराणि च तारवाणि ।
विष्वक् - फलोत्कीर्ण - लता - द्रुमाणि
पौष्पाणि पात्राणि च दारवाणि ॥ ९ ॥

आदित्य - रूपाय च सप्त सप्तीन्
कस्तूरिका - केसर - वासनानि ।
१वानानि चाऽक्षोट - मुखानि २वाना-
न्यन्यानि भूयांसि तथा फलानि ॥ १० ॥

दातुर् दया - दक्षिणतादि - दिव्य-
गुणान् स्मरंस्तस्य च विक्रमस्य ।
पद्यान्युदश्रुः स्वयमेव पत्रे
विलिख्य नैजं प्रजिघाय भृत्यम् ॥ ११ ॥

कृतज्ञता - व्यञ्जन - पेशलेषु
स्नैग्येन सिक्तेषु तथाऽश्रु - लेशैः ।
पद्मेषु नूनं हृदपि स्वकीयं
स प्राहिणोत् प्राभृतवन् महात्मा ॥ १२ ॥

“स्वामिन्नहं यं तिमिराऽन्धितस् सन्
महामणिं लोष्टमिति व्यजानाम् ।
तेनैव तावत् तिमिरं निरस्य
सोऽहं ३कदर्थोऽपि कृतोऽस्मि सार्थः ॥ १३ ॥

१. शुष्काणि ।

२. वन्यानि

३. निरर्थकः ।

भूभृद् - वरः कण्टक - शूल - कीर्णो
 योऽवेदि पाषाण - मृदा चयः प्राक् ।
 १गर्भं - स्फुरत्काञ्चन - कन्दरो ऽद्य
 मृधेन सम्प्रापि स रत्न - सानुः ॥ १४ ॥

नाऽवेदिषं विप्लुत - चेतनोऽहम्
 अलौकिकं स्पर्श - मरणं महत्त्वम् ।
 तद् येन साधारण - गौरवं
 सत् कालायसं काञ्चनतामुपैति ॥ १५ ॥

आदित्यमुद्दीपितमाह दीपम्
 बालो विधुं क्रीडनकं तथा यः ।
 दोषाद् दृशोः कापयमभ्युपेतो
 हे नाथ ! बालः किल सोऽहमेव ॥ १६ ॥

त्वयेश्वरेणेश्वर एव देशे-
 ऽनुक्रोश - शीलेन निवेशितोऽहम् ।
 आत्मेति मत्वा विहितोऽस्म्यधन्यः
 सोभाग्यभाजां धुरि कीर्तनीयाः ॥ १७ ॥

ईशो हृदि स्थास्तुतया भवान् मे
 शिवङ्करो यद्यपि बवृतीति ।
 तथाऽपि दुर्देव - वशात् समक्षं
 सन्दर्शनैः सम्प्रति वञ्चितो ऽस्मि ॥ १८ ॥

वसुन्धराऽऽखण्डल ! मण्डलेऽस्मिन्
 का जागरूके त्वयि दण्डधारे ।
 निसर्गं - सम्पाति - कृपा - फटाक्षे
 स्यात् सम्प्रवेष्टुं विपदुन्मुखाऽपि ॥ १९ ॥

तस्मात् प्रजानाथ ! कृताञ्जनाः
 हस्ताऽवलम्बेश्च समेधमानाः ।
 त्वद्गौरवोत्सङ्गमुपेयिवांसो
 वयं न बाला इव चिन्तनीयाः ॥ २० ॥

१. काञ्चन-कन्दरः=स्वर्ण-खनिः ।

प्रकिञ्चनः कञ्चन किञ्चुरस्ते
 यः पूर्वमासीद् प्रहरीति वित्तः ।
 गतोऽपि तेऽनुग्रह - भाजनत्वं
 स्वामिन् ! स एवाऽद्य तयैव चाऽस्मि ॥ २१ ॥

ईशाय नो किञ्चिदपि प्रदानुम्
 ईशा यद्यर्थं कृपणा वयं स्मः ।
 नूनं तदेतद् नृप ! भक्त्यनूनं
 जानीहि पत्रं च फलं च मूनम् ॥ २२ ॥

खातः क्व दीनः क्व तथा नदीनः
 क्व ग्राव-लेशः क्व धराधरेशः ।
 तथाऽप्यधीनः स्मृतिमात्मनीनः
 नेयो विनेयोऽस्मि कथान्तरेषु ॥ २३ ॥

इत्यथावर्तिते पत्रे पतदथु - मिषा तदा ।
 प्रहितं तस्य दृष्ट्याऽपि भावनोपायनं पृथक् ॥ २४ ॥

ततो भरद्भिर् जयकार - नादैः
 खं खण्ड्यद्भिर् धरणी च पादैः ।
 सैन्यैः प्रसन्नैः परिवेष्टितः सन्
 स राजधानीं प्रति सम्प्रतस्थे ॥ २५ ॥

शूत्कारिणः शीलित - शील - शृङ्गाः
 संस्तभ्यमानाः सरलैः सरण्याम् ।
 करम्बिताः केसर - सौरभैश्च
 विष्वग् बबुः सीकरिणः समीराः ॥ २६ ॥

प्रोष्वैः - प्रदेशाद् धरणी - धराणाम्
 पुरा पतन्तः प्रचुराः प्रपाताः ।
 पयोधरेभ्यः पयसः स्रवन्त्यो
 धारा अभ्रासन्त बसुन्धरायाः ॥ २७ ॥

१. नदीनः=समुद्रः ।

क्वचिच्छतघ्नीव महाहिमानी
 द्रोणीस्तथा ग्रामटिका दिगन्ते ।
 विधूनयामास निपात - घातैर्
 विभीषयन्ती च महानिनादः ॥ २८ ॥

अभ्रा अदभ्रा उपगम्य शुभ्रा
 मलापहाभाश्च विरोपरार्थम् ।
 प्रविश्य शैल - क्षत - खातकादौ
 समानि चक्रुर् विषम - स्थलानि ॥ २९ ॥

उपेत्य सूक्ष्माऽम्बुमुचाऽध्विनागं
 वन - स्थली काऽप्यवगुण्ठयमाना ।
 भृत्तरिमीक्ष्येव बभौ स्व - गात्रं
 लज्जा - पटेनेव निगूहयन्ती ॥ ३० ॥

विस्तार्य शाखाऽग्न - भुजाश्च देव-
 दारु - द्रुमास् तत्पथ - पार्श्वं - रूढाः ।
 स्तब्धा अतिष्ठन् परिरिप्सयाऽस्य
 देवस्य सुस्वागत - कारिणः किम् ? ॥ ३१ ॥

ददर्श सोऽद्रीन् पुरतो विभिन्न-
 वर्याऽश्म - रेखाऽङ्क - लसन्नितम्बान् ।
 ध्रुवं धरायाः कृपया धरायास्
 तापाऽपहाराय निबद्ध - कक्ष्यान् ॥ ३२ ॥

तार - स्वरेणाऽप्रतिमां समृद्धिं
 जेगीयमाना इव मण्डलस्य ।
 नानद्यमाना भ्रूर - निर्भरिण्यः
 प्रामोदयन् पार्थमिसं पदव्याम् ॥ ३३ ॥

कूलङ्कषा - मूलक - निर्भराराणां
 कोलाहलः कोऽपि कलः ककुप्सु ।
 तन्मण्डलाऽवग्रह - वारणार्थम्
 अमोघ आसीदभिचार - मन्त्रः ॥ ३४ ॥

१. हि० = मरहम् ।

स्तुताः सिताऽऽर्चैः क्वचिदद्रि - मध्ये
निपीडिताः क्वापि तुषार - भारैः ।
चीत्कारिणो द्रुद्रुवुरम्बु - धाराः
विदाय - वाचं यदि वा ब्रुवाणाः ॥ ३५ ॥

एको ऋरोऽद्वेरुदरं विदायं
निष्क्रम्य चेष्टत् कुटिलं विसर्पन् ।
वल्मीक - निर्गामुक - शुभ्र - देव-
सर्पस्य लीलां सुतरामुवाह ॥ ३६ ॥

अधित्यकास्वप्न तुषार - भित्तिम्
वेगेन वात्या पुरतो नुदन्ती ।
अनीनशद् हा ! जड - चेतनानि
मूर्त्तव रौद्री प्रलयङ्करी भ्रूः ॥ ३७ ॥

हिमावृता भूर्ज - मुखा द्रुमाश्च
नैश्चल्यमाप्ताः कटक - स्थलीषु ।
प्रवात - घातात् त्रसुरा इवाऽद्वेर्
हृदोपगूढा अभवन् विदूरे ॥ ३८ ॥

हैयङ्गवीनोपमिता हिमानी
शैलस्य नैव व्यगलत् तदानीम् ।
जाड्येन लोकं विफलं विलोक्य
परं तदीयं दयया द्रुतं हत् ॥ ३९ ॥

लेखा जलानां विधि - लोक - तुल्य-
तुङ्गाऽद्रि - शृङ्गेभ्य उपाव्रजन्त्यः ।
देशस्य भाले विधिना कृताऽङ्काः
सीभाग्य - लेखा नियतं बभूवुः ॥ ४० ॥

हिमोत्करस् तूल - करणायमानः
पपात मोलो गुरु - भूभृतोऽस्य ।
मोलो सहर्षं नव - भूभृतश्च
लोकर् विकीर्णं शुचि - पुष्पवर्षम् ॥ ४१ ॥

१. त्रसुराः=भीताः ।

मदाऽभितापाऽऽकुलिता इवोच्च-
 काचाभ - नीहार - शिलास्थलोषु ।
 ध्रुवद्वन् पुष्कलकाश्च भीता
 वेगं मिमाना इव मारुतस्य ॥ ४२ ॥

वनोषधि - घ्राण - मदोद्धतः सन्
 स्वलद्गतिर् नैकविधं प्रसपन् ।
 लाम्पट्यमाविष्कुरुते स्म वातः
 परामृशन् कूट - कुचान् घरायाः ॥ ४३ ॥

द्रुत - स्रवद् - हैमजलाः प्रकाण्ड-
 रन्ध्रषु कूजद् - विहगा द्रुमाश्च ।
 रोरुद्यमाना इव तत्र नैशीम्
 आवेदयन् शीतिम - वेदनां स्वाम् ॥ ४४ ॥

एवं बृहद् - वाहन - सन्निषण्णो
 दृश्यानि पश्यन् विविधानि मार्गे ।
 ग्राम्यान् स्मितैः प्रत्यभिनन्दयन् स
 पुरस्य सीमा निकषाऽभ्युपैषीत् ॥ ४५ ॥

एकत्रिता राज - सभाजनाय
 सम्मदंमेकत्र जना अवापुः ।
 परत्र चाऽऽरामतटाऽयनादी
 उद्वेलितो मञ्जिम - सागरोऽभूत् ॥ ४६ ॥

अनन्य - सामान्यमिहैन्दवं तं
 बाला दधुः कञ्चन रूप - राशिम् ।
 यासामहम्पूविकया दिदृक्षा
 विलासिनो लालसतामनैषीत् ॥ ४७ ॥

नूनं स नेदिष्ठ - नग - स्थलीभ्य
 आदाय नीहार - शिला विरिञ्चिः ।
 वेदग्न्यवान् निर्मितवान् सजीवा
 वामा इमा याः सितिमाऽभिरामा ॥ ४८ ॥

१. कस्तूरिका-मृगाः ।

कपोल - पालीषु वराङ्गनानाम्
 श्रोष्ठेषु चेतसु च पाणि - पादे ।
 फलेषु सर्वत्र दलेषु चाऽस्मिन्
 रागस्य साम्राज्यमिवाविरासीत् ॥ ४६ ॥

स्पर्शोऽपि वैवर्ण्यमुपेयिवांसि
 पुष्पाणि बालाङ्क - तपःसहानि ।
 नितम्बिनीनां वपुषां यथाथं
 न सोकुमायणा तुलामुपैषुः ॥ ५० ॥

सर्वं सलीलं समभूत् - सुरम्यं
 तासां न रूपेष्विह तारतम्यम् ।
 पश्यन्निमी वा सुभगोऽपि वा तां
 नव्योत्सवोत्सासमिवाऽऽयगच्छत् ॥ ५१ ॥

आ - पादशीर्षाल् लवणमिन् लीनास्
 ता वीचयो विभ्रम - वारिराशेः ।
 हर्षं - प्रकर्षाऽश्रु - निमग्न - नेत्रान्
 व्यधुः प्रदेशान्तर - पान्थ - सार्थान् ॥ ५२ ॥

मनोज्ञता - न्यक्कृत - देवदारा
 माराऽस्त्र - धारा इव तास् तरुण्यः ।
 कटाक्षितान् प्राक् सुकृतां कुमारान्
 नेत्र-त्रिभागेण ततोऽभ्यपश्यन् ॥ ५३ ॥

सञ्चारिणी मोहन - बल्लरीह
 सोन्दर्यं - सीमेव कुमारिकका ।
 दध्रे कुचो मङ्गल - कुम्भ - कल्पो
 हृदि प्रवेशाय मनोभवस्य ॥ ५४ ॥

सोन्दर्यं - सारेण विनिर्मितायां
 यस्यां वशीकार - विलक्षणायाम् ।
 अवश्यमुवंश्यपि विश्वकर्ता
 सृष्टा तदुच्छिष्ट - खलेन साऽभूत् ॥ ५५ ॥

१. नव्यः = नूतनः ।

२. कटाक्षेण ।

लावण्य - सर्गस्य विधातुरस्या
 निधान - भूमाविव कल्पितायाम् ।
 रम्भादि - निर्माण - विधि - प्रयासो
 यथार्थतोऽभादनुवाद एव ॥ ५६ ॥

सद्यस्क - कोमार - परिष्कृतैका
 प्रोढिम्नि चाऽन्या सुरसत्वमाप्ता ।
 लीला - स्मितः काऽपि समुल्लसन्ती
 मनो मुनेश्चाऽपि तृणीचकार ॥ ५७ ॥

काचिन् नवोढा सुलभाऽतिलज्जा
 सभ्रूविलासं समवेक्ष्य तिर्यक् ।
 आप्याययच् छ्रोत्र - पुटान् कयाऽपि
 वाचाऽधर - स्पर्श - सुघ्राद्रेयेव ॥ ५८ ॥

तद् - गल्लयोः पद्म - पुटाऽनुरूपो
 कूपो शरावाविव शीघ्र - गर्भो ।
 धन्यस्य कस्याऽपि हि चुम्बनार्थं
 धात्रा कृते न्याय्य - पदस्य चिह्ने ॥ ५९ ॥

कर्णामृतं नाम बभूव यस्याः
 कन्दर्प - सम्बोधनमेव किञ्चित् ।
 दीप्ताचिरासीच्च तदङ्ग - कान्तिस्
 वाता ततः शील - तृणस्य कोऽत्र ॥ ६० ॥

वाढं नवोढाऽभिनवं स्मरस्य
 विजृम्भितं व्यज्य विलास - हासैः ।
 अमोघमाकर्षण - मन्त्रमेवा-
 ऽलङ्कार - भङ्गार - मिषात् पपाठ ॥ ६१ ॥

नारीत्वमाप्ता शशिनः प्रभेव
 लोकैक - लावण्य - निवास - भूमिः ।
 शरीरिणी वा सुकुमारताऽसौ
 दिव्योषधिर् विश्व - विमोहनेऽभूत् ॥ ६२ ॥

१. प्रोढिम्नि = पूर्णे यौवने ।

पद्म - प्रसूनाद्युपमान - भाजा
प्रत्येकमङ्गेन च काऽपि तन्वी ।
दृष्टोः पुरस्तात् प्रलयं नयन्ती
स्मराऽस्त्रशालेव बभावनन्ता ॥ ६३ ॥

रूपेण केनाऽपि विलक्षणेन
धात्रा कृताऽभूत् तरुणीह काचित् ।
तां दिक् - चतुष्के प्रशिशंसिषन् स
नूनं प्रपन्नश्चतुराननत्वम् ॥ ६४ ॥

पीतेन हाला - चषक - द्वयेन
द्वित्वा मदान्दोलित - मानसाः स्युः ।
पक्ष्म - द्वये तून्नमिते तयेदम्
प्रेङ्खोलितं भूतलमेव चाऽभूत् ॥ ६५ ॥

युग्मकम्

रम्भोरुरेका चरणाऽरुणिम्ना
सरोज - सौभाग्यमुपेक्षमाणा ।
सौन्दर्यं - दृष्ट्वाऽमर - कन्यकाना-
मतिद्वयी मूर्ध्नि पदं चकार ॥
श्रोतुं गिरोऽस्या मधुसात्कृतास्ताः
करां - द्वयीमप्रचुरां विदित्वा ।
“विधेहि नः श्रोत्रमयं शरीरम्”
इत्यर्थयन्ते स्म विधिं कुमाराः ॥ ६६-६७ ॥

श्रीः रूपिणी कैरव - काननानां
सम्पिण्डिता काचन कोमुदी वा ।
रगाद्भिरत्राऽऽभरणाः स्व - रूपम्
उद्घोषयामास जगद् - विजेतृ ॥ ६८ ॥

वाराः पटोश्चाऽपि धनुर्धरस्य
कामं न विध्येत कुतोऽपि लक्ष्यम् ।
तस्यास्तु काक्षीर् विहता अमोघैः
कङ्काल - शेषास् तिलशोऽन्नियन्त ॥ ६९ ॥

पुष्पः पिशाङ्गीश्च परिच्छदश्च
प्रसाधिता विभ्रम - चञ्चलाऽन्या ।
अलुप्त - शीला तरुणी 'तदात्वे
रेजे परीता मदनाग्निनेव ॥ ७० ॥

तरङ्गिता काऽपि बलि - त्रयेण
दृशो भृशं शीतलतां नयन्ती ।
इन्दीवराक्षी समभूद् विलासा-
ऽवगाह - वापी मदन - द्विपस्य ॥ ७१ ॥

कूटाऽधिरूढ - द्युति - दर्शनीया
काचिच्चरिष्णुः स्मर - सम्पदासीत् ।
भयातिरेकादिव लम्पटेभ्यो
मुहुर् मुखं या स्थगयाम्बभूव ॥ ७२ ॥

राकापतेर् बिम्बमवेक्ष्य लोकः
पश्चात् क्षणं पश्यति विश्वतस्तत् ।
तदाननं वीक्ष्य तु निद्रितोऽपि
विलोकयामास तदेव नित्यम् ॥ ७३ ॥

बभूव सा तूत्कलिका दिदृक्षोः
प्राक् प्रेक्षकस्यात्तिरनन्तकाला ।
द्रष्टुः परा दिव्य - सुखाऽनुभूतिर्
उदासिनो दुर्गतिरेव साक्षात् ॥ ७४ ॥

सृष्टिर् नवा विश्वसृजो त्रिचित्रा
काचित् कुडी कुञ्चित - काक्ष - पाशैः ।
गृहोत्कता - वेगवतोऽपि लोकान्
चिराय चक्रे किल कीलिताङ्गान् ॥ ७५ ॥

सौवर्णं - भूषा च सुवर्णं - मूर्तिर्
भङ्ग्या सुमैः संस्कृत - केश - कूर्चा ।
चित्राऽम्बरा चित्र - कलेव चैका
चित्र - स्थितान् 'सारणिकानकार्षीत् ॥ ७६ ॥

१. वर्तमाने ।

२. पान्यान् ।

ज्योत्स्नाऽवदार्तर वसनैः पिनद्धा
चान्द्रीव मूर्तिर् वसुधाऽवतीर्णा ।
केनाऽपि चाऽस्पृष्ट - तनुः कुमारी
पीयूष - वृष्ट्या नयने सिषेच ॥ ७७ ॥

सा प्रीति - हृती कुटिला स्व - दृष्टि
चिक्षेप यस्यां दिशि चारु - शीला ।
चेतांसि मुग्धानि चकार तस्यां
लीलाजुषा मन्थरितेन्द्रियाणि ॥ ७८ ॥

अस्त्रीकृता स्त्री कुसुमायुधेन
तत्राऽभवत् काऽप्युपमान - बाह्या ।
एकाऽप्यहो / या नयनाऽयनेन
विवेश सद्यो हृदयेषु पुंसाम् ॥ ७९ ॥

सुवर्णा - रूपाभरणोज्ज्वलाऽन्या
कन्दर्प - सम्पत्ति - निधान - भूता ।
लावण्य - लुण्ठाक - क्लृप्ता विविक्ते
लाम्पट्य - वृत्त्या प्रतिपाल्यते स्म ॥ ८० ॥

आरामिका पुष्पचय - प्रवृत्ता
कुञ्जे ध्रुवं कङ्कणा - किङ्किणीनाम् ।
ववराणस्य 'कूटेन जगाविहैका
प्रवासि - पेयं मदनाऽवदानम् ॥ ८१ ॥

काञ्ची - ववराणसास्त वराङ्गनाया
विक्षोभमन्तःकरणेषु तन्वन् ।
स्वाऽपूर्वं - रूप - प्रतिमल्लतायै
आहूतिरासीज् जयघोषणा वा ॥ ८२ ॥

एका सिता राजत - सूक्ष्म - पत्र
परिष्कृता पायस - पिण्डिकेव ।
स्नानार्द्र - सक्ताशुक - दर्शनीया
लालायितान् लालसकांश् चकार ॥ ८३ ॥

१. व्याजेन ।

विक्षिप्य काक्षान् परितस् सलोलम्
फुल्लोत्पलं कापि जगच्चकार ।
न्यासस्तथाऽन्या पदयोः पृथिव्या
सरोजिनी - राजिमिव व्यतानीत् ॥ ८४ ॥

अद्भुत - नीहार - समीर - शीतात्
काये कुमार्याः - पुलक - प्रभेदः ।
उद्भिद्यमान - स्मर - बीज - जातः
प्ररोह - पुञ्जः स्फुटमावभासे ॥ ८५ ॥

धेलोच्छलन्नूतन - योवनाया
वेणीद्वयं नो हृदि लम्बमानम् ।
नागी - युगं वै कुच - कुम्भ - गुप्तं
तच्छील - सौभाग्य - निधि ररक्ष ॥ ८६ ॥

याऽक्षणोर् विलासोर् मृदु-कुञ्चनाद्योर्
अलम्बला जेतुमिमां त्रिलोकीम् ।
स्वः - स्त्री कथं नाम तयाऽनिमेषा
१तौल्यं भजेत् प्रस्तर - पुत्रिकाभा ॥ ८७ ॥

स्मरस्य संमोहन - सायकोऽस्याः
कायो विरिञ्चेः रचना - प्रपञ्चः ।
दृशोश्च वर्षो हिम - बालुकायाः
श्री - ह्री - भरान्मन्थरतामुपैषोत् ॥ ८८ ॥

कण्डूयमानोरु - तटं कुमारी
काचिन्नवा काचमयाऽङ्गुलीभिः ।
स्मरस्य २चाऽप्यक्षमिराणो न हा ! कान्
नित्ये कृपा - भाजनतां वराकान् ॥ ८९ ॥

बालात्तपेनाऽपि विशीर्यमाणो
गल्लो पयोज - प्रतिपक्ष - मल्लो ।
सा निहनुवाना वसनाञ्चलेन
बाला अदिम्नाऽपि नमस्कृताऽभूत् ॥ ९० ॥

१. तुलनाम् ।

२. असहिष्णून् ।

वेणी परस्याः पुरतो विमुक्ता
चेष्टा - विलासैर् मृदु वेपमाना ।
अन्तः सुगुप्तं ज्वलतः स्मरान्नेः
साक्षादवालोक्त्यत धूम - धारा ॥ ६१ ॥

लोकोत्तराकर्षण - कारणेन
लावण्य - लेपैर् नव - यौवनेन ।
प्रसाधिता काऽप्यनवद्य - देहा
मुर्धैव मोक्ष्यात् कुसुमान्यचैषीत् ॥ ६२ ॥

बाला ^१वृषस्यन्त्यथ काचिदन्न
सूक्ष्मांशुक - व्यञ्जित - गोप्य - गात्रा ।
वेण्या मृदुस्तज्जघनं स्पृशन्त्या
रज्ज्वेव मुग्धानपि सञ्चकर्ष ॥ ६३ ॥

एकाऽपि खण्ड - प्रलयाय याऽलं
नितम्बिनी काऽप्यनवद्य - रूपा ।
तोये सरस्याः प्रतिबिम्बिताऽसौ
द्वैतं गता वेदमि न किन्तु कुर्यात् ॥ ६४ ॥

एकैकशोऽप्यत्र वराङ्गनानां
गात्रं स्मरस्याऽऽन्नमभून्नवीनम् ।
प्रत्नेषु पञ्चस्वपि सायकेषु
मन्दादरो येन स सम्प्रपन्नः ॥ ६५ ॥

संसार - रूप - प्रभुतां गताभिस्
ताभिर् बलाद् ^१दर्पक - दीपिकाभिः ।
श्रीताः कटाक्षैर् यदि किङ्करीकृताः
लोकास्तदेदं किमु कोतुकावहम् ॥ ६६ ॥

संवीक्षमाणोऽप्यभितो विलास-
लावण्य - लीला द्रढिमाश्चलेन्द्रा ।
निःसङ्गतामेव वशी विरक्तस्
तोयेऽञ्जपत्र - प्रतिमां स तेने ॥ ६७ ॥

१. कामातुरा ।

२. दर्पकः = कामः ।

प्रत्युद्गताभिः परितः प्रजाभिः
 प्रीति - प्लुताभिः परिपूज्यमानः ।
 क्रमात् स तासां हृदयेन साकं
 नवो नरेशो नगरं विवेश ॥ ६८ ॥

पुरा चिराद् भर्तु - वियोग - हेतोः
 'पुरा नितान्तं गतयेव मोक्षम् ।
 स्फीती - भवत्प्रीत - जनोच्च - वाचा
 धाचालताऽलाभि नृपेऽभ्युपेते ॥ ६९ ॥

भूभृद् - दिदृक्षोत्कलिकाऽऽतुराणाम्
 वक्त्राऽम्बुजाताऽऽकुलितैर् वधूनाम् ।
 रथ्याऽऽपणागार - गतैर् गवाक्षैर्
 वपजीयताऽनङ्ग - निषङ्ग - शोभा ॥ १०० ॥

अचेतना येऽत्र सचेतनाश्च
 स्थासन् - स्वभावाश्च चरिष्णवस्ते ।
 महोत्सवेऽस्मिन् विविधैर् विधानैस्
 सर्वेऽपि साहाय्य - कृतो बभूवुः ॥ १०१ ॥

पुनः प्रतिध्वान - मिषा जनोक्तम्
 आम्नेऽद्यद्भिर् जयकार - घोषम् ।
 महीधरैरुच्छ्रित - मन्दिरैश्च
 गुणीकृतं गौरवमुत्सवस्य ॥ १०२ ॥

निष्कासितैरुत्सुक - सुन्दरीणाम्
 मुखारविन्दैस् स्तवकायमानान् ।
 आदाय सोधानि तदा गवाक्षान्
 स्थितान्यभूवन्नभिनन्दनाय ॥ १०३ ॥

गृहा ध्वजैर् घात - विधूयमानैर्
 द्वाराग्र - बद्धैर् व्यजनोपमानैः ।
 सञ्चारिणामुत्सव - यात्रिकाणां
 स्वेदं सखेदं सततं व्यनैषुः ॥ १०४ ॥

१. पुरा = नगर्या ।

मार्गे महीपस्य तथा च मोलो
 विकीर्यं वृक्षाः कुसुमानि तावत् ।
 'देवार्चना - पुण्य - फलाधिकार-
 भाजः प्रयाता इव चारितार्थम् ॥ १०५ ॥

अनुक्रमं सैनिक - सङ्घ - गुप्ते
 श्री - मातृगुप्ते कृतमङ्गलार्च ।
 अन्तः प्रविष्टे सुचिराद् विचेष्टं
 सद्योऽभवद् राज - गृहं सजीवम् ॥ १०६ ॥

विकासयन् कैरव - चक्रवालम्
 उल्लासयन् नीर - निर्धि तदाऽलम् ।
 रेजे श्रितास्तेतर - शैल - सानुः
 सुधाऽभिवर्षी भुवि शीत - भानुः ॥ १०७ ॥

ततः शशि - प्रभा - शुभ्राऽपिधानेनाऽपचारितम् ।
 निःशङ्कं नगरं भेजे निशाङ्के सुख - शायिकाम् ॥ १०८ ॥

इति श्री-वसन्तराम - पाराशर - तनुजनुषा, कविरत्नादि-
 विविध-विरुदभाजा, डॉ० श्यामदेव - शास्त्रिणा पाराशरेण
 संदृष्टे, 'त्रिवेणी' इत्यभिख्ये महाकाव्ये, 'पार्थिव-पुर-प्रवेशो'
 नाम पञ्चदशः सर्गः समाप्तः ॥



१. देवः=राजा, देवता ।

२१०

त्रिवेणी

(षोडशः सर्गः)

आक्रान्तं प्रतिभावता स्थिरतया प्रोच्यं पदं राजताम्
भूयाद् भूय इयं च भूमिरभितः सौवर्ण - सम्पद्भूता ।
उद्बुद्धाः समुपोढ - जाड्य - तमसो लोकाश्च सञ्जानतां
शून्यं च प्रतिभासमानमखिलं पोष्यतां प्रीतिभिः ॥ १ ॥

यशो - महो - दीपित - दिग् - विदेशे
प्राणोपमेऽस्मिन् नृपतावुपेते ।
तमोवृतोऽसौ सहसा प्रदेशः
सचेतनः स्फूर्ति - मुपाजगाम ॥ २ ॥

सानाथ्य - मात्रं स्पृहयालवो जनाः
स - मन्त्रि - सामन्त - गणाः समेऽस्य ।
साहित्य - कृत्या अभवन् विरोध-
राहित्य-भाजः स्थिर-शास्ति-कार्ये ॥ ३ ॥

भाग्योदये सत्यपि साधु - शीलो
ऽनुत्सिक्त-चेताः स्मित-मुग्ध-मूर्तिः ।
अपालयद् बान्धव - निविशेषम्
प्रजाः सदाचार - पथ - प्रवृत्तः ॥ ४ ॥

क्षान्त्या च शान्त्याऽथ च सत्य - सत्त्व-
मुख्यैर् विशेषैः शरणी - कृतेन ।
खर्वी - कृतास् तेन ततश्च सर्वे
ऽप्युर्वी - भूतो भूतल - भूतपूर्वाः ॥ ५ ॥

प्रवर्तयन्नायं - वरैः पुराणैस्
सौजन्य - मार्गे प्रहृते प्रजास्त्रिभिः ।
आदशं - भूतं चरितं दधानो
विवेश भीमा न स पाप - सीमाम् ॥ ६ ॥

१ सूर्येण ; धीमता ।

२. सहायकाः ।

स आत्म - शासी वशिना धुरीणो
 नृपोऽपि नित्ये समयं मुनीन् निर्वृत्ति ।
 उपागमत् संयम - कील - नदं
 न विप्लवं शीलमथाऽदसौयम् ॥ ७ ॥

वाचा कृपा - कोमलया विपन्नान्
 सन्दृष्ट - कष्टः सुखयन् समस्तान् ।
 पात्रे यथा - कालमसाववषण्डं
 देवोऽर्थिताऽर्थान् मघवत्समस्तान् ॥ ८ ॥

स ग्रास - वासो - वसु - वास - दानं
 उल्लासयन् सर्वं - जनान् जितात्मा ।
 प्रपन्न - पीडा - परिताप - हर्ता
 सदाऽर्थं - नैस्पृह्यमलं व्यतानीत् ॥ ९ ॥

मनुष्य - माहात्म्य - महानिधानम्
 पुण्यः प्रजानां पृथिवीं प्रपन्नः ।
 सुप्राप इत्येव स सर्वं - कालं
 न कस्यचिद् दुर्लभ - दर्शनोऽभूत् ॥ १० ॥

गुणाढ्य - सम्मान - करे च विद्या-
 विद्योतकेऽस्मिन् सति विप्रबुद्धे ।
 तुषार - गौरः प्रबभौ प्रदेशः
 सरस्वती - स्नेह - पटान्त - लीनः ॥ ११ ॥

अकंकशत्वाद् मधुसात्कृतानि
 सोहार्द - वात्सल्य - करम्बितानि^१ ।
 आप्याययन् सत्य - जुषोऽमृतानि
 वचांसि कं तस्य न सूनृतानि ॥ १२ ॥

अनन्य - सौजन्य - सुधा - समुद्रः
 स सत्य - सन्धः स्थिरता - सुराद्रिः ।
 प्रावर्तयत् सूक्ष्म - मतिः सती मत्तः
 प्रान्ते व्यवस्था निरुपद्रवाः सुखाः ॥ १३ ॥

१. करम्बितानि = मिश्रितानि ।

यतात्मनस् तस्य समस्त - राज्ये
स्तेयाऽस्तिताऽप्यस्तमुपैत् प्रभावात् ।
न्यर्षेधि येनाऽथ च पण्य - वीथ्याम्
वृथा कपाटावरणं रजन्याम् ॥ १४ ॥

स्वयं सरण्यां स सतां प्रसपन्
व्यतिक्रमं नैव चकार नीतेः ।
प्राज्येऽस्य तस्मान्न कुतोऽपि हन्त !
राज्ये सदाचार - विपर्ययोऽभूत् ॥ १५ ॥

विवेक - वैगुण्यमसौ विमुञ्चन्
नोनुद्यमानः पथिकुद्भिरार्यैः ।
न चाटुकारैर् न विटैर् न बन्दी-
वृन्दैरसद् - वर्त्मनि नेय आसीत् ॥ १६ ॥

स्तुत्यैः स कृत्यैस् समुपेत्य नित्यं
सौहित्यमव्याजमुदात्त - शीलः ।
निःश्रेयसस्याधिगमाय नूनं
निःश्रेयिका साधयति स्म साधुः ॥ १७ ॥

स दर्शनेनैव दरिद्रितानां
हरन्मुख - म्लानिमुदार - चेताः ।
मेने निधिष्वेव न रक्षितव्याम्
भव्या विभूति विभजन् स्वकीयाम् ॥ १८ ॥

शुभार्थिनां हर्म्यं - गतोऽपि गम्यः ।
परैः परोक्षेऽपि बभूव नम्यः ।
प्रसाद - सोम्यं विक्रमं सदाऽऽस्यं
दध्रे दृशाऽन्याश्च नयन् स दास्यम् ॥ १९ ॥

नैष्ठ्यं - लीनाः करुणा - विहीना
व्याधाश्च दीनाऽबल - दत्त - बाधाः ।
निरीक्षिता एव महीक्षिताऽत्र
जाता ग्रहिसा - व्रत - दीक्षितास्ते ॥ २० ॥

१. सोपानम् ।

चित्तेन वाचा क्रियया तथाऽसौ
 क्रूरेऽपि सत्त्वे करुणायमानः ।
 विभूषितो विक्रम - वैदुषीभ्यां
 चक्रे शमैः शीततरं प्रदेशम् ॥ २१ ॥

क्षमा - पतिः कोऽप्यतुलः क्षमावान्
 'अपश्चिमान् दिव्य-गुणान् स बिभ्रत् ।
 नित्यं नवैः सत्त्व - दयाऽवदानैर्
 वपुर् न कस्योत्पुलकं चकार ॥ २२ ॥

सौम्यात्मनः सर्वं - सुखैषिराशच
 तस्याऽनुभावेन जिताश्चिरतनाः ।
 देश - द्विषन्तो विषयान्तरस्था
 वश्या अकिञ्चित्करतामुपेयुः ॥ २३ ॥

लोकैर् व्यधीयन्त तदाऽत्र यागाश्
 छागादि - हत्या - बहुलाः प्रदेशे ।
 भूत्वाऽप्यहो ! निष्करुणाः स्वयं तु
 यैस्तेऽमराणां करुणामकाङ्क्षन् ॥ २४ ॥

विलोक्य तद् 'वैशसमेष भूपो
 ऽनुक्रोश - रूपो मृदु - मानसत्वात् ।
 लोकेऽपि मृगधेऽन्ध - परम्पराभिः
 कुर्वन् कृपां चिन्तयति स्म चित्ते ॥ २५ ॥

"हा ! मेऽधिकारः सकलोऽप्यपार्थः
 कीदृक् किमीयश्च मृषाऽस्मि पार्थः ।
 अद्याऽपि यद् दुःखद एष 'मारः
 प्राप्त - प्रसारः परितः प्रदेशम् ॥ २६ ॥

चित्तेन हिंसा यदि वाऽपि वाचा
 विधीयमाना व्यथते समस्तान् ।
 ता वीक्षमाणोऽपि न वेपते यः
 पुमान् स हेयः पशुवद् गरीयः ॥ २७ ॥

१. उत्तमान् ।

२. हिंसाम् ।

३. हिंसाः

प्राणीह पीडा क्रियया यया तु
यः कोऽपि काल - त्रितये प्रयाति ।
ख्याताऽन्न हिंसा, कुल्लेऽध - माता
निष्कण्टकं या निरयस्य मार्गम् ॥ २८ ॥

संषाऽनृत - स्तेय - परिग्रहादेः
कन्याऽस्त्यनन्याऽभिहिता जघन्या ।
ता यो व्रती मुञ्चति तस्य मुक्ति-
मुक्ता ध्रुवं मुष्टि - गतैव वेद्या ॥ २९ ॥

हिंसा - पिशाची पिशित - प्रियाऽपि
देव्याः स्वरूपं परिधाय सोम्यम् ।
प्रमोहितान् पाप - पथ - प्रवृत्तान्
हा ! ऽऽकर्षंतीयं मृगतृष्णिकाभा ॥ ३० ॥

१मारीव मारी मम मण्डले मा
वचिन् प्रयासीत् प्रथिमानमेषा ।
तस्मात् १क्षयोदकं - घराऽविलम्बम्
उन्मूलनीया विष - वल्लरीव ॥ ३१ ॥

इत्थं व्यवस्थाप्य दृढं दशालुस्
सामन्त - सभ्याऽनुमतः स्व - देशे ।
समादिशद् डिण्डिम - घोषणाभिः
प्रजा अहिंसा - व्रत - पालनाय ॥ ३२ ॥

३अमार - मार्गाऽनुचरोऽमराणां
सम्प्रेरणाभिश्च विदावराणाम् ।
स सोमनस्यं सकलं नराणाम्
माङ्गल्यमच्छच्च चराचराणाम् ॥ ३३ ॥

आदर्श - भूतान् विदधे हितार्थी
यथार्थ - संज्ञान् बहुशोऽव्वरान् सः ।
आमोदयंस्तद् - हविषा दिगन्तान्
आमोदयन् प्राणवतश्च देवान् ॥ ३४ ॥

१. मृत्युः; हत्या । २. विनाश-परिणाम-युक्ता । ३. अमारः = अहिंसा ।

अजात - शत्रोरपि तस्य राज्य-
सीमासु सैन्यास् सततं सुसज्जाः ।
रणेषु वा द्वेषण - मारणेषु
हिंसा अमन्यन्त न मुक्त - शङ्काः ॥ ३५ ॥

अथ प्रजापः सहितोऽल्प - सैन्यैस्
स्वयं गिरि - ग्राम - निवासिनीनाम् ।
साक्षाद् दिदृक्षुः स दशां प्रजानाम्
आटीत् समन्तादपि दीर्घं - दृश्व ॥ ३६ ॥

समन्ततः सन्तत - वल्लि - पाशैः
स राज - मार्षः कवली - कृतानि ।
क्वचिल्लुलोके कुसुमैरनैकैः
केदार - कूलानि विचित्रितानि ॥ ३७ ॥

आ - दृष्टि - तृप्तेः प्रसृति गताभिर्
लसन्महा - शालि - परम्पराभिः ।
मग्नाभिरीषत् सलिले ललङ्घे
स्थलानि सम्यक् सुरभी - कृतानि ॥ ३८ ॥

गच्छन् पदव्यां प्रकृति - प्रियोऽसौ
'उल्लोल' - नाम्नी सरसी ददर्श ।
राजीव - राजी - मुकुलरुरोजैर्
या राजमाना नयने ररञ्ज ॥ ३९ ॥

दिग् - व्यापिनी घुष्करिणी प्रसन्ना
पार्श्वे प्रपन्नान् प्रतिबिम्बिताऽङ्गान् ।
हृदि स्वकीये विनिवेश्य हर्षम्
प्रादुष्करोतीव तरङ्ग - भङ्गः ॥ ४० ॥

प्राञ्चो 'महापद्मसरो'ऽपि तस्यास्
संज्ञा पुरावृत्त - विदो यदाहुः ।
तत्सत्यमेवाऽनुतटं वृतायाः
पद्माऽधिवासैर् अगणोय - पद्मैः ॥ ४१ ॥

१. हि० बुल्लर मील ।

१कारण्ड - २कादम्ब - कदम्बकानां
रुत - चछलैः पुष्करिणी तदाऽसौ ।
आदाय फुल्लानि कुशेशयानि
प्रत्युद्गता स्वागतमित्युवाच ॥ ४२ ॥

तारङ्ग - तोये तरले विलीन-
बिम्बा अमुष्यास् तरवः प्रतीरे ।
बाहूपविष्टाः शिशवो जनन्या
प्रेङ्खोल्यमाना इव लीलयाऽऽसन् ॥ ४३ ॥

व्याजेन सा कैरव - कुदमलानाम्
प्रकाशितोल्लास - विहास - दन्ता ।
३भर्तारमालोक्य पुरोऽभ्युपेतम्
परं प्रसन्ना रमणीव रेजे ॥ ४४ ॥

छायाभिरद्वि - द्रुम - बल्लरीणां
स्वयं प्रकृत्या लिखितेव, कान्त्या ।
व्यडम्बयद् दर्पणा - मण्डिता सा
कलाविदः कांचन चित्र - मूर्तिम् । ४५ ॥

प्रायः प्रजा - प्रेम - परम्पराभिः
प्रोते प्रदेशे परिवर्धमाने ।
खे बिम्बितेऽदृशि जलेऽत्र साक्षाद्
द्यावा - पृथिव्योः परिरम्भ - लीला ॥ ४६ ॥

अनुष्ट - दृष्ट्या रसितानि दूराद्
दिनेऽत्र सुप्तानि सिताऽम्बुजानि ।
ताराश्च मग्ना निशि बिम्ब - रूपा
अचूचुरन् मौक्तिक - मञ्जिमानम् ॥ ४७ ॥

तस्यास् तथा तोय - तले तरन्त्यस्
तता व्रतत्योऽतितरां विदूरम् ।
मातुं वृथैव प्रथिमानमस्याः
कलाज्ञ - सूत्रप्रतिमानमीयुः ॥ ४८ ॥

३. नृपं; पतिम् ।

तटान्त - सङ्क्रान्त - लता - द्रु - पत्रा
मध्ये लसन्मीन - मराल - भूषा ।
सा ^१सूचि - शिल्पा वितता विरेजे
काशमीर - लक्ष्म्या विशदेव शाटी ॥ ४६ ॥

रोचिष्णाबोऽम्भः - करिणका दलेषु
^२पात्री - विशालेषु मृणालिनीनाम् ।
उपायनत्वेन नृपाय दातुम्
मुक्ता इवासन् विधृताः सरस्या ॥ ५० ॥

तारुण्य - लावण्य - तरङ्गिताऽङ्गा
बराङ्गनाः पोत - गृहोपविष्टाः ।
दिवो विमानैरधुनैव तस्याम्
उपागता अप्सरसो यथाऽऽसन् ॥ ५१ ॥

ततः सरस्या ^३दल - नामिकाया
आलोच्य सीमाऽतिग - चाकचक्यम् ।
विवेद चिन्नीयित - चेतनोऽसौ
बापीमिमां नन्दन - काननस्य ॥ ५२ ॥

मीनाऽरविन्दाऽब्ज - मिलिन्द - सेव्या
निघानभूता मदनायुधानाम् ।
सा निष्प्रतिद्वन्द्विक - सोभगाऽऽसीद्
यथार्थं 'मुल्लोल' - सहोदरीव ॥ ५३ ॥

विलङ्घ्य तां ग्रामटिकादिकेषु
पृष्ठ्वा च पुंसां परिहृत्य पीडा ।।
स्थितेऽस्त - मस्ते स गभस्तिहस्ते
विश्रान्ति - हेतोः शिविरं विवेश ॥ ५४ ॥

स ग्रामकाऽऽराम - तटे तदानीं
स्थितेऽध्वंरात्रे सहसा विनिद्रः ।
शुश्राव शासी शिविराऽविदूरे
शार्दूल - शब्दं ककुभः कषन्तम् ॥ ५५ ॥

१. सूचिकर्मद्वारेण पुष्पाद्यलङ्कृता । २. हि० थाली । ३. हि० डल भीव ।

तदोष्ठं - देशाद् विहिताऽवताराः
 शैलेश - चूडा - श्लथ - शुभ्र - हाराः ।
 बभासिरे निर्भर - नीरधाराः
 दिवोऽभ्युपेता इव देवदाराः ॥ ५६ ॥

फेनाऽवदाताः प्रचुराः प्रपाताः
 वज्राहताद्वि - वरा - पट्टिकाभाः ।
 शिखाधृतानां हिम - कम्बलानां
 दशा अदृश्यन्त विलम्बमानाः ॥ ५७ ॥

तस्मिन् दिने कश्चन रक्षि - संन्यः
 शार्दूल - शावो जननी - वियुक्तः ।
 बभ्रम्यमाणो विलपन् वराक
 आवेष्टितः पञ्जरके न्यरोधि ॥ ५८ ॥

भटैः कृपायां कृपणैर् नृपस्य
 रुद्धः स पार्श्वे पट - मण्डपस्य ।
 विडम्बयन् बाल - विडाल - वाचम्
 पोतः प्रयातुं प्रसभं प्रयेते ॥ ५९ ॥

बेभीयमानः सुतरां स शावः
 स्तब्धाक्ष उच्चैःकृत - कणांकोटिः ।
 अनुक्षणां मातरमात्रजन्तीं
 प्रतीक्षमाणोऽनुदिशं ददर्श ॥ ६० ॥

समुक्षिते लोचन - वारिणाञ्जं
 स पिञ्जरे रुद्ध - वपुर् वराकः ।
 प्रतिक्रियायां शिशुरक्षमः सन्
 सङ्घट्टयामास शिरोऽररेण ॥ ६१ ॥

स्तनन्धयो मन्दतया विरावी
 'नर्म्यैर् नितान्तं स खरैर् नखैः स्वैः ।
 मुग्धो मुग्धा लोहमयीः शलाकाः
 मुहुर बिभङ्क्षन्निव वीक्ष्यते स्म ॥ ६२ ॥

१. हि० लचकदार, कुञ्चनशील ।

आह्वानमाक्रन्दनमेतदीयम्
पर्यश्रु कुर्वच्च सचेतसोऽन्यान् ।
श्रुत्वाऽपि यन्त द्रवतामुपेतम्
अयोमयं पञ्जरमेकलं तत् ॥ ६३ ॥

अद्याऽपि पूर्णेन स पान - पात्रे
सैन्यः सदैर्न्यः पयसाऽऽहितेन ।
प्रक्षिन्न - पुच्छश्च विशुष्क - कण्ठ
उन्निद्र आशा - रहितो बभासे ॥ ६४ ॥

संवीक्षमाणा विकला तमेव
वनाद् वनं वेगतं व्रजन्ती ।
दूढ - स्तनी दुग्ध - भरोदयेन
शार्दूल - दारा विललाप भूयाः ॥ ६५ ॥

महीरुहारा मृदु - मर्मरेऽपि
विशङ्कमाना शिशुमभ्युपेतम् ।
सोपेक्षमाणाऽवट^१ - भाट - भुण्डान्
पिपेष पादंर्द्र^२ द्रुनखांश्च लोष्टान् ॥ ६६ ॥

विधाय नीचंर्द्र वदनं विराजः
शृङ्गाणि शैलस्य विधूनयन्ती ।
साऽङ्के क्वचिन् निहनुत-बाल-वत्सा
वनाऽर्वानि चापि जिघत्सुराभात् ॥ ६७ ॥

प्रेष्ठा जविष्ठा प्रतिवाचमेव
पोतस्य पातुं प्रबलाऽभिलाषा ।
पुटीकृतोच्चैःश्वरा - द्वयी सा
पादान् पुनः स्थावरतामनेषीत् ॥ ६८ ॥

अमन्दमाक्रन्दन - नर्दनं तत्
स शृश्रुवान् हन्त ! तदीयमेव ।
सत्त्वाऽनुकम्पी सुकुमार - चेता
बुद्धश्चकम्पे न भयादभिभूतः ॥ ६९ ॥

१. हि० गढ़े-कुञ्ज-भाडियां ।

२. कण्ठकात् ।

स दत्त - करणौ बहिरभ्युपेतः
 स - हेति - हस्तोऽवहितो ऽभिपश्यन् ।
 शुश्राव कञ्चिज् भटिषु भ्रमन्तं
 जन्तुं रुवन्तं यदि वा रुदन्तम् ॥ ७० ॥

जिज्ञासमानोऽयं विसम्ब - वज्रं
 शोवापदं तं विकटं विराचम् ।
 कञ्चिच् समाहूय स रक्षि - वीरम्
 आज्ञापयामास ततोऽनुसर्तुम् ॥ ७१ ॥

प्रत्येत्य स प्राह कृताऽभिवादः—
 “शार्दूल - शावोऽद्य भटैर् गृहीतः ।
 सोऽन्नं च पाश्वेऽस्ति च पञ्जरस्थः
 सैषाऽस्य ‘माऽन्विष्यति तं रुवन्ती ॥ ७२ ॥

एकाधिपत्यं गिरि - काननस्य
 धत्ते बलिष्ठा सहिता स्थ - भर्त्रा ।
 सैषा विशङ्का च विभीषयन्ती
 दृप्ता प्रभो ! नोऽद्य वशङ्गतेति” ॥ ७३ ॥

तद्वाचमाकर्ण्य दयालु - शीलौ
 विचिन्त्य विश्लेष - दशां स्व - मातुः ।
 वात्सल्य - मूर्तिः स्मृत - वत्स - लीलौ
 द्रवीकृतात्मा पुनरावचक्षे— ॥ ७७ ॥

“सा स्वामिनी स्याद् विपिनस्य हिंसा
 मदोदया वाऽप्यदयाऽस्तु कामम् ।
 चित्तेऽनुला कोमलता वहन्ती
 माताऽपि वर्वन्ति हि वत्स - कामा ॥ ७५ ॥

मतीश्वरैर् मूर्तिमती मताऽन्न
 मितैः परस्ताद् यमतैश्च माताऽ
 बाधस्पतेश्चाऽपि गिरा दबीयो
 माहात्म्यमस्याः क्व कथा परेषाम् ॥ ७६ ॥

१. मा=माता ।

माता शिशुं पाययति स्व - रक्तं
 गर्भं प्रसक्तं च पुनः प्रसूतम् ।
 सा स्नेह - रूप - स्तन - दुग्धधारा-
 सूत्रेण बध्नाति विमुक्त - बाञ्छा ॥ ७७ ॥

आजीवनं वत्सलताञ्चलेन
 सन्तापितं तं परिपाति वत्सम् ।
 आकालिकी चाऽस्य चिता निजाऽह्निः
 स्वप्नेऽपि निर्वापयतीव माता ॥ ७८ ॥

तस्माद् विलापी वियुतो जनन्या
 स्तन्याऽभिलाषी वर - वीर ! गत्वा ।
 शार्दूल - शावः स विलम्ब - वज्रं
 विमुच्यतां बन्धनतो वराकः” ॥ ७९ ॥

विसंवदन् धृष्ट - मतिः स आह—
 “स्वैरं समायात्विह पोत - माता ।
 बध्येत सैषाऽपि च वागुरायाम्
 बध्येत वा पञ्जरकोपयाता” ॥ ८० ॥

तथा ब्रुवाणं विकटं भटं तं
 क्षिति - क्षिदेश क्षममाण एव ।
 मेने मनाक् क्षोभित - मानसोऽपि
 नाऽवद्यमेतत् सुलभं जने यत् ॥ ८१ ॥

सजीव - जाते सुतरां दयालुः
 रक्षा - व्रते दीक्षित - पेशलात्मा ।
 प्रक्षिष्ट काक्षेण स रक्षिणं तं
 किञ्चित् कृपा - कोप - कषायितेन ॥ ८२ ॥

श्रुत्वा विरावं च विलोक्य शावम्
 माता प्रजाता परमं प्रसन्ना ।
 प्राक् प्रस्तुतेभ्यः प्रवहत् प्रमोचितम्
 पयोधरेभ्यस्तमपाययत् पयः ॥ ८३ ॥

१. अवद्यम् = दूषणम् ।

११. २]

स्पर्शः परेषामपवित्त्रितं तम्
मत्वेव मन्ये परिशोद्धुमिच्छुः ।
सा लेलिहाना मृदु मुद्रिताक्षी
भू - शायिनी तन्मयतामुपैषीत् ॥ ८४ ॥

मन्थं स्पृशद्दन्त - मुखात्त - वरसा
ययो न वेगादथ पूर्ववत् सा ।
प्राशंसमानेव शुभानि तेषां
लोलोच्यमानाऽनुपदं कृतज्ञा ॥ ८५ ॥

सर्वातिशायित्वमुपाऽऽनुवानः
संसेवनीयो गुण - पक्षपाती ।
विदावराणां च कलाविदा स
सम्मान - दान - व्यसनी बभूव ॥ ८६ ॥

अर्थकदोपेत्य पृथु - प्रतिष्ठश्
श्री - 'भर्तृमेष्ठः' कविरद्वितीयः ।
काव्यं 'हयग्रीव - बघा'ऽभिषं स्वम्
ग्रामूलचूलं समदर्शयत् तम् ॥ ८७ ॥

ततः कृतिं तां पदशः स शृण्वन्
प्रेप्रीयमाराः सुतमां सचैताः ।
प्रारम्भतोऽन्तावधि साऽवधानो
निन्दा 'नुति वा न चकार तस्याः ॥ ८८ ॥

चिकीर्षवः किञ्चन धीर - धुर्याः
प्रायेण वाचंयमतां भजन्ते ।
स्थलेषु धीरं प्रबहद् गभीरं
नीरं नदानां कुरुते न नादम् ॥ ८९ ॥

एषङ्गतेऽसौ कवि - चक्रवर्ती
तत्तागमं बन्ध्यमिवाऽभिजानन् ।
प्राज्ञा - प्रणाशाऽऽकुलितान्तरात्मा
मानो समोनं कृपणोऽनुदह्यो - ॥ ९० ॥

१. नुति=प्रशंसाम् ।

“नरेश्वरोऽयं नितरामसभ्यः
को नागरोऽस्मिन् गरिमोपलभ्यः ।
ग्रामी ध्रुवं प्राशु - पदेऽपि तिष्ठन्
मूल्यं मणीनां न विवेक्तुमीष्टे” ॥ ६१ ॥

आशाद्वि - कूटात् पतितः स हृत्थम्
मन्दं मुखान्तः परिदेवमानः ।
स्फुरत्कर - व्यञ्जित - दुःखवेगो
भूयः स्वकीया रचनामचंषीत् ॥ ६२ ॥

सूत्रे क्रमात् पुस्तक - पत्रकारिण
प्रोतुं प्रवृत्तेऽथ च भर्तृमेष्टे ।
विद्वद् - विधेयस् तदधो धरेशो
न्यधापयत् काञ्चन - पात्रमेकम् ॥ ६३ ॥

पीयूष - साराऽत्र रसस्य धारा
वेलां व्यतिक्रम्य समुच्छलन्ती ।
न जातु निर्यातु वृथेति पात्रं
न्यधायि नूनं नृपतेर् निदेशात् ॥ ६४ ॥

दृष्टं तत् सूक्ष्म - मतिः कवीन्द्रो
यथार्थतामेकपदे बुबोध ।
प्राग् गहंणाच् चेतसि चाऽधिपस्य
कृतागसं स्वं बहु धिक् चकार ॥ ६५ ॥

महीक्षितं रस - मामिकेण
सभाजितः सन् स्मित - सौम्य - वाचा ।
भूयो वितीर्णं विभवं प्रभूतम्
मेष्टो द्विरावृत्तमिवाऽभिमेने ॥ ६६ ॥

निर्मापयामास स ‘मातृपुप्त-
स्वामी’ - त्यभिख्यं मधुसूदनस्य ।
देवालयं यस्य तथा व्ययार्थं
ग्रामान् प्रभूतान् प्रददौ प्रशस्तान् ॥ ६७ ॥

तन्मन्दिरस्योच्च - शिखाऽग्र - शूलो
नाऽघौघमेवाऽस्य जघान कर्तुः ।
अद्धा - जुषोऽन्यानपि तूर्ध्व - लोक-
यानाय सङ्केतयति स्म मार्गम् ॥ ६८ ॥

पुण्याग्निना तेन बहुत्र पाक-
शाला विशाला रचिताः प्रदेशे ।
स्वादीयसी यासु वितीयन्ते स्म
विमुक्त - हस्तं 'कृशराऽगतेभ्यः ॥ ६९ ॥

एकं तु दीनो 'वृगलं मुखेन
तत्राऽभ्युपेतो न्यगलत् प्रसन्नः ।
द्वित्रैः शुभाशीर्वचनैः परञ्च
संवर्धयामास मुहुर् महोपम् ॥ ७० ॥

इत्थं तथा नैत्यिक - धर्म - कर्म-
हेमाऽचलस्तेन समाचितोऽभूत् ।
यस्साधनेनाऽस्य सुरालयस्तु
पदान्तर - प्राप्य - कपाट आभात् ॥ ७० ॥

राज्येऽदसीये दृढ - दण्ड - नीतो
सौहार्दं - सूत्रेण मिथो निबद्धे ।
पराधिकारं न जह्वार कश्चित्
नोद्वेजयामास बलोज्जितोऽन्यान् ॥ ७० ॥

ग्लानिर् न तस्मिन् वदनेषु पुंसां
ग्लानिर् न तावत् सदनेषु काचित् ।
ब्रह्मो न मोहो न च पारदार्य
क्रौर्यं न चौर्यं समभूदनार्यम् ॥ ७० ॥

समृद्धि - सोभाग्य - समन्वितत्वाद्
बभूव वादोऽत्र न चाऽभियोगः ।
धर्मासनस्था अपि प्राङ्बिबाका
जङ्गम्भिरे कर्मकृतो वराकाः ॥ ७० ॥

१. हि० खिचड़ी ।

२. प्रासम्, पं० बुरकी ।

श्रोतानि तोयान्यभितो बहन्त्यो
गीतानि नादेन जगुः स्रवन्त्यः ।
क्रीतानि पुण्य - क्रियया प्रजाभिः
पीतानि चक्ष्यन्त सुखाऽमृतानि ॥ १०५ ॥

धर्मासनस्थे सति मातृगुप्ते
न्यायाय कोचित् पुरुषो कदाचित् ।
पुण्याऽवतारो सुतरामगृह्णू
प्रीतावुपैता स - कपोतहस्तम् ॥ १०६ ॥

पृष्टोऽथ वादी विनतो न्यवेदीत् -
“जीर्णं गृहं यत् प्रतिवादिनोऽस्मात् ।
क्रीतं मया प्रापि तदीय - भित्तो
दीनार - मुक्ताभरणादि गुप्तम् ॥ १०७ ॥

दत्तं गृहस्यैव मयाऽस्य मूल्यं
तस्मान्न चाऽयं विभवो मदीयः ।
मयाऽनुरुद्धो मुहुरर्थितोऽपि
हठाज् जरीगृह्यत एष नेमम् ॥ १०८ ॥

लोकम्पूणाऽनुग्रहशील ! तस्माद्
हे नाथ ! तं दापयितुं प्रसीद ।
पराधिकाराऽऽक्रम - पातकाच्च
गोपाय मा द्राङ् निरये निपातात् ॥ १०९ ॥

कृतेऽङ्गितेन प्रतिवादिनाऽथ
प्रावाचि भूयो विनिमय्य शीर्षम् ।
“स्वामिन् ! यथालब्धमिदं निशान्तम्
विक्रीतमस्मात् समवापि चाऽर्थः ॥ ११० ॥

भूयस् ततो मूल्यमिदं ग्रहीतुम्
भूयः प्रभो ! धर्मधराऽत्र कोऽहम् ।
वित्तं तदेतत् सुकृतेः पुराणैर्
वित्तं महात्मानमिमं प्रयातु ॥ १११ ॥

१. अगृह्णू = अलुब्धो । २. अर्थः = मूल्यम् । ३. वित्तम् = लब्धम् ।

प्राग् द्वित्र - वर्षेभ्य इहत्य - घन्यात्
स्वामित्व-भाजो बहु-मन्दिराणाम् ।
एतत् प्रभो ! वेश्म मयाऽपि तावत्
क्रीतं यथावत् समभूत् पुराणम् ॥ ११२ ॥

दीक्ष्योन्मदिष्णुं^१ सहस्रमिणीं स्वा
दुःखायमानस् स^२ परुद् घनाढ्यः ।
निःश्वास - वार्तः शमितात्म - वतिर्
देवाऽनपत्यो^३ मरिमाणमापत् ॥ ११३ ॥

एवङ्गतेऽनेन धनेन नाथ !
किं नाम कार्यं मम दीर्घ - दक्षिन् ! ।
तद् रक्षितुं वंतरणी - पथान्मा
देवः प्रमाण स्पृहणीय - सत्त्वः ॥ ११४ ॥

तद्वाचमाचम्य पुरश्च पश्यन्
देवः स देवाविव मूर्तिमन्तो ।
अव्याज - कारुण्य - मृदुत्व - मूर्तिः
प्रेङ्खोलिताऽन्तःकरणो बभूव ॥ ११५ ॥

विकल्प - सङ्कल्प - जडीकृतात्मा
सोऽचिन्तयत्—“किं नु विभज्य देयम् ।
धर्म - क्रियायां विनियोक्तुमाभ्याम्
एतद् धनं भाति न राज - हार्यम्” ॥ ११६ ॥

शुभार्थिनामत्र सदाऽभिगम्ये
नम्ये तथाऽऽख्यान - परे नरेशे ।
बद्धाञ्जलिः कापि विवेश काक-
तालीयवद् व्याकुलिता पलिक्ती ॥ ११७ ॥

मन्ये महीपस्य वितर्क - बाधाम्
व्यपोहितुं तत्र वपुष्मतीयम् ।
सम्प्रेषिता कारुणिकेश्वरेण
लोकोत्तरा काचन शक्तिरासीत् ॥ ११८ ॥

१. उन्माद-रोगिणीम् ।

२. परुत्=गतवर्षे ।

३. मृत्युम् ।

सा व्यञ्जयन्ती विनयं 'जरण्डा
रण्डाह—“राजन् ! मम वित्तमेतत् ।
तत्साक्षिणी चाऽथ कथा व्यथाया
आकराणीयाऽवहितं मदीया ॥ ११९ ॥

पुरः स्थिताभ्यामभियोग - भाग्याम्
आभ्यां स्व-वृत्तैर् दिवि गामुकाभ्याम् ।
क्रीतस्य योऽभूद् भवनस्य नाथः
स एव नाथः समभून्ममाऽपि ॥ १२० ॥

जायापती वेशमनि पैतृकेऽस्मिन्
'धूपायिती चापि निरन्वयत्वात् ।
पद्मा - प्रसादात् प्रमदं वहन्ती
चिराय वेलामनयाव हा ! ऽऽवाम् ॥ १२१ ॥

वाणिज्य - हेतोर् भगवन् ! कदाचिद्
गते विदेशं मम जीवितेशे ।
हिरण्यमेतद् भवनस्य भित्ती
न्यधायि तास्कयं - भयान्मया यत् ॥ १२२ ॥

एकाकिनी तावदहं तदैव
दैव - कुधो लक्ष्य - पद प्रपन्ना ।
विक्षिप्त - चित्ता नितरां न जाने
कुत्राऽवस हन्त ! कदा व्यधा किम् ॥ १२३ ॥

कृतान्त - कारुण्य - कटाक्षिताऽन्ते
सुप्तोत्थितेवाऽऽसमवाप्त - संज्ञा ।
तदाऽन्य - गेहे स्थितया मया च
श्रुतं यथा - वृत्तमिहात्तिदं नी ॥ १२४ ॥

ममोपचाराय बहु व्यवस्यन्
व्ययीकृताऽशेष - धनस्तपस्वी ।
चिन्ता - कुकूलानल - दह्यमानो
हा ! देवभूय दयितः प्रयातः ॥ १२५ ॥

१. वृद्धा ।

२. दुःखेन धूपवज्ज्वलन्ती ।

अनिष्ट - दृष्ट्याऽपि यथायंतोऽहं
 दिष्टेन दृष्टा किमु चेतनाऽऽसम् ।
 आश्लिष्ट - कण्ठेव विनष्ट - चेताः
 किं नान्तकस्याऽन्तिकमभ्युपेता” ॥ १२६ ॥

आकर्ण्य तत् कारुणिको 'जरिण्या
 दृष्ट्वा दशां दारुणा-दुःख-दात्रीम् ।
 तातप्यमानस् त्वरयं च तस्यै
 समापिपत् तद् द्रविणा परीक्ष्य ॥ १२७ ॥

एवं स्वयं पुण्य - पथाऽऽवगम्य
 शीलानि सीमन्तयतः प्रजानाम् ।
 माहात्म्य - भाजोऽस्य महेश्वरस्य
 न्यायः शुभोदकंतरो बभूव ॥ १२८ ॥

हैमाऽवगुण्ठनमपास्तमिव क्रमेण
 चूडाभिरुज्झित इव ऋषिमा प्रपातः ।
 स्वैरं विमुक्त-जडिमा स्पृशति स्म वात
 उद्भिद्यमान-हृदयानि वन-स्थलीनाम् ॥ १२९ ॥

आलोकि चाऽथ सुचिरान्मलिनिम्नि मग्नं
 तज्जग्मिवत् किमपि को केल - कण्ठ - कौण्ड्यम् ।
 छिद्रेषु मुद्रित - मुखाः कृपणा मिलिन्दाः
 सौक्ष्म्येण वीक्ष्य च मनाग् बहिरभ्युपेताः ॥ १३० ॥

इति श्री - वसन्तराम - पाराशर - तनुजनुषा, कविरत्नादि-
 विविध-विरुदभाजा, डॉ० श्यामदेव - शास्त्रिणा पाराशरेण
 प्रणीते 'त्रिवेणी' इत्यभिख्ये महाकाव्ये, 'प्रजा - परिपालनं'
 नाम षोडशः सर्गः समाप्तः ॥

[क्रमशः]

१ वृद्धायाः ।

२२९



वीर्याश्वदानैरथ वृद्ध - वर्गा
विविक्ततायां वट - वेदिकासु ।
यूनः समेतान् पुलक - प्रफुल्ल-
स्फुरद् - भुजाश्चक्रुर्दूरां - शौर्यान् ॥ ७७ ॥

“वर्तिष्यते वीर - वरूथनाथो
विमर्दनो विद्विषता सुतो मे” ।
इत्यादि - ‘लोलीभिरिह स्व - बालान्
अलालयन् स्वापमुपेयुषोऽम्बाः ॥ ७८ ॥

आक्रामका पत्र समागता ये
नूनं गताश्चाऽपि बलावलिप्ताः ।
प्रत्यर्थिनस्ते न गताः स्व - गेहं
यमस्य गेहं तु विहाय देहम् ॥ ७९ ॥

प्रायः प्रदेशे रण - रङ्ग - चित्रे
नामानि पल्ली - नगरादिकानाम् ।
‘कोटं’ ‘पुरं’ वाऽपि ‘गडं’ तथाऽन्यं
दुर्गार्थिकं बिभ्रति शब्दमस्मिन् ॥ ८० ॥

पदे पदे तानि पुरादिकानि
द्विषज्जय - स्तम्भक - विभ्रमाणि ।
निवासिनामन्तक - हासिनां चा-
शंसन्ति काल - त्रितयेऽत्र शौर्यम् ॥ ८१ ॥

ते चित्र - चर्या युधि वीर - वर्या
योध्या मरिम्णाऽप्यकृतोपरोध्वा ।
यशोऽवदाताश्च जयाय जाताः
केनोपमेया रिपुणाऽपि गेयाः ॥ ८२ ॥

स्वप्नेऽपि तेषामपराजितानां
न साहचर्यं विजहो जयश्रीः ।
गुरोर्न केनापि दृढं नियोज्य
सतीव बद्धा प्रणयाऽञ्चलेन ॥ ८३ ॥

१. लोली=हि० लोरी ।

२. मरिम्णा=मृत्युना ।

अश्वादि तेषां युधि सिंहनादो
यैर् वैरिभिस्तत्र पराहतास्ते ।
दिवानिशं देश - दिशासु मोहाद्
गुञ्जन्तमश्वेषुरहो ! तमेव ॥ ८४ ॥

शिखासु शूलाः सुर - मन्दिराणां
ता देवतास्तत्र च हेति - हस्ताः ।
इन्द्रादयस्ते प्रथिताश्च वीरा
अध्यापकाः शौर्यं - पथस्य तेषाम् ॥ ८५ ॥

येषां च नामान्यपि सिंह - मल्ल-
जयादि - शब्द - स्फुट - विक्रमाणि ।
श्रुति - श्रितान्युद्धत - शात्रवाणाम्
उत्साह - भङ्गाथमलन्तमानि ॥ ८६ ॥

बभासिरेऽस्याश्च वसुन्धरायास्
ते वासिनो वीर्यं - विशेष - भूषाः ।
पञ्चातिरिक्तेरविचिन्त्य - सत्त्वैस्
तत्त्वैर् विशिष्टैर् विहिता विधाना ॥ ८७ ॥

शक्तेश्च शौर्यस्य शिलोच्चयानाम्
व्याप्तानि तेषां गुरु - गजितानि ।
घटासु घोरासु घनाघनानां
निर्घात - वातेषु च हुङ्कृतानि ॥ ८८ ॥

या कापि वंदेशिक - वाहिनीमं
प्रचक्रमे प्लावयितुं प्रदेशम् ।
तां ते न्यरुन्धन् गिरि - सेतु - भूतैर्
उरः - स्थलैर् नैक - किरण - व्रणाङ्कैः ॥ ८९ ॥

विशाल - वक्षःस्थल - भित्तिकासु
जाजायमानाः समरे व्रणाङ्काः ।
उत्कीर्यमाणा बभूरायुधाऽग्नौ
प्रशस्ति - लेखा इव यत्र तेषाम् ॥ ९० ॥

१. वाहिनी=सेना ; नदी ।

एतानि चिह्नानि बृहद् - व्रणानाम्
 वार्ता ब्रुवाणानि महारणानाम् ।
 लग्नानि विक्रान्त - भुजान्तरेषु
 तन्मान - मुद्रा - रुचिराणि रेजुः ॥ ६१ ॥

बदन्ति पृष्ठानि तथाऽक्षतत्वाद्
 रणेषु तेषामपराङ्मुखत्वम् ।
 पराहते वापि हतेऽहिते ते
 यतः पराचीन - मुखा अभूवन् ॥ ६२ ॥

दृप्ता द्विषो ये युधि साम्मुखीनाः
 ज्ञात्वा त एनान् अभवन् सुदीनाः ।
 तेषां करेभ्यः सहसाऽऽयुधानि
 व्युत्तानि मानैः सह साहसानि ॥ ६३ ॥

तत्सायकैः कर्तित - कन्धराणाम्
 प्रागेव गाढं यम - पाशितेषु ।
 कण्ठेष्वरीणां कृपणा जय - श्रीर्
 आरोपयेद् हन्त ! कथं नु हारान् ॥ ६४ ॥

एकेषु कोशेषु मरन्द - धाराः
 परेषु भीत्यादिक - शब्द - धाराः ।
 कोशेषु तेषां तु महाभटानाम्
 बभासिरे भीषण - खड्ग - धाराः ॥ ६५ ॥

नाकर्षयंस्तान् कटका बधूनां
 दृढं निबद्धाः कुच - कञ्चुकाश्च ।
 तेऽस्मारयन् विक्रमिणोऽनुवारं
 सेना - निवेशानथ वारबाणान् ॥ ६६ ॥

भ्रुवः सलीलोल्लसिता न वै तान्
 शिताः कटाक्षा वशयाम्बभूवुः ।
 तत्रापि ते कार्मुक - सायकानाम्
 व्यलोकयन् वीर - वरा विलासान् ॥ ६७ ॥

कोशेषु रुद्धा प्रसयश्चिराच्च
ततो विनिर्गत्य करेषु चैषाम् ।
प्रायः स्फुरन्ति स्म फणीन्द्र - कल्पाः
पातुं पर - प्राण - समीरमेव ॥ ६८ ॥

आस्कन्दितुं विक्रम - विग्रहास्ते
संलक्ष्य यावद् - रण - भूमिमोयुः ।
तावत् समादाय यमोऽपि पाशम्
प्रत्यर्धि - सैन्याभिमुखं प्रतस्थे ॥ ६९ ॥

कोशेभ्य ऐषुः सहसा यथैषाम्
बहिः कृपायां कृपणाः कृपाणाः ।
प्राणास्तथैवाऽनुचिकीर्षयेव
विहाय देहान् द्विषतां प्रचेलुः ॥ १०० ॥

शस्त्रैरमीषां रिपवो ययुर् महा-
निद्रा, तदीयैर् उदितैश्च नामभिः ।
वित्तासिताः स्वापमयुर् निशासु
निबन्ध - शीलाः शिशवो रुदन्तः ॥ १०१ ॥

तेषां रणो विक्रम - विग्रहाणां
लोहानि गात्राणि निभाल्य नूनम् ।
अहो ! हठाच्चुम्बक - यष्टिकेव
स्वयं जयश्रीर् निकषाऽभ्युपैषीत् ॥ १०२ ॥

इत्थं सचापैरतुल - प्रतापैः
कालं हसद्भिर् महसोल्लसद्भिः ।
ऐक्षिष्ट वीरैः स रणेषु धीरैर्
व्याप्तं प्रदेशं कमला - निवेशम् ॥ १०३ ॥

वेगेन वातस्य विधूयमानं।
 काण्डैर् मिथस्ताड्यतोऽधिभागम् ।
 महीरुहाश्चाऽप्यवलोक्य मेने
 स शिक्षमाणान् रण - कीशलानि ॥ १०४ ॥

विलङ्घ्यमानः स इमं प्रदेशं
 शौर्याऽस्मितोद्वेलमिवाऽम्बुराशिम् ।
 गत - बलमो मान्द्यमपास्य दूरं
 गुराणी कृतोत्साह इव प्रपन्नः ॥ १०५ ॥

प्रायः पर्यटनं समाप्य निकषाऽस्ताद्वि मूढपेषुषा
 क्रामत्-केसरि-भास्करेण दलिते दिग्दन्ति-कुम्भस्थले ।
 मुक्ता-तारक-सन्ततिस्तनुतरा कीर्णाऽन्तरिक्षाऽन्तरे
 क्षोणीं शोणित-शोणिमा च शनकैस् तस्तार किञ्चिच्चिरम् ॥ १०६ ॥

इति श्री - वसन्तराम - पाराशर - तनुजनुषा, कविरत्नादि-
 विविध-विरुदभाजा, डॉ० श्यामदेव - शास्त्रिणा पाराशरेण
 प्रणीते 'त्रिवेणी' इत्याख्ये महाकाव्ये, 'प्रवीर-प्रदेश-प्रवेश'
 इत्यभिधेयो द्वादशः सर्गो विरतः ॥



डॉ० श्यामदेवः पाराशरः

२२३ - हरिनगरम्, होशियारपुरम् (पं०)

(त्रयोदशः सर्गः)

विपञ्ची - स्वर - सम्भूत - सुधाभिर् नः सरस्वती ।
लेलिप्यतां हृदाकाशं तमः - कृष्णाम - कश्मलम् ॥ १ ॥
चिन्ताचान्तो मुग्धा मुग्ध ! मम मानस ! मा स्म भूः ।
स्मर्यमाणः प्रतिश्वासं हंसोऽसौ रमणाकुलः ॥
विमुखा निस्पृहा वाऽपि बहन् वेगात् सरस्वतीम् ।
त्वयि स्थासन्-विहारायाऽऽनेष्यतीति न संशयः ॥ २-३ ॥

एतर्हि चाऽप्यध्व - गतस्य तस्य
अविष्णु - पुण्याऽङ्कुराणाऽनुबद्धम् ।
साद्गुण्य - मूर्त्तेर् हृदि किञ्चनापि
जातं न सङ्कल्प - विकल्प - जातम् ॥ ४ ॥

पृष्टे पुरः पार्श्व - पदेषु पोनः-
पुन्येन नेकैः शकुनैरभीष्टैः ।
प्रत्ताऽवलम्बः स परं दृढात्मा
न क्लेशितोऽजायत लेशतोऽपि ॥ ५ ॥

स पारदृश्या सकलागमानाम्
एभिश्च भद्रङ्कुराणाम् निमित्तैः ।
निःसंशयं भूमिभूतो निदेशं
सुखाकरं चेतसि निर्णिनाय ॥ ६ ॥

सङ्कल्पिताऽनागत - मङ्गलश्रीश्
छाया - स्थितश्चैवमचिन्तयत् सः— ।
“कश्मीर - देशोऽल्पतरोऽपि लाभः
स्याच् चेद् भ्रशीयान्^२ भविता मदर्थे ॥ ७ ॥

अतिद्वयान्येव वसुन्धरायाम्
मिश्रीकृतानीव च दैव - लक्ष्म्या ।
इतोऽमुतो वाऽपि सुदुर्लभानि
विभर्ति देशः स यतः सुखानि” ॥ ८ ॥

१. प्रतः=प्रदत्तः ।

२. भ्रशीयान्=अधिकतरः ।

अथाऽचिरेणैव स 'ऐलघानं'^१
 नेदिष्ठ - कुल्यं नगरं ललङ्घे ।
 प्रधान - धान्यैर् विपुलैरिलायाम्
 पृथु - प्रथो यत्परिवेश - देशः ॥ ९ ॥

सशीकरैः शीतलितैः समीरैः
 संवीजयन्ती पथिकान् श्रमार्तान् ।
 ददशं दूरात् स ततः 'शतद्रु'
 सोभाग्य - लेखामिव कर्षकाणाम् ॥ १० ॥

देशस्य दैन्योद्दलितस्य दूरम्
 विद्रावयन्ती शतघाऽशुभानि ।
 या द्रावयन्ती दृढ - हल्य - ^२माल-
 शतान्यभिख्यां दधते यथार्थम् ॥ ११ ॥

तारैस् तथोत्ताल - तरङ्ग - नादैर्
 उत्तेजयन्ती तरुणेषु शौर्यम् ।
 साऽद्याप्यहो ! कातरता - मलानि
 प्रक्षालयन्तीव बहस्यजस्रम् ॥ १२ ॥

उत्तीर्य तां निश्चल - निश्चयोऽसौ
^३द्वीपाऽभिधं मण्डलमाससाद ।
 अधिष्ठितं शौर्यं - धनैः प्रवीरैः
 प्रतिष्ठितं शास्त्रचणैश्च धीरैः ॥ १३ ॥

ततः सतीर्थैरिव साहसस्य
 लोकैस्ततस्त्यैः सुर - निर्विशेषम् ।
 श्रद्धा - कृताऽतिथ्य इति प्रसीदन्
 कुल्यामलङ्घिष्ठ परी 'विपाशाम्' ॥ १४ ॥

घटाटघमानैस् तटिनी - तटेषु
 वसिष्ठ - गाधेयमुखैर् इहैव ।
 श्वःश्वेयसं श्वस्तनमोहमानैः
 साक्षात्कृतं ब्रह्म महर्षि - मान्यैः ॥ १५ ॥

१. लुप्याना ।

२. मालं = क्षेत्रम् ।

३. द्रावा ।

पराशरः पूजित - पादपद्मो
 द्विपायनोऽन्ये मुनयश्च मान्याः ।
 प्रपित्सवोऽनन्त - सुखारंवे वा
 मुमुक्षुभूयाय तपोऽन्न चेरुः ॥ १६ ॥

घात्र्येव घात्र्या^१ तटिनी - भुजाभ्याम्
 पिधाय देशं परिपाल्यमानम् ।
 आक्रम्य मुग्धा अहितास् तमेतं
 के शालभीं वृत्तिमुपाश्रयेयुः ॥ १७ ॥

मुक्त्वा महात्माऽथ स मुख्य - मार्गम्
 वामेतरे वर्त्मनि वर्तमानः ।
 स्थले समे किञ्चन मूक - मुद्राम्
 'इरावती' कूलवतीम्^२ अतारीत् ॥ १८ ॥

क्रौञ्चा बका वाऽयन^३ - पार्श्वयोश्च
 निरन्तरं शाखि - शिखोपविष्टाः ।
 अभ्यागतानामभिनन्दनार्थं
 लगाः सिताः केतु - पटा इषासन् ॥ १९ ॥

स तत्र मार्गे विषमेऽधिरोहन्
 सौजन्य - सौशील्य - सुधा - समुद्रा ।
 धर्मं विसस्मार सभाजितः सन्
 उपत्यका - वासिभिरातिथेयैः ॥ २० ॥

कश्चित् फलाद्यं मधुरं च खाद्यं
 क्षीरं सखण्डं यदि वापि नीरम् ।
 गव्यं समादाय जनश्च नव्यं
 क्लमं विनेतुं तमुपाजुहाव ॥ २१ ॥

स काङ्क्षितं देशमुपायियासन्
 न्यरूपयद् ग्रामटिका - पथेषु
 मे - मे स्वराऽऽपूरित - काननानि ।
 चरन्ति यत्किञ्चिदजडकानि ॥ २२ ॥

१. घात्र्या = मुवा ।

२. कूलवती = नदीम् ।

३. अभ्यन = मार्गः ।

१९. १]

यान्तोऽनुवारं पुरतश्च पश्चाद्
 मिथः कडत्कार - विषाण - घाताः ।
 नोनुद्यमानाश्च जयैषिणोऽत्र
 भेडा विनोदाय नृणां बभूवुः ॥ २३ ॥

वनोक्तसां गोपक - कन्यकानां
 गोष्ठाय टित्कार - गिरेरितानि ।
 विदुद्रुवुर् गोचर एव विष्वक्
 पुनः प्रदोषेऽपि च धैतुकानि ॥ २४ ॥

विभूषयन्त्योऽन्न वयो नवीनं
 ग्रामीण - गौर्यः ^१स्वज - सद्द्विलासाः ।
 आरोहता वतमंसु सङ्कटेपु
 क्लमाऽपनोदोषधयो बभूवुः ॥ २५ ॥

मन्त्राऽनुनादाः पदवी - प्रपाताः
 स्व - सीकरैर् मेदुरिताऽद्विवाताः ।
 प्रायेण पाद्यादि - पयः - प्रदानैर्
 अपूपुजन् प्राघुरिणकं तमेनम् ॥ २६ ॥

हृत्वा क्वचित् पोटलिका अकाण्डे
 रोरुज्यमानाः^२ पथिकाननीशान् ।
 चुकूदिरे मार्गं - महीरुहाणां
 शाखासु वृत्कार - मुखाः प्लवङ्गाः ॥ २७ ॥

शृङ्गीः शितैः श्यामल - शैल - शीर्षैः
 शीर्णाङ्गिकान् जाङ्गल - सैरिभारणाम् ।
 निर्यास - बिन्दून् किरतो द्रुमान् स
 रोरुद्यमानानयने शशङ्के ॥ २८ ॥

क्वचिच्छृगाली सह शावकैः स्वैः
 क्वचिन्मृगाली परितश्चलाक्षी ।
 आघ्रात - शार्दूल - विशेषगन्धा
 वेगेन वातं विमुमोच पश्चात् ॥ २९ ॥

१. स्वजः = सहजः ।

२. रोरुज्यमानाः = व्यथयन्तः ।

द्रोणीष्वदूरे कटकेषु चाऽग्रे
परत्र वत्संस्वपि भास्लुकानाम् ।
यद् वा भयानामिव जङ्गमानाम्
अम्बूकृतं श्रोत्र - पुटे विवेश ॥ ३० ॥

यथा यथा पान्थजनोऽग्रतोऽग्रे
उच्चैस्तरां पद्धतिमध्यरुक्षत् ।
शशवास दीनो न तथा, परं स
भस्त्रेव वातं निगिलन् वभासे ॥ ३१ ॥

शैत्येन कुञ्चन्तिव मातरिश्वा
स तारतम्येन तनुस्वमापत् ।
गात्रेषु वेशस् त्विह यात्रिकाणां
स्थूलः स्थवीयान् अभवत् स्थविष्ठः ॥ ३२ ॥

जाड्येन गात्रेऽङ्कुरिता च रोम-
राजिः स्थिता वीर - वरूथिनीव ।
स्वेदस्य भग्नस्य ततोऽचिरात् प्राग्
रुरोध तन्नागम - रन्ध्र - मागन् ॥ ३३ ॥

हिमोत्करोष्णीप - धराश्च 'वीर-
पञ्चाल - कूटा दृढ - यूप - रूपाः ।
स्व - मस्तकैः पातुकमन्तरिक्षम्
प्रायः पुरस्ताद् विभराम्बभूवुः ॥ ३४ ॥

तं 'बाणशाले'^२ मृदु सञ्चरन्तं
द्रोणी विदूराऽतिथिमभ्युपेता ।
मोर्दैर् मनाङ् मेदुरितं परागैर्
उद्धूलयन्ती भृशमभ्यनन्दत् ॥ ३५ ॥

अनुक्रमं प्राशु - पदाऽघ्निरूढं
वातोर्मयोऽवेत्य भविष्णु - भूपम् ।
लाजोपमैर् हैम-कणास् तमेतम्
अवाकिरन् वल्गितमाचरन्त्या ॥ ३६ ॥

१. पीर-पञ्चाल ।

२. वानिहाल ।

१७६

विलङ्घ्य वाटं विषमं ततोऽसी
 तृण - द्रुम - श्यामलिमाऽभिलीनम् ।
 तुषार - मीलि धरणी - धरेशं
 हिमालयं मञ्जुलमालुलोके ॥ ३७ ॥

लोकोत्तरं सुन्दरता - प्रवाहं
 रिरक्षिषन्नेष बहिः प्रयाणात् ।
 उपत्यकायाः प्रहरीव शैली
 जागत्यंहो ! मण्डलितोच्च - देहः ॥ ३८ ॥

प्रविष्टमात्रः सुभगम्भविष्णुः
 स गाहिताऽशेष - विशेष - देशः ।
 सङ्कल्प - सीमाऽतिगते नवे स्वं
 लोकान्तरे जातमिवाऽभिमेने ॥ ३९ ॥

सोऽग्नय - गर्वोद्धत - कन्धरोऽयं
 धरः प्रकाशीकृत - हैम - दन्तः ।
 समस्थलान् नीचतरान् प्रदेशान्
 हसन्निवाऽऽभाति युगादि - कालात् ॥ ४० ॥

अभ्रंलिहाना सरल - द्रुमारा
 निर्यास - मैत्र्या सुरभि - स्वरूपः ।
 प्रत्युद्गतः शीतलितैः समीरैर्
 अकारि सोऽपास्त - परोक्षबाधः ॥ ४१ ॥

देवात्मनो भाविक - भूमिभर्तुः
 सुदुर्लभाऽऽलोकन - लाभ - लोभात् ।
 संस्पर्धमाना इतरेतरं ते
 नूनं नगा उच्चतरत्वमापुः ॥ ४२ ॥

धराद् द्रवन्त्यः समुपेत्य काश्चिद्
 धारा ऋराणामुदिताऽनुनादाः ।
 स्वस्तीति वाचो बहुशोऽनुवादैर्
 भामन्त्रयामासुरिवाऽऽवनीनान् ॥ ४३ ॥

“गुण्योदयादेव हि नोऽयमेनम्
 आनीतवान् देहिनमत्र देवम्” ।
 इतीव कुल्या विशतो ह्यस्य
 दाधाव्यमानाश् चरणांश्चुचुम्बुः ॥ ४४ ॥

ततोऽगमत् ‘काम्बुव’ - नामकं स
 द्रङ्गं पुरः सैनिक - सन्निवेशम् ।
 कश्मीर - देश - प्रतिहार - कल्पं
 स्थितं प्रदेशे ‘क्रमवर्त’^१ - संज्ञे ॥ ४५ ॥

सूक्ष्मेक्षिकाऽवेक्षणा - जागरूका
 इतस्ततो रक्षि - चरा विचेरुः ।
 खलुरिकास्वत्र च सैनिकानां
 सशस्त्र - चर्या^३ खुरली बभूव ॥ ४६ ॥

गमागमस् साधन - लदितानां
 कण्ठेषु दोलायित - घण्टिकानाम् ।
 इतोऽमुतो वा खर - खेसराणां
 कोलाहलो दिक्षु मृमृच्छं शश्वत् ॥ ४७ ॥

दत्ताऽवधानैरधिकारि - वर्गैर्
 इतोऽधिमाणं कर - सङ्ग्रहाय ।
 पेटेषु वा शारा - पुटेषु पूरांम्
 अमीयतोद्घाट्य च वस्तु - जातम् ॥ ४८ ॥

द्वाराऽविदूरे दर - सूचनार्थं
 विशाल - ढक्का निहिता बभूवुः ।
 नीचैः स्पशा दुण्डित - साधनांश्च
 पान्यान् विविक्षुन् बहु पर्यपृच्छन् ॥ ४९ ॥

याथार्थ्यं - विद्भिः स इहापि चारैः
 सामन्य - वेशैः रचितार्चनः सन् ।
 काश्मीरिकान् कार्यं - वशाददूरे
 स्थितान् महामात्र - जनानवेदीत् ॥ ५० ॥

१. कमेनल कोठ । २. सेना-व्यायाम-स्थल । ३. सेना-व्यायाम, Par...

क्रोश - ह्रयाभ्याभ्यन्तर एव दृष्टि-
स्निग्धैः स दृश्यरनुरज्यमानः ।
गन्तव्य - देशं निकषा विजानन्
प्रपात - तीरेऽवततार बाहात् ॥ ५१ ॥

ततो विपर्याणित - वीति - वर्यो
विनीय खेदं च कियच्चिराय ।
पीत्वा पयश्शोधित - पाणिपादः
पर्यत्यजत् पौर्विक - वेपथेभ्यः ॥ ५२ ॥

निष्काल्य गोणी - गत - भोलिकाच्च
कार्पास - वासांस्यवसिष्ट तावत् ।
शुभ्राऽभ्र - कल्पान्यपि यानि मार्ग-
सम्मर्द - हेतोर् वलिमन्त्यभूवन् ॥ ५३ ॥

क्षीरोदकाच्छादन - संवृताङ्गः
रेणु - स्तराऽन्तर्हित - हीर - हारी ।
भूभृत् प्रतन्वम्बुद - जाल - गूढः
काञ्चित् तदाऽसौ सुषमामुवाह ॥ ५४ ॥

दातुं नरेशस्य निदेशमद्या-
ऽसौ जग्मिवान् मन्त्रि-जनस्य पार्श्वे ।
उच्चावचाचार - विचार - चारी
सङ्कोचमञ्चन्निव किञ्चिदासीत् ॥ ५५ ॥

निर्वाणमाप्तं च पुनः प्रकाशं
निमील्य - भूयश्च भजद् विकाशम् ।
मनोऽधुना हन्त ! महात्मनोऽस्य
खद्योत - लीला विभराम्बभूव ॥ ५६ ॥

तत्त्वार्थविद्भिः कमलाङ्कगामी
स गूढ - चार - प्रतिहार - वर्गः ।
द्वारेऽयने वा कटकपकण्ठे
नाऽरोधि नाऽशोधि वितर्क - बुद्ध्या ॥ ५७ ॥

१. खादी, खदर ।

स श्रेणि - बद्धैरथ साऽवधानं
उच्चैर्-जय-स्वस्ति-मुखैः समस्तैः ।
प्रत्युद्गतः सैनिक - राजभृत्यैर्
अचिन्तितं स्वागतमाससाद ॥ ५८ ॥

“वार्ताहरो विक्रम - भूमिभर्तुः
प्राप्तो” निशम्येत्यचिरेण तत्र ।
द्वाःस्था अहम्पूर्विकयाऽभ्युपेतं
न्यवेदयन् मन्त्रि-गणोभ्य एनम् ॥ ५९ ॥

‘आगम्यतामत्र सभा प्रविश्य
कृतार्थनीयाः सुभृशं दृशो नः ।
इत्यथ्यमानः सफपोत - हस्तैः
समैः स सामन्त - समीपमापत् ॥ ६० ॥

ह्रीतश्च प्रीतश्च तदाऽभिसर्पन्
काक्षश्च कक्षानभिषीक्षमाणाः ।
आत्मानमाविष्टमिवाऽन्य - लोके
मत्वा महात्माऽन्तरचिन्तयत् सः— ॥ ६१ ॥

“क्षिति-क्षिता रक्षि - पदे नियुक्तः
तेनैव दीत्याय पुनः प्रयुक्तः ।
सामान्य इत्यस्मि तथा न मान्यः
किं - कारणं सत्करणं तदेतत् ? ॥ ६२ ॥

किमुन्मदिष्णुः सकलो ऽत्र लोका ?
स्याद् वाऽयकाण्डे मति-विभ्रमो मे ? ।
विषोषघोनामिह वाऽपि गन्धैर्
आन्ध्र्यं गता चेतनता समेषाम् ? ॥ ६३ ॥

परम्पराऽऽचार - कृताऽनुरोधैर्
यद्वाऽतिथिं देवमिव स्मरद्भिः ।
सोजन्य - धन्यैः सुतरां किमेभिस्
स्यादातिथेयैः कृत - आदरोऽयम् ? ॥ ६४ ॥

अलं मुधा मे मननेर् मुहुर् वा
 स्यात् स्वामिनो वै गरिमैष कश्चित् ।
 नैकेऽन्यथा कीट - पतङ्ग - कल्पा
 अस्मादुशा भू - वलये लुठन्ति ॥ ६५ ॥

सम्बन्ध - हेतोर् गण - नायकस्य
 मूषोऽपि पूजास्पदता प्रयाति ।
 देवस्य कैङ्कर्यमिहाऽनुतिष्ठंस्-
 तथाऽहर्तत्त्वं किमहं प्रपन्नः ? ॥ ६६ ॥

अचन्दनो निम्ब-मुखोऽपि भूरुहः
 सम्पर्कमाप्तो मलयेन भूभृता ।
 पटीरता याति तथैव लम्बितो
 महीधरत्वं परमाणुरप्यहम् ? ॥ ६७ ॥

ततः प्रसन्नः सचिवैः प्रणत्य
 सम्मानितः सन् स यथाऽधिकारम् ।
 प्रदर्शितं पाणि - पुटैः पुरस्तेर्
 महार्हमुच्चासनमध्यतिष्ठत् ॥ ६८ ॥

सोऽध्यासमानश्च तदासनं सन्
 भूयस्तरां विक्लवतामिवाऽऽस्तः
 तिरोदधानोऽपि बहिर्विकारान्
 पश्यन्नमात्यान् स्वगतं जगद— ॥ ६९ ॥

“अहो ! उपक्रान्तमिदं कृतान्त !
 किं भूत-चक्रे विनिपातितोऽस्मि ? ।
 किं लोकयामीह जना कयाऽमी
 शक्त्येरिताः किं चक्रुर्वा एते ? ॥ ७० ॥

साधारणोऽधोश्चर - किङ्करोऽहं
 ज्यैष्ठ्यादिमे मेऽपि तथाऽर्चनीयाः ।
 उल्लास्य तत्किं विनताः समे मां
 त्वं चापि हास्यास्पदतां नयन्ति” ॥ ७१ ॥

विचार - जाले पतितं तदवम्
 मुग्धं मनो मर्कटवत् तदीयम् ।
 ऊर्ध्वं तथाऽघो विचलद् वराकं
 न वेदितुं तथ्यमलं बभूव ॥ ७२ ॥

कृताचर्नैः सोऽथ च मन्त्रि - मुख्यैस्
 सम्प्रायितो भूमिभृतो निदेशम् ।
 तच्छासनं किञ्चन कुञ्चित्तात्मा
 तेभ्योऽर्पयामास कर - द्वयेन ॥ ७३ ॥

नत्वा ततोऽधोश्वर - शासनं तद्
 उन्मुच्य सम्भूय च वाचयित्वा ।
 ते वतसो वृत्तिमुपेयिवांसः
 पाणीन् पुटीकृत्य शनैस्तमूचुः— ॥ ७४ ॥

‘किं ‘मातृगुप्ते’त्यभिधा भजन्ति
 प्रत्यूष - काले स्मरणोचितानि ।
 सिक्तानि सम्यक् सुधयाऽक्षराणि
 श्रीमद्भिरेवाऽत्र पवित्रितानि ?” ॥ ७५ ॥

एवं स सामन्त - कुलाऽनुयुक्तो
 मन्द-स्मितैर् दिक्षु शुभानि वषन्— ।
 ‘आम्, एवमेवैतदुदीरितं . यद्’
 उक्त्वेति भेजे स च मूकिमानम् ॥ ७६ ॥

अद्यापि चोच्चावच - भावनाभिर्
 आन्दोल्यमानं मन एतदीयम् ।
 पत्रं नदावर्त - गतं यथा सद्
 नायाद् अवारं न जगाम पारम् ॥ ७७ ॥

उल्लास - वेगोत्कलिकाऽऽकुलेन
 प्रचोदितैर् मन्त्रि - गणेन भृत्यैः ।
 ततोऽभिषेकाय निमेष - मात्रे
 सज्जीकृतं वाञ्छित - वस्तु - जातम् ॥ ७८ ॥

तस्मात् परं मेलक - सन्निकाशं
 क्षणेन तत्स्थानमुपागमिष्णोः ।
 लोकस्य कोतुहल - चक्षणेन
 कोलाहलेनाऽऽकुलितं बभूव ॥ ७९ ॥

उन्मुक्तमात्रे प्रकृति - प्रधानैर्
 मही - महेन्द्रस्य हि शास्ति - पत्ने ।
 द्वाराणि दैवस्य तदैव तावद्
 अपावृत्तानीव बभूवः समेषाम् ॥ ८० ॥

तत्पदं परितः प्राप्त - प्रजा - प्राज्य - पुरोहितम् ।
 लसन्ताना - ध्वज - व्रातं सञ्जातं ऋजुरोहितम् ॥ ८१ ॥

दिक्कूलानि ख-मूलानि वाद्यानां मङ्गल-स्वरैः ।
 हमातानि स्पन्दनैरासन् चक्रवासीव नर्तनम् ॥ ८२ ॥

सुचिराद् विप्रयुक्ताया राज्य-लक्ष्म्या नभस्तलात् ।
 प्रमोदाऽश्रु-प्रभाः पेतुः करणशोऽम्बुद-बिन्दवः ॥ ८३ ॥

मरुती मेदुरा मोदैर् मृदु - मोदन - वीजना ।
 वासेरतामयुस्तत्र मुदिराश्चातपत्रताम् ॥ ८४ ॥

इति श्री - वसन्तराम - पाराशर - तनुजनुषा, कविरत्नादि-
 विविध-विरुदभाजा, डॉ० श्यामदेव - शास्त्रिणा पाराशरेण
 प्रणीते 'त्रिवेणी' इत्यभिख्ये महाकाव्ये, 'मातृगुप्त-यात्रा-
 ऽवसान-वर्णनम्' नाम त्रयोदशः सर्गः पर्यवसितः ॥



त्रिवेणी

(चतुर्दशः सर्गः)

भवाम्भोघो निमज्जन्तो ! भजस्त्वं रे ! पुनर् भवम् ।
भवमिच्छथ भव्ये चेद् न चेह्वे पुनर्भवम् ॥ १ ॥

भवान्तरेऽपि सौख्यार्थिन् ! भव चेतो ! भवातिगः ।
ध्रियतां च भव - प्रीतिर् भव - भीतिः कुतस्ततः ॥ २ ॥

व्यलोकि विष्टिर् न तिथिर् न वारो
मोहृत्तिकैर् नाऽपि शुभं तदा भम् ।
देवश्चरिष्णुर् भुवि मातृगुप्तो
यतः स्वयं मङ्गल - मूर्तिरासीत् ॥ ३ ॥

पाप - ग्रहाणां सहजोऽभितापो
हिमाम्बुभिः शीतलतामनायि ।
विघ्ना ध्रुवं केचन दैव - निघ्ना
भूताः समीरैः सहसाऽवधूताः ॥ ४ ॥

समेत्य सामन्त - जनास् ततस्तम्
पुरोहिताश्च प्रकृति - प्रधानाः ।
सौवर्ण - भद्रासन - सन्निषण्णम्
प्रह्लादितं प्राङ्मुखमभ्यषिञ्चन् ॥ ५ ॥

श्रुति - प्रविष्टः श्रुति - मन्त्र - नादैर्
विलोपिताऽन्तर्विशयाऽवसादैः ।
निद्रा - निमग्ना नियतिर् नितान्तम्
प्राबोधि नूनं सहसा तदीया ॥ ६ ॥

सद्योऽभिषेकोऽस्य विधीयमानो
भक्त्या घरेणं प्रति सूक्ष्म - बीजम् ।
प्राग् द्वैध - नैराशय - निगूढमन्तर
भूयस्तदेवाऽङ्कुरयाञ्चकार ॥ ७ ॥

कृतज्ञतोल्लास - भवाऽशुधारा-
निरन्तर - स्नात - भुजान्तरस्य ।
कुम्भाम्भसा माङ्गलिकोऽभिषेको
बभौ यथायं पुनरुक्ति - कल्पः ॥ ८ ॥

यदाऽन्य - लोकीः कलश - द्वयेन
तपस्विनोऽस्याऽक्रियताऽभिषेकः ।
तेनाऽपि नूनं नयन - द्वयेन
देवस्य तावद् हृदि भावितस्य ॥ ९ ॥

पूतैः पयोभिर् मनसा समूर्तैः
मलानि मूष्टानि च कश्मलानि ।
दुर्देव - दैन्यादिक - दूषणं तु
प्रागेव दर्भाऽम्बु - कर्णः परास्तम् ॥ १० ॥

रक्षाऽक्षतैर् दिक्षु च याजकेन
क्षिप्तैस् ततोऽनागत - वेदिनेव ।
यशोभरस्य प्रसरिष्यतोऽस्य
संज्ञैव नूनं विहिता तदानीम् ॥ ११ ॥

पानीयमन्नाऽऽचमनीय - दत्तं
पूर्वं त्रिधाऽसौ निभृतं निपीय ।
तद्देश - तापं त्रिविधं महिष्ठो
भूताऽनुकम्पी स्वयमग्रहीत् किम् ? ॥ १२ ॥

पवित्रिते मङ्गल - मूल - मन्त्रैर्
बद्धे ऽथ रक्षा - करकङ्कणोऽस्य ।
काश्मीर - तन्त्रं सह राज - लक्ष्म्या
पुरोधसाऽदायि करेऽद्य नूनम् ॥ १३ ॥

एकाङ्क - तुल्यं तिलकं विशाले
भालेऽस्य तद् धीर - पटीर - मिश्रम् ।
साक्षाद् विवृण्वच्छ्रियमद्वितीयाम्
विराम - चिह्नं विपदा बभासे ॥ १४ ॥

सेवा - व्रतोऽसौ चक्रवास्ततोऽङ्ग-
न्यासं क्रमेणाऽभिमुखे समेषाम् ।
लाभाय लोकस्य समस्त - गात्र-
दान - प्रतिज्ञा नियतं व्यधत् ॥ १५ ॥

प्रसाधितस्याऽस्य गुराः पुरस्तात्
ततः पिनद्धे मूकुटे च मौली ।
न तच्छरीरम् परमद्य तेन
परिष्कृतं राज - पदं रराज ॥ १६ ॥

अद्यापि दाक्षिण्यमघीश्वरस्य
सास्मर्यमारास्य कृतज्ञ - वृत्तेः ।
तस्योच्छलद् - भक्तिबल - प्रणुन्नाः
पेतुर् बहिर् बाष्प-करा अभोक्षाम् ॥ १७ ॥

स कल्पयित्वा हृदि राज - राजं
निवेदयन्नाह विनीत - चेताः ।
“हे नाथ ! कश्चिद् भुवनेऽद्वितीयो
गिरामगम्यो गरिमा त्वदीयः ॥ १८ ॥

उदार - चेता यदतकितं त्वं
निगूहिताऽन्तःकरणा - प्रवृत्तिः ।
अकिञ्चनं किङ्करमात्मनीनम्
प्रीत्याधमर्षं सुतमामनैषीः ॥ १९ ॥

भवानसौ धीर ! धराधिराज !
धाराधरः कोऽपि गभीर - रूपः ।
अ - व्यञ्जयंस्तन्वपि गर्जितं या
परामृतं वर्षन्ति विश्वतोऽपि ॥ २० ॥

भवांश्चरिष्णुर् भुवि पारिजातो
जातोऽद्भुतः प्राणि - हितस्य हेतोः ।
अचिन्तितं चापि ददाति तत्तत्
स्वामिन् ! समेभ्यो यदयाचितोऽपि ॥ २१ ॥

देवो दिविष्ठः समुपासकेन
तोष्टूयमानस् तनुते प्रसादम् ।
देवो वपुष्मानसि निस्तुलस्त्वम्
अयाच्यमानोऽपि वरं प्रयच्छन् ॥ २२ ॥

पुण्येस्तथा तीव्रतरैस् तपोभिस्
तनु - त्यजो देव - पदं प्रयान्ति ।
त्वयेश्वरेणा त्वगुणैः परीतो
नीतोऽस्मि देवत्वमिहैव तावत् ॥ २३ ॥

त्रैकाल्य एव त्रिजगत्सु नाऽन्यः
स्पर्धास्पदं ते भजते वदान्या ।
वागीश्वराणामपि गोचरोऽसि
यज्जल्पनानां न च कल्पनानाम् ॥ २४ ॥

आनृण्यमेष्यामि कथं प्रभो ! ते
दत्त्वाऽप्यहो ! भङ्गुरमात्म - देहम् ।
यद् राज - राजीषु निवेशितोऽहं
त्वयाऽऽपितश् शश्वदम्भङ्गुरत्वम् ॥ २५ ॥

इत्येवमन्तःकरणे ऽधिराज—
स्मृत्याऽस्य बाष्पाऽम्बु पतद् विलोक्य ।
लोको मुहुस् तेन च मृज्यमानम्
मेने मरुच्छीतिम् - सङ्गजातम् ॥ २६ ॥

मनुष्य - रत्नस्य निसर्गतोऽस्य
सौवर्ण्यं - साद्गुण्य - विभूषितस्य ।
प्रथाऽनुरोधाद् भरणस्य दम्भो
घोतस्य प्राग् घावन - कल्प आसीत् ॥ २७ ॥

वृत्ते ततो नैयमिके च कृत्ये
प्रसाधनैर् भास्वर - सर्वगात्रम् ।
सिंहासनस्थं नृपतिं स्तुवानाः
व्यजिज्ञपंस्तं प्रकृति - प्रधानाः ॥ २८ ॥

“सम्प्रार्थितेन स्वयमेव पूर्वं
त्राणाय काश्मीर - वसुन्धरायाः ।
श्रीविक्रमादित्य - धराधिपेन
सम्यक् समः स्वेन समर्थितोऽसि ॥ २९ ॥

तत् स्वामि - हीनां सुभगां क्षमावन् ।
प्रतीक्षमाणां च कुतूहलेन ।
रक्ष क्षमां देव ! कृतार्थयाऽस्मान्
तापं हरन् क्षेम - जलाऽभिवर्षे ॥ ३० ॥

फलोन्मुखैः प्राक्तन - पुण्य - पुञ्जैः
पदं पुमांसः प्रवरं प्रयान्ति ।
नीत्याऽनया त्वं नियतं नियत्याः
काक्षेक्षितानां विषयं गतोऽसि ॥ ३१ ॥

तन्मण्डलं स्वर्गं - सतीर्थमेतत्
समस्त - सम्पत्ति - सुखैः समृद्धम् ।
परैः प्रदत्तं प्रवितर्क्यं पुष्मिर्
मा देव ! मंस्था अनुकम्पितं स्वम् ॥ ३२ ॥

स्व - कर्मणैवाऽधिगतस्य जन्मनो
यथा जगत्यां जनको जनिस्तथा ।
राज्यादि - लाभेऽपि नृणां तथाऽपरे
स्युः काकतालीय-नयेन कारणम् ॥ ३३ ॥

फलेग्रहित्वं सुकृतरूपेते ।
काश्मीरकाराणां नृप ! तत्त्वतस् त्वम् ।
नैषिचन्त्य - नैषिचत्य - विधान - हेतोर्
ईशेन रक्षी प्रहितो हितोऽसि ॥ ३४ ॥

एवं त्वमेवाऽर्पित - जीवनानाम्
प्रजापते ! नोऽसि विधिर् वपुष्मान् ।
प्रा - बालवृद्धान् सह - कृत्वन्नोऽस्मान्
दासान् स्वदेहाऽङ्गनिभाश्च विद्धि ॥ ३५ ॥

अस्मद् - भटानां प्रधनोत्कटानां
 छमातस्य हुङ्कार - समीरणेन ।
 प्रायोऽस्य देशस्य मिथोऽपि सीमा
 प्रस्पर्धमाना वितती - भवन्ति ॥ ३६ ॥

चण्ड - प्रतापेन तवाऽधिराजो
 देदीप्यमाने सति मण्डले ऽस्मिन् ।
 तृण्योपमाना रिपवो वराका
 आस्कन्दितुं नाथ ! क उत्सहेरन् ॥ ३७ ॥

आवेशितोन्माद - मदा द्विषो नो
 देशे प्रवेशादपि पूर्वमस्मिन् ।
 सैन्यैरदन्यैः शसिता विशन्ति
 कालस्य लोके कृपणाः कराले ॥ ३८ ॥

शय - ह्वयस्याऽभय - मुद्रया ते
 सम्पालिते सम्प्रति मण्डलेऽस्मिन् ।
 ता ईतयो विप्लव - भीतयो वा
 नैष्यन्ति पश्चाद् गलहस्त्यमानाः ॥ ३९ ॥

एवं स्थितेऽहं प्रतिहारवद् वः
 संरक्षको 'दण्डधरोऽपि चास्मि' ।
 इत्यादि वाचोत्तर - सम्प्रदानैर्
 न ह्येपणीया भवता प्रभो ! स्मः ॥ ४० ॥

राजन्^२ / यशश्चन्द्रिकया प्रजानां
 चेतश्चक्रोरान् परितःपयंश्च ।
 व्याप्तानि विष्वक् तिरयंस्तमांसि
 शाधि प्रदेशं शरणाश्रितानाम् ॥ ४१ ॥

इत्थं स तप्यानि निशम्य तेषाम्
 अनुस्मरन् स्वामि - कृतोपकारम् ।
 श्री - मातृगुप्तश् चिर - मोक्ष - लुप्तो
 ऽज्ञाताऽस्मितः सन् स्मितमाततान ॥ ४२ ॥

१. राजा; दण्डधारी ।

२. नृप ! ; चन्द्र ! ।

ततोऽर्जिताऽत्युजित - राज्यसम्पद्
नन्दन् परांश्चाऽप्यभिनन्दयन् सः ।
नताननो दीन - सवेदनेभ्यो
दीनार - दानैः सुदिनं निनाय ॥ ४३ ॥

मनोरथादप्यधिकैरवाप्तैस्
तैस्तैः पदार्थैरिह मार्गणानाम् ।
पूर्वाणि पात्राणि च मानसानि
मुदाऽश्रु - नीरंश्च विलोचनानि ॥ ४४ ॥

तावच्च तत्पाणि - पुटाद् अभिष्ट-
द्रव्यस्य धाराऽस्त्रवदेव शश्वत् ।
न दुर्विधस्याऽर्थि - जनस्य यावद्
मुखे प्रसादोऽङ्कुरितो बभूव ॥ ४५ ॥

तद्दान - सङ्कल्प - जलानि तत्र
प्रीताऽर्थि - मुक्ताऽश्रु - भरैः सहैव ।
भूमौ विलीनानि तदाऽधुनाऽपि
धारायमाणानि परिस्रवन्ति ॥ ४६ ॥

तुषार - रूपेण यशो नृपस्य
तत् तस्य शैलेषु समन्ततोऽत्र ।
कल्पान्तकालेऽपि न च क्षयिष्णु
सुरक्षितं स्थावरतामिवाप्तम् ॥ ४७ ॥

बदान्य - मान्यस्य बहूनि यानि
दानाऽवदानान्यभवंस् तदानीम् ।
जेगीयमानानि भरैः सनादैस्
तानि श्रुतिं याति पदे पदेऽद्य ॥ ४८ ॥

अकिञ्चनानां समुपेयुषां स
सूच्यग्रघीः कारुणिकोऽद्य बन्धः ।
गूढानि गाढं हृदयेषु पूर्वं
दोर्गत्य - शल्यानि जहार सद्यः ॥ ४९ ॥

१. विद्वान्; चिकित्सकः ।

डॉ० श्यामदेवः पाराशरः
२२३ - हरिनगरम्, होदयारपुरम् (पं०)

(सप्तदशः सर्गः)

सोवर्णं कमलं यथा रविरयं कासार - कल्पेऽम्बरे
व्याकोचं भजते च करव-वनी-प्रस्पृधि-तराततिः ।
दीनानां मुख-पङ्कजानि च मुदा फुल्लन्ति यस्येङ्गितैः
सोऽयं वो हृदयाम्बुजे विलसतु शीपद्मपाणिः प्रभुः ॥ १ ॥

इति सुखं स्वमुपेक्ष्य महीपतो
सकल - जीवहिताय कृतोद्यमे ।
अनुदिनं जनताऽत्र नवोत्सवैस्
सुखमयं समयं गमयन्त्यभूत् ॥ २ ॥

रवि - करैरथ कूर्चक - कोमलैर्
उपगतैर् विकृति च समीरणैः ।
शिशिर - दुर्भंगता परिमार्जिता
सुम - धुरं मधुरं बबूधे दिनम् ॥ ३ ॥

भुवि च खे निभृतं निविशन् मधुर
विकसितेष पलाशि - लतादिषु ।
विलसितेषु मुखेषु च जीवता-
मुदपतद् भवनेषु वनेषु च ॥ ४ ॥

अनुदिशं जनताऽपगत - त्रपा
जनवहिताऽऽत्म-दशा व्यलसत् क्वचित् ।
क्वचन पांसुषु पान्थ - जनोऽलुठत्
किमधुना मधुनाऽऽचरितं ह हा ॥ ५ ॥

उपगतो मुख - बाष्प - कवोष्णाता
सुरभि - मन्थरितस् स समीरणः ।
सतत - चुम्बित - शैल - शिखरशर्नैर्
व्यकचयत् सुमनांसि मनांसि च ॥ ६ ॥

चिर - हता निज - कोसुम - सम्पदं
समधिगम्य शनैः पुनरपिताम् ।
अलि - कलैर् वनिका व्यवृणोद् मुषम्
ऋतुषु मानवता नवतामिता ॥ ७ ॥

परिपतत्सरधा - मुखरीकृताम्
मधुप - राग - पराग - मधूत्सवाम् ।
परभृतो मुदितस् सुम - घाटिका
कल - रुतैश् शतधा समवर्धयत् ॥ ८ ॥

मधु - घना परिवेष्टय वन - स्थलीम् ।
स्व - पटलैः रचितैश् शिविरैर् यथा
हरण - लालसयेव 'मलिम्लुचास्
समुदिता मुदिता मधु - भक्षिका ॥ ९ ॥

मधुपवद् विहरन् दयिता - सखो
मुषमवाप विलोक्य स मालिका ।
किसलय - प्रसवैर् मृदु - हासिनीम्
भवन - मालतिका - लतिका - धियम् ॥ १० ॥

मधु - वरेऽभिगते गृह - घाटिका
व्यभजताऽमित - सौरभ - सम्पदम् ।
'समिर - दूत - मुखेन दिवानिशम्
प्रियतरे नगरे नग - रेखिणि ॥ ११ ॥

ऋतु - महे कलिकाऽभिनिमन्त्रिताः
चपल - चित्रपतङ्गक - कन्यकाः ।
किमपि कोसुम - पात्र - निवेशितम्
पपुरितो मधुरं मधु - रन्धितम् ॥ १२ ॥

मधु - मदः प्रतिबोधित - मन्मथैर्
षित - जगद् - हृदयाः कल - गुञ्जनैः ।
न तुतुडुर् मधु - भूपति - बन्दिनः
कमलिनो मलिनोऽच्छन्^३ - वृत्तयः ॥ १३ ॥

१. चौराः ।

२. समिरः = समीरः ।

३. उच्छन्नं = वयनम् ।

परिमलं सुम - 'सम्पुट - सम्भृतम्
 बहति वाटक - वाट - तटे 'जपा ।
 नव - वधूरिव सौमग - संस्कृता
 तरुणिमाऽरुणिमाऽञ्चित - विग्रहा ॥ १४ ॥

उपहितेऽथ हिते कुसुमाकरे
 सुखमलाभि भृशं विषमेषुणा ।
 मलिनिमानमलं बहता मुखे
 प्रहरणीः रहितेन हि तेन हा ॥ १५ ॥

विपुल - सौरभ - सम्प्लव - वीचयः
 समुदिताः सहसा वन - वारिधे ।
 कमभितप्यं सुमाऽऽसव - संस्तुता
 प्रमदयन्नदयन्न सचेतनम् ॥ १६ ॥

पथिक - कम्पन - चम्पक - वल्लिका
 स्मर - विलास - सखीमेष मल्लिकाम् ।
 विधुर एव विलोक्य स पुष्पिताम्
 विकलता कलता च ह हा ! ऽगमत् ॥ १७ ॥

मदन - दाह - शमाय जले ध्रुवं
 भ्रूष - वधूमिव मज्जन - रञ्जनीम् ।
 समवलोक्य रहो वरवणिनीं
 स्थितमहो ! युष्केन वकेन 'वा ॥ १८ ॥

उपगते समये स्मर - शासने
 जगदगादखिलं मदयित्नुताम् ।
 विटपिनाऽपि यतो मरुदुमिभिः
 प्रचलता च लताऽभजत श्लेषाम् ॥ १९ ॥

विधिध - राग - पराग - परातिभिर्
 मृडुल - गन्धबहैस् स्मृत - होलिकैः ।
 सुम - रसैः समरञ्जि विशा मुखम्
 बिलसितं लसितं जड - चेतनैः ॥ २० ॥

१. हि० डिब्बिया ।

२. हि० गुलाब ।

३. वा=इव ।

दर - विकासि - सुमोदर - मज्जका
 मुहुरुदञ्चित - पक्षतयोऽलयः ।
 अगणायन् रसिका न तनु - क्षयम्
 उपवने पवनेन विलोडिते ॥ २१ ॥

विहसतेव विलोक्य विदेशिनः
 क्रकच - दन्तुर - बिन्दु - समैस् सुमैः ।
^१करुणानो वियुता वकुलेन किं
 न तरुणा तरुणा विकलीकृताः ॥ २२ ॥

अविदिताऽन्यजनैः शुशुभे लता
 किसलयैः कुसुमैश्च परिष्कृता ।
 स्थितिमतीव रहस्यभिसारिका
 परिलसद् - ^२गहना गहनान्तरे ॥ २३ ॥

यदपि शील - विलुण्ठन - लम्पटाः
 समभवन् न भयात् पथिकाः परम् ।
 सुरभि - मायिक - योगवशाद् हृदि
 प्रियतमां ^३यतमामपि मेनिरे ॥ २४ ॥

कवचितो भव वीर ! यथेच्छया
 दूढतयाऽऽलि ! वधान च कञ्चुकम् ।
 निशितता विदिता किमलौकिकी
 न कुसुमेषु सुमेषु - युधाजितः ? ॥ २५ ॥

क्रकचिका - समया ^४समया वनीम्
 विकच - केतक - पत्रक - धारया ।
 व्यतनुत व्रणितं रणितं भृशम्
 अलि - कुलं मधु - मोषणा - लोलुभम् ॥ २६ ॥

यदथ मेदुरितं दुरितं मुहूर्
 नग - विभा - हरणाच्छिशिरस्य तत् ।
 प्रतिबभौ कुपिता विपिन - स्थली
 विकच - किशुक - वल्लि - शिखाऽऽवृता ॥ २७ ॥

१. करुणाहर्षः । २. गहना = भूषणम् । ३. यां कामपि । ४. समीपे ।

पुलकिना युवकेन सुम - स्रजो
वितरता कृपणेन करे पराम् ।
मृदुतया द्रुतयाऽङ्गुलिना स्मितं
किमपि मालिक - बालिकया कृतम् ॥ २८ ॥

विधुरितोऽभजताऽन्न यदोदयम्
अनिमिषाक्ष इमं स उदैक्षत ।
सरसिषं च दिवाऽमनुतेव हा ।
विधुरितो वसुधा दयितामयीम् ॥ २९ ॥

सलिल - दोहद - सार - समधिता
दर - दलन्मुकुला नव - मालिका ।
दशन - दर्शन - वञ्चनया ध्रुवम्
व्यतिगतं शिशिरं समपीडयत् ॥ ३० ॥

अङ्गारचूडाऽङ्गद - शिञ्जिताङ्गी
१कन्दर्पं - द्रुती - रशना शनः सा ।
व्यक्त - स्मिता २कोसुम - सौरभेण
विवेश देशे मधुमास - लक्ष्मीः ॥ ३१ ॥

गोधूम - मूर्ध्नो मृदु - मञ्जराणि
चञ्चूभिराच्छिद्य शृङ्गा द्विकाशच ।
करिष्यमाणां कृष्कैः परस्तात्
पारेभिरे भूत - बलि प्रसह्य ॥ ३२ ॥

गोधूम - भूमि परितः परोक्षः ।
शृष्कैः शितैः शस्य - शिरःस्थ - शृष्कैः ।
बभौ प्रविष्टे मधुमास - मित्रे
केदार - लक्ष्मीः पुलकाञ्चितेव ॥ ३३ ॥

का का वधूरद्य पति विदेशात्
प्रत्यागतं प्राप्स्यति धम्मिणीति ।
काका वराका पुरतो गृहाराणाम्
असूचयन् वाशितमाचरन्ता ॥ ३४ ॥

१. कन्दर्पद्रुती = कोकिला ।

२. काकः ।

पुष्पाणि वाटेषु च वाटिकासु
 शनैः शनैरङ्कुरणोन्मुखानि ।
 मधीरयन् किञ्चन विप्रयुक्ता
 नाथोऽभ्युपेता^१ मधुना सहेति ॥ ३५ ॥

विचित्र - रङ्गास् तनवः पतङ्गास्
 तरङ्गिताङ्गा विवि रोसवन्तः ।
 उत्सङ्गितान् प्राग् युध - दम्पतीभिः
 कुञ्जान् विशन्तोऽप्यशनैरपैषुः ॥ ३६ ॥

समापतन्त्यः सरघास् समन्ताच्
 छत्रेषु शश्वद् मधु न व्यचिन्वन् ।
 किं तर्हि तास् स्थास्नुतया स्व - पाश्वे
 रिरक्षिषन्ति स्म मधुं विमुग्धाः ॥ ३७ ॥

रहस्यु सङ्गे कलिकाऽऽदिमेऽसी
 चञ्चल्यमाने चिर - चाटुकारे ।
 शिलीमुखे गुञ्जन - रञ्जनेऽपि
 नोन्मूढयामास मुखं नवीना ॥ ३८ ॥

माध्वीक - गुञ्जा - स्वर - धार - वर्षेर्
 विस्मारयन्तीव भव - प्रपञ्चम् ।
 मधोर् महिम्नाऽद्य मिलिन्द - माला
 जाता ध्रुवं पाञ्चशरो विपञ्ची ॥ ३९ ॥

चैतन्य - हीनं शिशिरेण दीनं
 गोपाल - बालैरपि शोचनीयम् ।
 पुष्प - प्रलम्भात् कृत - जृम्भिकं तद्
 वनं युवीभूतमिव व्यभासीत् ॥ ४० ॥

फलाशया सम्पतितैरधोरेर्
 बाधालतामागमितानि कोरैः ।
 न कानि मूकानि च काननानि
 बभासिरे सम्प्रति साऽऽननानि ॥ ४१ ॥

१. अभ्युपेता = उपायास्यति ।

वनेषु वल्गत्पवनेषु विष्वक्
पदे पदे चोपवनेषु मन्दा ।
सुमेषु - शिञ्जा^१ - क्षनितेव शिञ्जा^१
मिलिन्द - गुञ्जा मदयाम्बभूव ॥ ४२ ॥

शिलीमुखाली - मुखरीकृतेषु
लीनानि वापी - नलिनी - वनेषु ।
मरालकानां मिथुनानि पक्षान्
मिथोऽलिखन् चञ्चु - पुटंश्चिराय ॥ ४३ ॥

स्कन्ध - स्थितो मकट - दम्पती तो
प्रावर्त्य रज्जुकृत - लम्बि - पुच्छो ।
कण्डूयमानो नखरैर् मिथश्च
ददंशतुः कर्ण - लता अदिम्ना ॥ ४४ ॥

गाढेषु गुल्मेषु सुगोप्य गात्रं
रोमन्थ - मर्नैर् मुकुलीकृताक्षः ।
सषटैर् मिथोऽलिह्यत मध्य एव
मुहूर् मुखाद्यं मिथुनैर् मृगारणाम् ॥ ४५ ॥

रहः कपोतो भ्रमि - नर्तनार्तो
गुल्फार - रावैरनुनीयमानाम् ।
पर्यक्रमीत् स्वा दयिता चिरं च
पदात्पदं ता पुनरुत्पतन्तीम् ॥ ४६ ॥

तो चानुकूल्ये फलित - प्रयासे
चञ्चवा च चञ्चू विनिवेश्य भूयः ।
चिराश्रितं चेतसि चीयमानम्
मिथोऽप्यदाता मधु बाऽनुरागम् ॥ ४७ ॥

^२द्विभूम - नीडेषु नवेषु - पत्नैर्
व्यूतेषु बद्धेष्वनिशं द्रुमाग्री ।
दोलोत्सवा दम्पतयो वयानाम्
पान्थान् व्यधुर् दोलित-जीवनाऽऽशान् ॥ ४८ ॥

१. शिञ्जा = धनुर्गुणः ; भृङ्गारः ।

२. हि० दुमंजिला ।

बाला वधूर् वल्लभ - विप्रयुक्ता
विबोधिता कोकिल - काकलीभिः ।
श्वश्रुवादि - सान्निध्यमुपेक्षमाणा
द्वारं ययो हा ! कृपणाऽनुवारम् ॥ ४६ ॥

स्माराः स्फुलिङ्गाः सुचिराय सुप्ताः
स्वान्तेषु सौरभ्य - सुखैः समीरं ।
सन्धुक्षिता यद् द्युति - पीतिमानो
ऽदृश्यन्त वक्त्रेषु वियोगिनीनाम् ॥ ४७ ॥

प्रासीनमभ्येत्य चिर - प्रवासात्
श्वश्रूपकण्ठे दयितं दयार्हा ।
ऐक्षिष्ट पुण्डोत्कलिका - सहस्रा
गुप्तं वधूः कूरिता - नेत्र - कोणा ॥ ४८ ॥

विलज्जनं दूरमपास्य मार्गे
मिलज्जनं चाऽप्यवधीरयन्ती ।
बाला न वक्षः स्तृणुते स्म पीत-
हालाऽद्य मन्ये किमपि प्रकाशम् ॥ ४९ ॥

पदे पदे पुष्करिणी - प्रतीरे
प्रतानिनीनां प्रकराः प्रफुल्लाः ।
ग्रान्दोल्यमाना ननूतुः समीरं
नट्यः सवेशा इव दर्पणाऽग्रे ॥ ५० ॥

शीशील्य - शीलात् पतयालवश्च
लाम्पट्य - नाले निभृतं विशन्तः ।
शीत्कारिणो वागुरिका युवानो
बाढीषु वीथीष्ववशा विचेरुः ॥ ५१ ॥

स्कन्धैः कषन्तस्तरुणीर् विपण्या
क्षमा प्रमादाय च भिक्षमाणाः ।
संसूचनायेव किमप्यपूर्वम्
ऐक्षन्त काक्षं सहकृत्वानोऽन्ये ॥ ५२ ॥

१. ज्ञानानाम् ।

२. सहायकान् ; सखीनाम् ।

आलिङ्गिताङ्गी स्फुट - योवनेन
 फुल्लासु वल्लीषु च पुष्पलावी ।
 तन्वी चरिष्णुर् लतिकेव रेजे
 यद्वापि कान्तिः सुम - वाटिकायाः ॥ ५६ ॥

उद्वेल - तारुण्य - महाप्रवाह-
 कीर्त्यैव याऽऽप्लावयति स्म लोकम् ।
 तयाऽप्सरस्सोभग - सद्द्विलासैर्
 अनायि नाक - प्रतिमां प्रदेशः ॥ ५७ ॥

नितम्बिनी लम्पट - लुण्ठनीयं
 सर्वस्वमेकं मदनस्य बाला ।
 आदाय रूपं हृदयं दलन्ती
 लीला - गतिं मानवती वितेने ॥ ५८ ॥

पुष्पेषु - पृथ्वी - जय - वैजयन्त्यास्
 तस्याः गृहाग्रे तरुणाः दिवाऽपि ।
 मृषा मुहुः किञ्चन कासमानाः
 हा हन्त ! कोर्मो गतिमन्वतिष्ठन् ॥ ५९ ॥

नाडी - परीक्षार्थमदात् करं प्राग्
 व्याजेन बाला युव - वैद्य - पाणी ।
 शशंस पृष्टाऽथ शनैर् हृदात्तिम्
 मद्यो ! कला - कोशलमद्भुतं ते ॥ ६० ॥

हा ! ऽपूर्वरूपोऽधिगतश्च वृद्धि
 तारुण्य - लोपाद् गुण - कर्म - हीनः ।
 बलिष्ठ - निष्ठो हृदि शब्दशास्त्री
 कस्याश्चिदप्यागममद्य मेने ॥ ६१ ॥

अपा - नताक्ष्यो मुकुलीकृताक्ष्यः
 काक्षेक्षिता वा मृदु - कुञ्चिताक्ष्यः ।
 नेत्र - प्रणालैर् हृदयेष्वमान्तम्
 बाला विलासं मदनस्य वेमुः ॥ ६२ ॥

ऐक्ष्यन्त तन्व्यो मृदुला अमायाः
कपोतिकाभाश्च शशेशरणा याः ।
ता एव मुरधास् सहसा प्रजाता
हृदां सपत्नाकरणोऽद्य सिद्धाः ॥ ६३ ॥

मञ्जीर - काञ्ची - तनु - किङ्किणीनां
निशम्यमाना विशिखासु शिञ्जाः ।
विप्रोषितानामधुना विशेषाद्
ओन्निद्र्य - दाने पटिमानमेषुः ॥ ६४ ॥

सञ्जीवयन्ती वन - कूल - कुञ्जान्
सौधायमाना पिक - काकली सा ।
प्रवासिनी पाश - निबन्धनाय
बभूव हा ! डिण्डिम - घोषणेव ! ॥ ६५ ॥

सम्प्रत्यपि प्रोषित - जोवितेशा
रहो विलापं शरणं प्रपन्नाः ।
माराऽग्नि - धूमोद्गम - सन्निभानि
शुचाऽमुचन् निःस्वसितानि काश्चित् ॥ ६६ ॥

प्राणप्रदो यः पिक - पञ्चमोऽभूत्
ताभ्यो मधो सोऽद्य च जीर्यमाणे ।
कृतान्त - विद्वेष - वशंवदाभ्यः
कृतान्त - सन्देश इव प्रजातः ॥ ६७ ॥

श्यामायमानाऽपि घरा पुरस्ताद्
हैमी मधु - स्पर्शमणोर् महिम्ना ।
आशास्वशोऽभ्यत येन लोके
गोधूम आपत् 'कनके'त्यभिख्याम् । ६८ ॥

इत्थं प्रकृत्या कृत - काय - कल्पे
जातेऽभितो नन्दन - भू - विकल्पे ।
उत्क्रान्त - सासारिक - रीति - रेखम्
उच्छृङ्खलं यौवनमुल्ललास ॥ ६९ ॥

१. वेघने इति यावत् ।

२. कृतान्तः = भाग्यं, यमः (मृत्यु) ।

युग्मकम्

सुहास - सम्पन्न - सरोवराणाम्
 इन्दीवराणामभवन् प्रभाते ।
 दलेष्वदोलायित - कन्दलेषु
 कामं तुषारस्य कणा निकामम् ॥
 परं प्रजानां परिपोषितानां
 सन्तोषितानां च समीहिताप्या ।
 बाधाऽऽभ्यभावात् स्फुट - रोचनेषु
 नाऽश्रूण्यवैक्ष्यन्त विलोचनेषु ॥ ७०-७१ ॥

क्रोडीकृताशा लतिका लिहन्तः
 सौरभ्य - धीराः सुभगाः समीराः ।
 द्वाराद्रि - कान्तार - दरी - मुलेभ्य
 आमोदयन्तस् सततं निरीयुः ॥ ७२ ॥

सुप्राप - सांसारिक - सोभगानां
 स्मितेषु सुव्यक्त - सुखासिकानाम् ।
 नालोक्यते स्मोच्छ्वसितं तु लोकेर्
 उद्गीर्यमाणं परमाननेभ्यः ॥ ७३ ॥

'थै थै' - पदं शीघ्र - मदं तु तोयं-
 त्रिकोपजातं क्षवणो विवेश ।
 शल्यायमानं न वचः परेषाम्
 मर्मातिगं स्वप्न - दशास्वपीह ॥ ७४ ॥

युग्मकम्

प्रीतैः पिकैः फुल्ल - फलेर् बृहद्भिः
 बाला - विलासैर् भव - भूति - भोगैः ।
 मरन्द - मोदैर् मृदुभिर् मरुद्भिर्
 मर्त्याः पवर्गेण^१ सुखायमानाः ॥

तपस्तितीक्षा - क्षपिताऽक्ष - लक्ष्यान्
 फङ्काल - शेषान् क्वचिदप्यरण्ये ।
 पेप्रीयमाणान् कृपणान् मुर्ध्व
 मुग्धानजानन्तपवर्ग^२ - लिप्सून् ॥ ७५-७६ ॥

१. पद्यस्थ पांच पवर्गीय वर्णों में निर्दिष्ट पदार्थों द्वारा ।
२. मुक्ति, पवर्गीय वर्णों में निर्दिष्ट पदार्थों से भिन्न ।

याते रवी किञ्चन चण्डिमानम्
 फुल्लानि जातानि फलानि विष्वक् ।
 वृक्षा व्रतत्यश्च वनेषु गुल्मा
 ये स्थावरास्ते स्थविरा इवासन् ॥ ७७ ॥

नित्योत्सवं विस्मृत - तापमेवं
 प्रशासत। प्रीत - हृद। प्रदेशम् ।
 श्रीमातृगुप्तस्य कृपा - पयोधेः
 पञ्च व्यतीयुस् समयाः सुमानाम् ॥ ७८ ॥

सौराज्येन समर्धितैश्च सुखितरेवं जनैरेकदा
 मध्याह्ने स्थित-एव हन्त! सहसाऽऽदित्यो दिवि द्योतितः ।
 कालेनऽम्बुमुचा कराल - महसाऽऽक्रान्तः समालोक्यत
 संवीता वसुधाऽन्धितेव तमसा सम्मिलिताऽम्भोरुहा ॥ ७९ ॥

अमन्दाऽमृत - निस्यन्दे चन्द्रे निशि मन्दिरे ।
 प्रसुप्तो मातृगुप्तोऽपि ददर्शोल्कां निपातिनीम् ॥ ८० ॥

स्वस्तिकाकारतां यातं व्यत्यस्तोल्का - द्वयं ततः ।
 भाल - लेखे स देशस्योच्छेदे - चिह्नमशङ्कत ॥ ८१ ॥

इति श्री - वसन्तराम - पाराशर - तनुजनुषा, कविरत्नादि-
 विविध-विरुदभाजा, डॉ० श्यामदेव - शास्त्रिणा पाराशरेण
 प्रणीते 'त्रिवेणी' इत्यभिख्ये महाकाव्ये, 'वसन्त-वर्णन'
 नाम सप्तदशः सर्गः समाप्तः ॥



१. सूर्यः, विक्रमादित्यश्च व्यज्यते ।

२४१

त्रिवेणी

(अष्टादशः सर्गः)

चेतश् / च्योतय चाण्डाल ! चापल्यं चरितं चिरात् ।
 १चीर्णा च्यावय चार्वाक - चोरिका - चयं - चातुरीम् ॥ १ ॥

चतुर्वर्गय चेष्टा चेच्चिनु चारित्र - चारुताम् ।
 चरणो चन्द्रचूडस्य चुम्ब चचंय चिन्तय ॥ २ ॥

तीर्थेषु तपित - पितृ - प्रवरस्ततोऽसौ
 तारुण्य-रञ्जित-तनुस् तनयोऽञ्जनायाः ।
 प्रागेव च 'प्रवरसेन' इति प्रसिद्धः
 श्रीपर्वते स्थितिमगाद् विनिवर्तमानः ॥ ३ ॥

अथावि तेन पथिकेभ्य इहाश्रितेभ्यो
 मानुष्य - मान - कुलगौरव - मानसेन ।
 'योऽपालि पूर्वपुरुषः प्रथित - प्रतिष्ठैः
 सोऽग्राहि देश इतरेण ममाऽधुने'ति ॥ ४ ॥

वृत्तान्त एष नितरां द्रुत - नाग - तुल्यो
 दुःखाकरः श्रवणयोः सहसा प्रविश्य ।
 दन्दह्यमानहृदयस् समकालमस्य
 दुर्दान्त - रोष - दहनं जनयाम्बभूव ॥ ५ ॥

कोपाऽनलोत्कट - शिखाभिरमुष्य तप्ते
 अङ्गारक - प्रतिभटे नयने अभूताम् ।
 उच्छ्वासिनोऽपि जनक - प्रलय^२ - प्रसूतम्
 वाष्पाम्बु येन युगपच्छुषिकामुपेतम् ॥ ६ ॥

तत्र स्थितं तमुपगम्य निबद्ध - जूटस्
 सिद्धो 'ऽश्वपाद' इति पाशुपतः प्रसिद्धः ।
 स्वाद्यं समप्यं सहसा वनजं फलाद्यं
 खाद्यं तथान्यदपि, मन्दमिदं जगाद ॥ ७ ॥

१. चीर्णा = अनुष्ठिताम् ।

२. प्रलयः = मृत्युः ।

प्राग्भूत - जन्मनि मया समवापि सिद्धिर्
यावत् तदा त्वमभवो मम शिष्ट-शिष्यः ।
पृष्टेन तत्र भवता वर - याचनां
राज्योपलब्ध्यभिरुचिः प्रकटीकृतासीत् ॥ ८ ॥

त्वल्लालसां सपदि पूरयितुं गरिष्ठा
सौभाग्यभाजन ! यदा यतमान आसम् ।
अन्धुः कृपा-कुशलयोर् विवशाऽऽत्तं-बन्धुर्
व्यक्तस्तदाऽऽदिशद्विदं शशि-शेखरो माम् ॥ ९ ॥

एतं सदाचरणा - सौम्य - गुरोरूपेत्
छात्रं निजं विपुल - वत्सलता - सुपात्रम् ।
सिद्धं गणं मम द्विबोध तपस्समृद्धं
राध्यं समीहितममुष्य मयाऽस्ति साध्यम् ॥ १० ॥

नाशङ्कनीयमिह यत् परिपूरिताशं
व्यक्षं समक्षमचिरात् कृत - भक्तरक्षम् ।
द्रष्टासि तेष्व वितरिष्यति वाञ्छितं यः
इत्युक्तवान् निमिष एव तिरोदधेऽसौ ॥ ११ ॥

तेजोमयीमिव तपोदहनेन जाताम्
उत्कामिवाऽम्बरतले च विलीयमानाम् ।
तां तस्य मूर्तिमवलोक्य चमत्कृतात्मा
कतंव्य - मार्गमपि निस्तिमिरं स मेने ॥ १२ ॥

संस्पृश्य शैल - शिखरं विनिवर्तमाना
सौदामनीव ककुभः प्रतिभासयन्ती ।
साऽलात - जात - रचितेव तनूस्तदीयं
सौभाग्यमेव सहसोज्ज्वलयाम्बभूव ॥ १३ ॥

प्रागेव तत्र पुटिताञ्जलि - पूजितेन
प्रस्थायिना सपदि पाशुपतेन तेन ।
आशीः - प्रदान - समये समदायि नूनं
श्रीपर्वतो भगवता स्व - करेण तस्मै ॥ १४ ॥

१. अन्धुः = कृपः ।

राज्येप्सया सुखमपास्य तपस्यतोऽस्य
सिद्धेन सूचित - समीहित - सौष्ठवस्य ।
तत्रैव सन्तत - समाहित - मानसस्य
मासा गता बहुतिथा विपुल - प्रयासाः ॥ १५ ॥

नाऽज्ञायि चण्ड-किरणो न तुषार-शीतं
नाऽभोजि किञ्चिदुचितं रुचितं न पीतम् ।
नाऽसेवि तेन शयनं वसनं^१ निवीतं
नाऽऽलोकि चाऽन्यदपि राज-सुखैः परीतम् ॥ १६ ॥

दिग्व्यापि - राज्य - गरिम - स्पृह्यालुनाऽन्न
तेनाऽध्यगायि हृदय - ब्रह्मिमा तदद्रेः ।
अच्छिन्न - शब्द - जप - पण्डितिमा ऋभ्यस्
स्थेमाऽऽसनस्य सततं च शिला-स्थलीभ्यः ॥ १७ ॥

प्रायोपवेशिन इवाऽस्य महामहिम्नः
कायोऽन्न तीव्र - तपसा तनिमानमापत् ।
संसार - सागर - समुत्तरां सुखेन
येनाऽस्य जातमघ - भारवता त्वसाध्यम् ॥ १८ ॥

चेचीयमानमनिशं सुकृतं तदीयं
क्वाचित्कमेव भुवि भारि बभूव तावत् ।
यस्याग्रतो गुरुतमं वितरिष्यमारां
सम्पत्स्यते प्रतिफलं नियतं लघिष्ठम् ॥ १९ ॥

संवीज्यमान इव पूरक - रेचकाद्यैस्
साचिव्यमाप्त इव चाऽन्तरुपांशु - जापैः ।
स्थास्तुर् निरन्तरतया क्रमशस्तपोऽग्निर्
व्यक्तोऽस्य वक्त्र - महसि अग्निमानमाप ॥ २० ॥

दक्ष - द्विषद्दलन - दर्पक - दाह - दृष्टिश्
^१चेटेन चेतसि चिराय च चिन्त्यमानः ।
तेनैव तीक्ष्ण - तपसस्तपनेन तावद्
दुष्प्रव दीन - दयितो लघु देव - देवः ॥ २१ ॥

१. निवीतं = आच्छादितम् ।

२. चेटेन = सेवकेन ।

संस्मारितो व्रतिक - पाशुपतस्य वाचा
स्मेरस्ततः स्मर - रिपुर् वरदाग्रहस्ता ।
तेजोमयेन वपुषा हसितोष्णारश्मिम्
तत्तापसस्य पुरतः प्रकटी - बभूव ॥ २२ ॥

शैल - स्थली - सुलभ - वस्तु - कृताङ्गभूषः
वैयाघ्र - चर्म - वृत - पाशुपत - व्रतीव ।
अव्यवहारिकमसौ यतिरूपमाप्तो
देद्युत्यते स्म दिवि दिक्षु च दिव्य - देहः ॥ २३ ॥

धुवमकम्

पश्चात्ततो बहु - दिनेभ्य उपोषितेन
पानीय - पान - पवनाऽशन - पोषितेन ।
दिग्वाससाऽऽसित - शिला - तपनोषितेन
नैदाघ - माघ - भरुताऽपि च शोषितेन ॥

तेन प्रचण्ड - महसा प्रतिबोधितेन
प्राणामि मोदि - मनसा पुलकाञ्चितेन ।
अश्लाघि चाऽथ तदुपासनयेव हूतः
सर्ग - स्थिति - प्रकृति - संक्षय - हेतुभूतः ॥ २४-२५ ॥

^१कोकिलीकृत - कन्दपं ! ^२काल - कालाप - कङ्कण ! ।
केकि - काल - ^३कनत्कण्ठ ! कपालिन् ! करुणां कुरु ॥ २६ ॥

कपदिन् ! कालिका - कान्त ! क्लेश-कुञ्जर-कैसरिन् ! ।
कल्मषाणां कुलं कर्ष कल्याणां किर केवलम् ॥ २७ ॥

^४गूढपाद् - गुण्ठित - ग्रीव ! गिरीश ! गिरिजा - गृह ! ।
गोरी - गृहीत - गान्धार्ध ! गङ्गाधर ! गजान्तक ॥ २८ ॥

गीर्वाण - ग्रामणी - गीत ! गरान् गोपाय गधिनः ।
गुण - गौरव - गाम्भीर्य - गर्भया गुरातो गिरा ॥ २९ ॥

१. कोकिलः=हिं० कोयला ।

२. कालः=सर्पः ।

३. कनत्=हिं० चमकदार ।

४. गूढपादः=सर्पः ।

शैलेश्वर - शिखा - शायिन् ! शशिशेखर ! शङ्कर ! ।

शोकं शमय शौद्र्येण शूलिन् ! शात्रव - शासन ! ॥ ३० ॥

श्लाघां श्वःश्रेयसं शर्मं श्रियं श्वायय शाश्वत ! ।

शिष्यं शर्व ! शिवाश्लिष्ट ! शोधये! शरणां शितम् ॥ ३१ ॥

प्रविलोपित - पञ्चेषो ! पिनाकिन् पार्वतीपते ! ।

प्रत्यवायान् पराकर्तुं प्रत्नं पातय पातकम् ॥ ३२ ॥

पुषाण पौरुषं पद्यां प्रवृद्धेः परिशोधय ।

पादयो! पतितं पाहि पुराराते ! परात्पर ! ॥ ३३ ॥

संयमेन समं सिद्धीश्वर ! संयुग - साहसम् ।

सदेहि स्वस्ति - सम्पन्नाः सम्पूर्णाः सर्वे - सम्पदा ॥ ३४ ॥

सकुल्याः स्थासु - सम्मानाः सन्तान - सहिताः समे ।

सन्तु स्वर्ग्याः सुसन्तुष्टाः सम्राजः सम्प्रतिष्ठिताः ॥ ३५ ॥

परमेश ! प्रभो ! पुण्यं परिपाकि प्रवर्तय ।

पद्य - पुष्पाञ्जलिं प्रत्नं प्रतीच्छ^३ प्रीतिपूर्वकम् ॥ ३६ ॥

एकादशात्मकममुं स्मयमान - मुद्रं

रुद्रं निरूप्य चक्रवास्तबनं सदात्मा ।

वारेण च प्रणतवान् विरराम यावत्

तावत् स तेन जगदे जगदीश्वरेण ॥ ३७ ॥

"व्यक्ता स्पृहा बहुविधाऽद्य तव स्तवेन

कामं परं प्रिय ! वरं प्रवरं वृणीष्व ।

प्रीतस्य मे प्रवर ! येन वर - प्रदित्सा

तीव्रं च तेषपि तप एतु फलेग्रहित्वम् ॥ ३८ ॥

नग्नाङ्गकश्च कृपणश्च कपाल - पाणिर्

हा ! किन्तु कुत्सित-विभूति-विभूषणोऽसौ ।

ववाऽलन्तमस्तव - समीहित - सम्प्रदाने

बन्धुं तं विदितवानसि पारिजातम् ॥ ३९ ॥

१. वर्धय ।

२. प्रतीच्छ=स्वीकुरु ।

माहेश्वरेण वचसैवमथाऽन्युक्तो—
 ऽनुध्याय सोऽपि च कृताञ्जलिराह "नाथ ! ।
 साम्राज्यमेकलमकण्टकमद्वितीयं
 देहि प्रसाद - सुमुख - प्रजयाऽर्चनीयम्" ॥ ४० ॥

इत्येवमर्थितवतः प्रवरस्य बुद्धिम्
 विश्वेश्वरो विविदिषु । पुनरित्यमाह ।
 "मुक्तिं विमुच्य किमु सोम्य ! मुर्धैव मोक्षयाद्
 भुक्तिं भयावह - फलामुररीकरोषि ॥ ४१ ॥

भ्रान्तो भवान् भुवन - भङ्गुर - भोग - भासा
 भव्या भणन्ति भसितं भुवि भूप-भुतिम् ।
 सम्पत्तिरेव कमला - समुपासकानाम्
 व्यापत्ति - रूपमुपयाति हि शासकानाम् ॥ ४२ ॥

चिन्ता - चिता - विकट - रौरव - सम्प्रवेशो-
 'ङ्कारः प्रिय / प्रथित - पार्थपदाऽधिकारः ।
 तन्मूलिका गदित - गोरव - गृह्णता चा-
 ऽहम्पूर्विका भ्रम - पुनर्भव - मज्जनाय ॥ ४३ ॥

तस्माज्जहीहि मनसोऽप्यसदीप्सितं तद्
 मन्यस्व मङ्गल-मर्ति मम मोक्ष-मूलाम् ।
 धात्री - फलेन तुलितं परिणाम - रम्यम्
 'वार्द्धं वचो भवति बाल - धियामगम्यम्" ॥ ४४ ॥

व्याख्यामिमां भगवतोऽथ च शुश्रुवान् स
 रोषाग्नि - रूपित इवाकुलितान्तरात्मा ।
 आचष्ट सर्वविदमोक्षितवाञ्छितं तम्
 अद्यापि कोमलदूशा करुणा किरन्तम् ॥ ४५ ॥

"व्यक्तं भवन्तमवबुध्य तपस्वि - वेषम्
 ब्रह्माण्ड - बीजमथ सर्वं - समर्थमीशम् ।
 याच्ना व्यधायि मयका स तु नाऽसि शर्वः
 यस्याऽनूकम्पिनि करे मम कोऽपि गर्वः ॥ ४६ ॥

१. ओङ्कारः=प्रारम्भः ।

२. बृद्धोक्तम् ।

यच्चात्थ दैन्य - विषयेऽविदुरः प्रभोर्मे
कापट्य - वेष ! नियतं तदलीकमेव ।
नग्नाङ्गिता - नरकपाल - विभूतिः-त्वा-
न्यस्याहितानि सुहितानि हि लक्षणानि ॥ ४७ ॥

दीनं व्यनक्ति वसनेन विहीनताऽस्य
याच्ञां कृपाकर - करे कलितः कपालः ।
साक्षाद् विभूतिमथ चाह विभोर् विभूतिः
तत्तथ्यमन्धित - धियोऽन्यथयन्ति मुग्धाः ॥ ४८ ॥

दीनो जनो निवसनेर् वसुभिश्च हीनो
याचेत यत्किमपि यावदपीश्वरं मे ।
सोऽस्मै वितीर्थं वरदो विपुलां विभूतिं
स्वैश्वर्यं - गौरवमलं प्रकटीकरोति ॥ ४९ ॥

मान्या उदार - चरिता इह याचिताः सा-
मान्या अपीहितमहो ! वितरन्ति भूयः ।
देवा दयाद्रं - हृदया अपि दान - हेतोः
सार्थाऽभिधा निगदिताः सुतमां वदान्याः ॥ ५० ॥

स्वामी तु लोक - विदितो मम देव - देवः
स्वामीशतामतुलितां मनसाऽप्यगम्याम् ।
व्यक्ति नयेत् स करुणा - वरुणालयश्चेद्
व्यक्ति क्षणात् सवपुषी विदधाति शक्तिम् ॥ ५१ ॥

काले पुरा क्वचिदभूदुपमन्यु - नामा
बालो द्विजस्य निगमागम - पारगस्य ।
तेन स्तुतः स तृषितेन पयोर्धनाऽद्वात्
क्षीरोर्दधि हितमतिर् भगवानमुष्मै ॥ ५२ ॥

पितृयं प्रसह्य परिपन्थि - जनेन राज्यम्
प्रध्यास्य यः परिभवो भुवि मे व्यधायि ।
जानास्यरुन्तुदममुं हृदय - त्रणं चेत्
कैवल्य - काङ्क्षित-कथां कुरुषे किमर्थम् ॥ ५३ ॥

१. व्यक्तताम् ।

व्यक्तीकृताऽकपट - सुन्दर - दिव्य - देहः
 प्रीति - प्रसाद - सदनं वदनं दधानः ।
 संसाध्य वाञ्छितममुष्य ततो महेशो
 भूयश् शिवोऽशिवमपोहितुमाचक्षे ॥ ५४ ॥

“विस्मृत्य वास्तविक-वस्म-विवेक-वृत्तिम्
 विष्वग् विलास-विष-वासनया विसंज्ञम् ।
 त्वां बोधयिष्यति स मद्वचसाऽश्वपादस्
 संज्ञां विधाय समये सति सङ्गताथे ॥ ५५ ॥

गुण्यस्ततश्च निचितैः प्रचुरैः स्व - पुण्यैः
 शस्तः समस्त - भुवनेषु परास्त - पापः ।
 सारूप्यमेप्यसि ममाऽप्यपुनर्भवाय
 यत्लक्ष्यमस्ति परमं चरमं च पुंताम्” ॥ ५६ ॥

एवं निरूप्य मुदितं भुवि भावि - देवम्
 आशीर्वचोभिरभिनन्द्य मृगाङ्ग - मीलिः ।
 लोकोत्तरा नभसि विभ्रदलात - दण्ड -
 लीलामनन्य - विदितः सहसा विलित्ये ॥ ५७ ॥

प्रत्यक्षतामुपगतं पुनरश्वपादम्
 ग्रामन्त्य तत्र विनतोऽथ स 'राज-बीजा ।
 देशान्तरेषु विहरन् सुभगं भविष्णुः
 काश्मीर-देश-वसुधां निकषा प्रपेदे ॥ ५८ ॥

विज्ञाय देश - गत - वृत्तमथो सजात्यैः
 सम्प्रेरितोऽपि बहुधोपगतैरमात्यैः ।
 तान् मातृगुप्त - नृप आक्रमणान्निवार्य
 निश्चित्य कृत्यमपि भावि बभूवा ॥ ५९ ॥

“भूमीन्द्र इत्यभिमतोऽभय - भीमयोधो
 जानन् स्वमूर्जित-बलं मम मार्गं-रोधो ।
 स्वैरी स 'विक्रम' - धराधिप एव वैरी
 रोषः क्व 'मातृ'-नृपतिं प्रति लब्ध-पोषः ॥ ६० ॥

१. राजपुत्रः ।

स्वर् 'नदितैः सततमदित - काननस्य
पञ्चाननस्य विदिताऽप्रतिमोजितस्य ।
हुङ्कार - भीम - रुत - मास्त - मात्र - नष्टैः
किं शस्यते नु शशकैर् मशकैर् विरोधः ? ॥ ६१ ॥

वज्रो मदादिव समुद्धत - कन्धरेषु
युक्तं व्यनक्ति यदि शक्तिमलं धरेषु ।
लोष्टे स वीरयति चेन्निपतन् वराके
वक्ष्यन्ति हा ! न तदधः-पतनं नराः के ? ॥ ६२ ॥

सम्यक् परीक्ष्य स ततोऽगणितान् प्रवीरान्
धीरान् रणे द्रढिम - दैर्घ्यं - लसच्छरीरान् ।
सैन्ये प्रवेश्य हय - हस्ति - मयादि - पैन्ये^१
दैर्घ्येतराचित - धरानजयत् त्रिगर्तान् ॥ ६३ ॥

प्रीतः स नागर-मुख-श्रुत-शीर्यं-गीतः
कर्षन् बलानि करुणां कृपणेषु वषन् ।
शुश्राव तत्र पथि 'विक्रम' - भूमिपालं
हा ! ऽकाल एव सहसा समवाप्त-कालम् ॥ ६४ ॥

संश्रुत्य सैन्य - सहितः स सरित्सदेशे
तस्मिन् दिवा द्रुततया विहिते निवेशे ।
भावाद्रं इत्यतितरामनुभूत - शोकस्
तस्थौ विधिवत्-भुवि वारित-भृत्य-लोकः ॥ ६५ ॥

भाराच्छुचामिव नितान्तमधोमुखाणि
जातानि तत्र पट - केतन - केतनानि ।
नूनं दुरासद - बृहद् - हृदयाऽमुखाणि
^३मोक्षं गतानि जडितानि च चेतनानि ॥ ६६ ॥

^४मन्यो तदाऽस्य हृदि वैरिणि सम्प्रविष्टे
तूरां ततो निरगमद् - विजय - प्रसादः ।
निःश्वास - शीत - मरुता दृढ - दुःख - दाहं
तत्ताऽनुवारमसको समयन्निवाऽभात् ॥ ६७ ॥

१. गर्जितैः । २. पैन्यं = स्थूलत्वम् । ३. मोनम् । ४. शोके ।

सर्वल्लिमेवमथ मूकम - मुद्रितं स्वम्
वक्त्रं चिरादचल - पाणिपुटे निधाय ।
नाऽपायि किञ्चिदपि तेन न चाऽप्यभोजि
नाऽश्नायि नापि सचिवादि - सभाऽप्ययोजि ॥ ६८ ॥

दीर्घं श्वसन् पुनरिव स्मृत-वाप^१ - मृत्युः
केनाऽप्यकाण्ड उपगम्य निबिद्ध - मर्मा ।
मत्वेव नीच - रजनीचर - लुण्ठितं स्वम्
एवं स्थितः स समचिन्तयदन्तरेव ॥ ६९ ॥

देवः शरीर - भूदभूद् भुवि देव एव
तत्किं गतोऽस्पृहमना इव देवभूयम् ।
घानाक - विश्रुत - यशाः स मही - महेन्द्रः
प्रस्पृष्टमान इव जेतुमगान् महेन्द्रम् ? ॥ ७० ॥

घाताऽप्यजायत विरच्य यमत्र घन्यं-
मन्योऽथ येन धरणीश-पदं च मान्यम् ।
राजन्वतीयमपि येन वसुन्धराभूद्
आदित्य एव सहसाऽस्तमुपागतोऽसौ ॥ ७१ ॥

आः ! काल-राहु-गलिते सति राज-राजे^२
सान्द्राऽन्धकार-पिहितोऽहह ! शौर्यं-लोकः ।
सौदामनीं विधुरयन् युधि चन्द्रहासः
संद्रक्ष्यते क्व ननु सम्प्रति तस्य हा ! सः ॥ ७२ ॥

शूरान्तरैरतुलिते स्मृति - मात्र - शेषे
तस्मिन् महीभृति गतेऽपुनरागमाय ।
हा ! स्पर्धिनोऽद्य विरहाद् धरणीतलेऽस्मिन्
कण्डूयनं शमयिता मम बाह्वयोः^३ कः ॥ ७३ ॥

वीरस्य जीव - हरणं तदकारणं स्यात्
तादृग्विघ्नस्य मरणं हि रणं विना यत् ।
मन्येत कर्म - पटिमा व्रद्धिमाऽथ *पाशिन् !
किं क्षोदिमेष जडिमा तव चण्डिमा वा ? ॥ ७४ ॥

१. वापः=पिता ।

२. राज-राजः=राजेन्द्रः ; वरः ।

३. बाह्वोः ।

४. यमराज ! ।

इत्थं गतेऽद्य सहसाऽन्तिकमन्तकस्य
 दुर्जय - सैनिक - बलेऽप्युरुविक्रमेऽरी ।
 क्षमापो व्यलोकि सुतरामनुभूत - तापो
 धीराः पराग - सुकुमार - हृदो हि वीराः ॥ ७५ ॥

सामान्यतोऽनुपदमीक्ष्यत एव शौर्यं
 क्रौर्यं तथाऽभ्युपगतं स्थिर - साहचर्यम् ।
 ईदृग्विधं अदिम - विक्रमयोस्तु मैत्र्यं
 ववाचित्कमेव खलु सङ्गममामनन्ति ॥ ७६ ॥

ईयुर् निमीलां कमलानि हन्त !
 स्मेराणि दीनानि न कैरवाणि ।
 तीव्रोऽस्त - मस्ते तपनो न्यपप्तद्
 नो चन्द्रकश्चाऽप्यचलां चुचुम्ब ॥ ७७ ॥

इति श्री - वसन्तराम - पाराशर - तनुजनुषा, कविरत्नादि - विविध-
 विरुदभाजा, डॉ० श्यामदेव - शास्त्रिणा - पाराशरेण संदृब्धे
 'त्रिवेणी' इत्यभिख्ये महाकाव्ये 'प्रवरसेन-पीडा-पश्चात्ताप-
 वर्णनम्' नाम अष्टादशः सर्गः समाप्तः ॥





डॉ० श्यामदेवः पाराशरः
२२३ - हरिनगरम्, होशियारपुरम् (पं०)

(एकोनविंशः सर्गः)

तृणवत् तजित-^१तन्त्रो मुदितैर् मिलितो मनीषवरैर् महितः ।
जयति जनकजा - जानिस् त्रिभुवन - तापत्रयी तिरयन् ॥ १ ॥

मुनिर् महीपोऽप्यथ मातृगुप्त
ऐशं बहन् लालित - सर्वलोकः
तदेव देवोपहतः प्रयाणम्
आकर्ण्यद् विक्रममभिभर्तुः ॥ २ ॥

स शुश्रवानेव च ता प्रवृत्ति
क्षमी क्षमापोऽचल - चण्ड - चेताः ।
कालेन दष्टं सहसाऽयि मेने
प्रच्यावितं शैलतटात् स्वमेव ॥ ३ ॥

धीरोऽपि तस्याऽसमयं तदानीं
सर्वेश्वरस्य प्रमयं निशम्य ।
भृशं कृतज्ञत्वं - वशंवदः स्वा
न चेतना धारयितुं शशाक ॥ ४ ॥

सदा प्रसादाद् विशदाननाब्जः^३
साधुः सुवाचा स सुधाऽभिवर्षी ।
अनघ - वज्राऽभिहतो ध्रुवं सन्
अनेङ्गमूकत्वमिव प्रपेदे ॥ ५ ॥

स धीरयिष्यन् हृदयं कथञ्चिद्
दण्डायतान्युच्छ्वसताति मूर्च्छन् ।
राजाधिराजं प्रलयं प्रपन्नं
प्राणैरियेषेव तदाऽनुयातुम् ॥ ६ ॥

१. तन्त्रम् = शासनम् । २. मनीषा = बुद्धिः । ३. मनीषा = बुद्धिः ।
४. प्रमयं = कुमलम् ; अन्जः = चन्द्रः । ५. अनेङ्गम् = अनेङ्गम् ।

शरीर - मात्रेण हि तस्थुषोऽद्य
मुहुर् मनोऽस्योज्जयिनीं जगाहे ।
तापेन तन्नाऽधिपतेष्विचितायास्
तातप्यमानं यदभूदिहाऽपि ॥ ७ ॥

निमेष - शून्येन दृशोर् द्येन
स बाष्प-बिन्दून् विपुलान् विमुञ्चन् ।
सङ्कल्पिताया हृदि तच्चिताया
धूमैर् ध्रुवं व्याकुल आचभासे ॥ ८ ॥

उन्मुद्विते तस्य चिरेण नेत्रे
अद्यापि दूरं स्थिरतामुपेते ।
दिक्कृतस्याऽपि धराधिराजो
दिदृक्षयेवोत्सुकतामधत्ताम् ॥ ९ ॥

सौधैकदेशे रहसि स्थितोऽसौ
ब्राह्मण्य - तेजोनिधिरद्य दूनः ।
स्वं सान्त्वयित्वा स्वयमेव कृच्छ्राद्
मनस्यलालप्यत भूय एवम् ॥ १० ॥

कालेन हाऽस्तं ^१प्रतिभावतीशे
नीते न वोढुं क्षितिपत्त्वमीशे ।
उपस्थितायामपि किं रजन्यां
सरोजमुन्मुद्वितमेव तिष्ठेत् ? ॥ ११ ॥

ध्वस्ते धराशायिनि वज्र - घाताद्
आधार - भूते धरणी - धरेन्द्रे ।
काश्यं वहंश्चाऽपि भरः स्रवेच्चेद्
मन्येत धाष्टं ध्रुवमेतदीयम् ॥ १२ ॥

हा जीवितेशे ^२ सति लोक ^३ - बन्धो
आदित्य - देवे परलोकमाप्ते ।
घत्ते वराको गरिमाणमन्न
कं लोष्ट - मात्रं मणिरग्निगर्भः ^४ ? ॥ १३ ॥

१. प्रतिभावान् = सूर्यः; विशेष-बुद्धिमान् । २. जीवितेशः = सूर्यः ।
३. लोकबन्धुः = सूर्यः । ४. अग्निगर्भः = सूर्यकान्तमणिः ।

अन्तर्द्विमीशे जगतोऽभ्युपेते
 कैमर्ध्यमेतहि मम स्थितेः स्यात् ।
 ह्वस्ते कथा - वस्तुनि हृद्य - रूपे
 शिष्टं गतार्थं भरतस्य वाक्यम् ॥ १४ ॥
 वैधुर्यमाप्तस्य महात्म - शक्त्या
 प्रगल्भनैः किं मम सम्प्रतीह ।
 निर्वाण - वह्निः प्रबल - प्रतापी
 सोऽङ्गारकः कोकिल^१ एव कालः ॥ १५ ॥
 देशान्तरेभ्योऽपि समभ्युपेता
 अपूपुजन् यं विबुधा^२ अजस्रम् ।
 सूक्ष्मेक्षिकावान् कमपेक्ष्य लाभम्
 वस्तुं गतोऽसौ विबुधैस् सहेतः ॥ १६ ॥
 शौर्याश्रित - धी - शुभ - शर्मशाली
 स्वामी स मुक्त्वा किमिति स्व-लोकम् ।
 स्वार्थीव सर्वान् जनयन्ननाथान्
 स्वर्लोकमैषीत् पर - लोकसंज्ञम् ॥ १७ ॥
 प्राण - प्रतीकाश - विशेष - सारा
 सा वंद्युती स्यादिह चेन्न धारा ।
 तन्त्राणि लोपात् तिभिरे न भान्ति
 यन्त्राणि मृत्लोष्ट - निभानि भान्ति ॥ १८ ॥
 अथर्द्ध - शोकं कलयन् स लोकं
 स्फीताऽभितापं विदधत् प्रलापम् ।
 दोधूयमानो ध्रुवमात्मनैव
 वृत्तान्यसास्मर्यन्त तस्य भर्तुः ॥ १९ ॥
 गुप्त - प्रदात्रेव महेश्वरेण
 मा दूतवत् प्रेषयतोऽज्जयिन्याः ।
 गम्भीरता - नीरधिना न तैर्न
 विज्ञापितोऽहं न च कोऽप्यमात्याः ॥ २० ॥

१. कोकिलः = हि० कोयला । २. विबुधः = विद्वान् ; देवता ।
 ३. तन्त्राणि = हि० बिजली की लड़ियां ।

विकार - शून्यान्त - मुद्रया च
व्यक्तीकृतं नैव विधीयमानम् ।
यत् पांसु - पूरे पतितोऽस्मि बालः
उत्थाप्य नीयेऽभिरमोरुदेशम् ॥ २१ ॥

महीश्वराणां मरिनेव तावत्
पृष्ठं परामृश्य च परिता मे ।
मलीमसोऽप्यस्मि सुरार्हतायाः
प्रणोदितः प्राशु - पदं प्रपन्ता ॥ २२ ॥

नाहं व्यजानां पथि हत - भूतो
यद् गुप्त - रूपेण तदाज्ञयैव ।
पुरश्च पश्चान्मम पान्थ - वेषा
मद्रक्षणायाँव चरा प्रयासु ॥ २३ ॥

पश्चान्मयाऽज्ञायि यदाज्ञया ते
विष्वङ् नियुक्ता निभूतं ममैते ।
यत्रापि कुत्रापि निवेश - देशे
व्यधुर व्यवस्थां मम विश्वमाय ॥ २४ ॥

वार्ताहरं स्वं हृदि मन्यमानो
नीतोऽपि तेन प्रभुरा नृपत्वम् ।
सौख्यानि सर्वाण्युपलभ्य मार्गे
ऽजानां वितीर्णानि जनैर् वदान्यैः ॥ २५ ॥

तस्यैव चादेशमनुव्रजन्त
उच्चावचाकारः चराश्चरास्तैः
व्यपोह्य नद्यादिक - भावि - बाधा
मन्मार्गं निर्देशनमन्वतिष्ठन् ॥ २६ ॥

प्राज्ञापितास् तेन कृपालुनैव
नियोगिनो मन्त्रि - मुखास् समेऽपि ।
सभाजनार्थं नियतं ममेव
काशमीर - सीमां निकषाऽभ्युपैषुः ॥ २७ ॥

१. मरिणः = स्पर्शमरिणः (पारस); रत्नम् । २. मलीमसः = हि० लोहा; मलिनः ।

३. सुरार्ह = हि० स्वर्ण; देवोचितः । ४. प्राशु = प्रीतिरक्तः ।

बाला - मृगोशावक - बालकानाम्
 अमङ्गलोपप्लव - कण्डकाले ।
 मत्प्राणरक्षाऽपि चरन् सुगुप्तम्
 इतस्ततश्चाऽक्रियताऽदसीर्यः ॥ २८ ॥

अबुध्यमानस्य - कालीनमपि मय्यपूर्वं
 शोवस्तिकं - शिवं देविकं - वास्तवत्वम् ।
 स्याद् - योगपद्येति तदा - पदव्या -
 ॥ रक्ष ॥ परीक्षां । इ च - मिमोक्षसोऽभूत् ॥ २९ ॥

सिंहस्य - बालाक्रमणं प्रसङ्गं
 गुल्मेषु धन्वी पिहितो व्यलोकि
 शिशोश्च पन्नस्य नदी - तरङ्गे
 ममोपकण्ठे स्तरता प्रवोरी ॥ ३० ॥

यथार्थतस्तन्मयकाऽन्वमायि
 कारुण्यमासीन्मयि ते त्वमायि ।
 दुःखायतां नो पथि किङ्करोऽयम्
 व्यचारि यत् तद् भवतेति पूर्वंम् ॥ ३१ ॥

निःश्वासतामित्थमुपागताऽसुः
 निश्चित्य किञ्चित् स ततोऽन्तरेव ।
 लोकाऽधुभिः प्राक् परिषिक्त - मार्गम्
 आस्थानमापद् मलिनानताक्षः ॥ ३२ ॥

स सान्त्वयित्वाऽहम् - समानुदधून्
 आहूय गङ्गाधिप - मन्त्रि - मुख्यान्
 मोलि च भूषा अवतारं गात्राद्
 न्यस्यंस्तथैषा पुरतो न्यवेदीत् - ॥ ३३ ॥

भारं भवद्भिस् सुहृद् ! प्रदत्तम्
 वोढुं तथैवाशङ्कित मया तत्र प्रयत्नम्
 संन्यासमिच्छुर् वित्त - नाऽधुनाऽल

ङ्कर्मणा एतन्नियमं विधातुम् ॥ ३४ ॥

१. शोवस्तिकम् = भविष्य-कालीनम् । २. गङ्गाधिपः = कोषाध्यक्षः ।

प्राज्यस्य नाकेऽपि सुदुर्लभस्य
साम्राज्य - सौख्यस्य महीतलेऽस्य ।
त्यागातिरिक्तं ममताऽऽतुरस्य
न शेषजं मे प्रतिभाति किञ्चित् ॥ ३५ ॥

निर्व्याज - सम्मानित - सत्समाजे
यातेऽधुनाऽस्तं सति ^१राजराजे ।
शैत्येन शून्ये निविडान्धकारे
तापाय तिष्ठेद्दिह को नु हा ! रे ! ॥ ३६ ॥

चित्ताग्निरूपामधिशय्य शय्याम्
^२अमुत्रभूयं व्रजितेऽपि ^३मित्रे ।
आः ! शासनं वा मृदुलासनं वा
न चोचितं नो रुचित ममेति ॥ ३७ ॥

यथा यथाऽङ्गान्यभवन्तमुष्य
सज्जा - विहीनानि तदा क्रमेण ।
चेतांसि शोकेन तथा समेषां
चैतन्य - शून्यत्वमिवाऽभ्युपैषुः ॥ ३८ ॥

आकस्मिकीं त्याग-कथां तदीयां
निशम्य भूयः कुलिशाहतानाम् ।
उत्पश्यतां शाश्वतिकं वियोगं
द्वैगुण्यमथुण्यगमन्नमीषाम् ॥ ३९ ॥

प्रेष्य - प्रिये पार्थिव - दृश्य - देवे
तस्मिन् महीपाल - मरणो यियासौ ।
सद्योऽद्य दैन्यं समुपेयिवांसि
क्रोशन्त्यभूवन् भवनान्यपीतः ॥ ४० ॥

एवं स संन्यस्त - समस्त - वस्तुर्
व्यक्तोऽप्यलक्ष्यः सकलैः सचाण्डैः ।
दिगन्त - सङ्क्रान्त - कथोऽभ्यजायत
क्षमापतिर् हन्त ! महामतिर् यतिः ॥ ४१ ॥

१. राजराजः=सम्राट्; चन्द्रः ।

२. अमुत्रभूयं=परलोकम् ।

३. मित्रे - सुहृदि; सूर्ये ।

प्रस्थायिनो गैरिक - रक्त - हर्म्य-
भित्ति - च्छटा - सङ्क्रम - कोङ्कुमानि ।
वासासि तस्याऽद्य विनैव यत्नं
तमग्निवेशं यतिमेव चक्रुः ॥ ४२ ॥

व्यचीचरत् सोऽथ ममाऽद्य नूनम्
अनून - सोभाग्र - कटाक्षितस्य ।
श्रेयोऽन्तरायान् सहसाऽपहर्तुम्
प्रीतिं प्रपन्नः प्रतप्ता परेशः ॥ ४३ ॥

उच्चैः समुद्धोषयतः कथासु
पराङ्मुखत्वं सततं त्रियोऽत्र ।
दिष्ट्या न मोहं न च भुग्धिमानम्
विकथनस्येव गतं मनो मे ॥ ४४ ॥

रुष्ट्वा कृतान्तेन सुदारुणैः
शोकोदघो , प्राप्तिर एकतोऽस्मि ।
तुष्ट्वाऽद्य मायामय - वाङ्मि - मग्नो
निस्तारितोऽहं परतस्तथेति ॥ ४५ ॥

अत्रान्तरे क्लेशद एष देशे
सन्देश आशु प्रससार तद्वत् ।
पात्रे प्रसन्ताम्भसि तैल - लेशो
ऽशेषे यथैव प्रसूतिं प्रयाति ॥ ४६ ॥

आपन्न - पीडा - प्रशमाय पुण्य-
श्लोकाय चाऽस्तोकगुणाय तस्मै ।
लोकेऽस्तदाकर्ण्य च शोक - मूर्कैर्
बाष्पैर् निवापाञ्जलयः प्रदत्ताः ॥ ४७ ॥

न्यासी स सम्प्रत्यपि देव आसीद्
दासीकृतैः प्रीति - धनोपहारैः ।
चरंस्तथा चानुचरैः परंश्च
वरैर् नरैर् बद्ध - करैः परीतः ॥ ४८ ॥

१. आत्मश्लाघिनः ।

२. तर्पणतोयाञ्जयः ।

३. संन्यासी ।

विधाय भूम्यं चरमे प्रणामं
 निर्याय हर्म्यचिच परिब्रजन्तम् ।
 नन्तम्यमाना नगरीकसस्तं
 न्यवारयन् प्रस्त - गिरः प्रयाणात् ॥ ४६ ॥
 प्रवेपितात्रा पवनः प्रवाहैः
 पुनः पुनः केतन - मस्तकानाम् ।
 व्याजेन वीथिषु जनिमवांसं
 नूनं न्यरोत्सुश्च निकेतनानि ॥ ४७ ॥
 ययो दयालुः स उदार - दानी
 हा ! ऽऽनाद्यमाप्तेव च राजधानी
 प्राणेषिणी प्राङ् मुषितेव भूया
 प्राणैर् विहीना जनता व्यलोकि ॥ ४८ ॥
 अनागते दुर्लभ - दर्शनं तं
 स्थिरात्मनाऽऽलोकयतां जनानाम् ।
 बाष्पाम्बु - पूर्णान्यपि लोचनानि
 बभ्रासिरे हन्त ! पिपासितानि ॥ ४९ ॥
 स्नेहेन भक्त्याऽथ च सोहृदेन
 त्वं देव ! सायुज्यमिवाऽभ्युपेतः ।
 कृतापराधेष्वपि पेशलात्मा
 किमश्म - नष्टुर्यमुरीकरोषि ॥ ५० ॥
 वैवश्य - हेतोः स तु चक्रवर्ती
 प्रेतः प्रजानां परिपीडनाय ।
 क्षान्तो वशी नः किमु दुर्भगानां
 क्षिप्नुः क्षते क्षारमसि प्रजातः ॥ ५१ ॥
 इत्यादि - निर्वेद - निवेदनानि
 रुद्धानि निःश्वास - परम्पराभिः ।
 वचांसि भेजुर् न नृणां विरामम्
 पलाप्यजस्रोणि तथा निकामम् ॥ ५२ ॥

१. प्रस्तगिरः = रुद्धवाचः ।

२. अनागते = भविष्यति काले ।

३. क्षमाशीलः ।

निवृत्त - सर्व - क्रय - विक्रयेषु
पुरापरणेष्वद्य शुचाश्रयेषु ।
विशीर्णया कण्ठ - निगीर्णया तं
जयेति वाचा वरिणजोऽभ्यनन्दन् ॥ ५६ ॥

निधाय नेत्रे पदयोः समीनं
चङ्क्रम्यमारास्य विरागमूर्त्तेः ।
अजस्र - धारा - स्रवदश्रवोऽस्य
परे पुरस्तात् पदवीमरुध्यन् ॥ ५७ ॥

प्रोञ्छन्त एकेन करेण नेत्रे
परेण धूतेन च याचमानाः ।
हा नाथ ! याया विरह्य नाऽस्मान्
इति ब्रूवाराणश्च तमन्वनेषुः ॥ ५८ ॥

वाद्यैः पुराऽऽनीयत डिण्डिमाद्यैर्
गीतैश्च यो भक्ति - भरोपनीतैः ।
द्यौर्भक्त स एवाऽद्य पुरी विलापान्
शृण्वन् प्रजानाममिताऽभितापान् ॥ ५९ ॥

पाद्याऽर्घ्यं - सत्कारमुपेयिवान् यः
स्मेराननैरीश्वर इत्युपात्तः ।
बाष्पोदक - प्रोक्षित - पादपद्मो
लोकेरसो दीन - मुखंस्तदाऽभूत् ॥ ६० ॥

युगसकम्

१ अनुव्रजं प्राप्य २ भवद् - व्रजानाम्
प्राणाधिकानां परितः प्रजानाम् ।
अक्षीण्युदश्रूणि निरीक्षमाणः
स धीर-सत्त्वोऽपि हि मातृगुप्तः ॥

दुःखाऽसहिष्णुः सुकुमार - चेताः
आघातमेत्येव पुनस्तदानीम् ।
अजल्पितोदग्र - मनोविकारः
प्रत्यक्षतोऽभूद् गुणिताश्रुधारः ॥ ६१-६२ ॥

१. अनुव्रजं = मार्ग-पार्श्व ।

२. भवद्-व्रजानां = समवेतानाम् ।

असान्त्वयत् सोऽथ समान् सतापान्
वात्सल्य - वाग्भिर् मधु - पेशलाभिः ।
उल्लङ्घयामास च नागराणाम्
वाग् - वागुरावेष्टित - बाष्प - वाधिम् ॥ ६३ ॥

ध्वजांशुकैर् वातरयोर्मिमदभिर्
तदा मुहुर् मर्मरमुद्वमदभिः ।
साभ्यर्थनं दोलित - तुङ्गहस्ता
न्यधारयत् तं नगरी प्रयाणात् ॥ ६४ ॥

सत्त्वाऽऽवृताऽपूर्वं - गुणव्रजं तम्
पुरोकसो राममिव व्रजन्तम् ।
अन्वग् ययुः प्रस्मृत-पुत्र-दारास्
तत्प्रीति - पाशेन विकृष्यमाणाः ॥ ६५ ॥

लोष्टेष्टकोद्घातमपानुदन्तः

पुरः प्रयान्तः पुर - वासिनस्तु ।
मलीमसो मा भवतां नृपाङ्घ्री
इतीव बाष्पैरसिचन् पथोऽस्य ॥ ६६ ॥

पवित्रितं पार्थिव - पाद - पद्म-
पार्तैः परे पाणि - पुटेषु पांसुम् ।
पश्चात् प्रयान्तः प्रचुराः पुमांसः
प्रीति - 'प्रदान - प्रतिमं ररक्षुः ॥ ६७ ॥

पर्यंश्वोऽन्ये तमनुव्रजन्तो
निष्ठाजुषस् तत्पदवीं प्रणोमुः ।
प्रभु - प्रसाद - प्रतिमं च मत्वा
तद्रेणुमादाय शिरस्स्वधार्पुः ॥ ६८ ॥

नालन्तमास् तद्विरहं विसोढुं
प्रेङ्खोल्यमानाः पवन - प्रवाहैः ।
पलाशिनः शीघ्रं - शिखाग्रशाखाः
सङ्घट्टयामासुरिवाऽम्बरेण ॥ ६९ ॥

१. प्रदानम् = उपहारः ।

तं 'स्वामिनं वा सहसाऽनुकूलं
यान्तं निरूप्याऽपुनरागमाय ।
बभौ वितस्ताऽऽतत - बोचि - हस्ता
संश्लेषमिच्छुर् यदि वा रुस्तुः ॥ ७० ॥

ऐक्षन्त दीनाः प्लवकाश्च मीनास्
तं रक्षिणं प्राणवतीं प्रसक्त्या ।
प्रतीक्षमाणा इव च क्षपाहं
तिष्ठन्ति सम्प्रत्यपि निनिमेषः ॥ ७१ ॥

माग लता न्यस्त - शिखा - शिरस्कास्
स्यात् पूतयोस् तत्पदयोः पतन्त्यः ।
कृत्वाऽद्य काश्मीर - धरामनाथां
तं जग्मिवांसं ध्रुवमन्वनेषुः ॥ ७२ ॥

ग्रामीण - लोकास् सरणी सतोकाः
व्यथा - विहस्ताश्च कपोत - हस्ताः ।
कालेऽश्रुधारा - पतनान्तराले
ताप-स्पृशा हन्त ! दृशा पपुस्तम् ॥ ७३ ॥

पार्थो नरान् निःश्वसितैरजस्रम्
अस्त्राद्भंतां शोषयितुं त्वनीशान् ।
विनम्रयाऽनुव्रजतः स वाचा
न्यवीवृतद् रुद्ध - पदान् कथञ्चित् ॥ ७४ ॥

एकैकशस् सान्त्वित - चेतसोऽपि
पर्यश्वस्तं पुरतः प्रयान्तम् ।
आ दृष्टिपातात् पुनरीक्षमाणाः
लोका हृतस्वा न ययुर् न तस्थुः ॥ ७५ ॥

यथा यथा देश - धरा विमुञ्चन्
देवो दृशोर् दूरमसावयासीत् ।
दयानिधिं तं हृदयानि तावत्
तथाऽन्वयुर् भक्तिभृतां जनानाम् ॥ ७६ ॥

१ स्वामी = राजा; पतिः । २. भक्त्या; आसक्त्या । ३. बद्ध-करपुटाः ।

बाबध्यमानोऽपि पदे पदेऽसौ
 निःश्वास - सूत्रैर् व्यचलन्न लक्ष्यात् ।
 घातैर् महावात - तरङ्ग - जातैस्
 स्थेमानमुज्झन्ति कुलाचलाः किम् ? ॥ ७७ ॥
 आत्मीकृतोऽभूद् विषयान् विमुच्य
 'काश्मीर' एको विषयो 'यकेन ।
 तमप्यपाकृत्य विदूर - यायी
 केषामभून्नो विषयः शुचां सा ॥ ७८ ॥
 महीश्वरत्वं विरहय्य तस्मिन्
 माहेश्वरीं हा ! पदवीं प्रपन्ने ।
 स्रष्टुः समस्ता रचना प्रशस्ता
 पर्यस्तरूपा प्रतिभासते स्म ॥ ७९ ॥
 कपोत - रात्रौ 'मणितोपमः प्राग्
 हुङ्कार आभादधुनाऽऽतुरस्य ।
 सुधा - मदं कोकिल - कूजितं च
 हृत्तोदनं रोदनमाबभासे ॥ ८० ॥
 दिवानिशं मङ्गल - मन्त्रनादैर्
 अभ्युक्ष्य पान्थान् परिपूजयन्तः ।
 जाताः प्रपाताः स्वयमेव मार्गे
 शोकाश्रुधारा धरणीधराणाम् ॥ ८१ ॥
 अमार - निर्देश - पवित्र - देशं
 समुज्झतोऽस्याऽन्त्य - पदाङ्क - लेखा ।
 मन्ये हितायैव पुनः प्रजानाम्
 अमारण - स्मारण - लेखः^१ आसीत् ॥ ८२ ॥
 स्वप्नेऽप्यहिंसा - व्रत - निष्ठितं तं
 कृपाकरं पाशर्वत ईक्षमाणाः ।
 तस्थुर् जडाङ्गा इव निर्निमेषाः
 खगा मृगाश्चाऽपि 'नगाधिवासाः ॥ ८३ ॥

१. यकेन = येन ।

२. मणितम् = रति-कूजितम् ।

३. तच्चरण-चिह्नेषु चलनायेत्यर्थः ।

४. नगाः = वृक्षाः; पर्वताः ।

अमार - धर्म - प्रबल - प्रतिष्ठे
तस्मिन् प्रविष्टे विपिन - स्थलीषु ।
मुक्त्वा स्वजं द्वेषमुपात्त - मैत्री-
सत्त्वानि सत्त्वानि तदा बभूवुः ॥ ८४ ॥

तथा हि सौशील्य - सुखाकरेण
सौम्येन मार्गे हरिणा स्थितेन ।
स्कन्धान् कषन्तोऽत्र द्रुताप्लुताश्च
तृप्ताश्च दृप्ता हरिणा विचेरुः ॥ ८५ ॥

क्षीरस्यति स्माऽज - शिशुर् वराको
व्याघ्री - स्तनान् सत्वरमभ्युपेतः ।
मध्येपथं मोक्ष्य - वशाः शशाश्च
१तृप्येति बालान् बुभुजुर् वृकाणाम् ॥ ८६ ॥

रीत्याऽनया कारुणिको निरस्यन्
स २गदिकां भूमिभृतस् तदानीम् ।
प्रीताः प्रजा ३अन्यथयन् न पश्चाद्
व्यापारयामास मनाङ् ४मनोऽपि ॥ ८७ ॥

प्रजा विबाधाऽन्धुषु ५ नोदयित्वा
विलाप - वाचोऽपि च नो दयित्वा ।
स रोदसी चाऽप्यह ! रोदयित्वा
ययौ स्व-चेतोऽबहु तोदयित्वा ॥ ८८ ॥

प्राराधिता येन सदैव लोकाः
प्रसाधिता विश्वजनीन - बाञ्छाः ।
न बाधिता हा ! परमाणवोऽपि
शूलाऽकरोत् कं न शुचा स एव ॥ ८९ ॥

प्राण - प्रदः प्राणवतां क्षणात् प्राक्
प्रह्लादयन् कीर्तित - लक्षणोऽपि ।
खेलायति स्मेव स पेशलात्मा
प्राणैः प्रजानां स्ववियोग - दानैः ॥ ९० ॥

१. तृप्या = घास-समूहः । २ गदिका = सिंहासनम् । ३. दुःखयसित्यर्थः ।
४. का कथा लोचनयोः, मनोऽपि पश्चान्न व्यापारयामास । ५. अन्धुषु = कूपेषु ।

देही सुधर्माश्रय एष देवस्
 स्नेही ततोऽल्पाऽल्प - परिच्छदः सन् ।
 लोकेऽवदान - स्मरणानि मुञ्च-
 स्तद्वाज्य - सीमा निकषा प्रपेदे ॥ ६१ ॥

उद्दाम - दर्पान् दययाऽनुशासी
 दासीकृताऽशेषदिशाऽधिवासी ।
 न्यासी गतोऽकिञ्चनतां स शोच्या
 हा ! ऽसीत् तदानीमपि लोक-शासी ॥ ६२ ॥

इनेऽथाऽन्य - देशं ^२विरक्ते यियासी
 दिने राजतं रूपमुत्सृष्टवान् हा ! ।
 नगोऽप्येष काषाय - वेपोऽभितप्तस्
 स तेनेव तेने स्व - दुःखानुभूतिम् ॥ ६३ ॥

क्षरणोदयं यास्यतीन्दी समन्तात्
 क्षरो नोदिता कौमुदी - मोद - मादौ ।
 तमीशं नवीनं समासाद्य सद्यः
 तमी शङ्करी सुप्रभाता भवित्री ॥ ६४ ॥

इति श्री - वसन्तराम - पाराशर - तनुजनुषा, कविरत्नादि - विवि-
 विरुदभाजा, डॉ० श्यामदेव - शास्त्रिणा - पाराशरेण प्रणीते
 'त्रिवेणी' इत्यभिख्ये महाकाव्ये 'मातृगुप्त-संन्यास-वर्णनम्'
 इत्याख्य एकोनविंशः सर्गः पर्यवसितः ॥

१. सुधर्माश्रयः=देवसभाश्रयः; पुण्यात्मा ।

२. विरक्ते=विशेषेण रक्ते; विरते ।

त्रिवेणी

(विंशः सर्गः)

वल्लवी - वल्लभो विग्रही विक्रमो
द्वुरयन् दानवोद्दाम - दर्पान् द्रुतम् ।
सर्वतः सर्वदा सौख्य - सम्पत्तये
कोऽपि कल्याण - कल्पद्रुमः कल्पताम् ॥ १ ॥

एवं प्रवरसेनोऽसौ सिद्धः सौभाग्य - भाजनम् ।
चतुरङ्गेण चक्रेण चक्रे भू - जय - योजनम् ॥ २ ॥

वज्र - वेगेन बम्भ्रम्यमाणो हयी
द्वागुदीचीन - देशानघीनान् जयी ।
संविधाय प्रतीचीं प्रसन्ना क्रमात्
स्वं प्रतापं मुमोचाऽधिकर्तुं^१ ततः ॥ ३ ॥

शूरगोष्ठीषु गीताऽद्भुतो जः कथः
सोऽथ वीरब्रुवान् प्रत्यवायान् पथः ।
पातयन् शातयन् मानभृद् - योधिनः
चक्रमे^२ चक्रिकाभिश्च^३ - रोधिनः ॥ ४ ॥

आनुपूर्व्येण पार्श्वस्थ - पार्थिनसो
मर्दयन् मार्जयन् नामयन् शामयन् ।
केन रोद्धव्य आसीत् स्व-देह-द्विषा
वार्थि - वेलेव धीरो धरा धर्षयन् ॥ ५ ॥

वस्तुतो धर्म - संस्थापनार्थाय स
कापथायायिनो यातना - दायिनः ।
मायिनो धर्म - कापट्य - वेशानभृद्
बोधयन् रोधयन् शोधयन् योधयन् ॥ ६ ॥

१. वल्लवी = गोपी ।

२. अधिकर्तुं = शासितुम् ।

३. चक्रिका = कपटचेष्टा, हि० षड्यन्त्र ।

सोऽथ काशमीर - सीमा - सकाशे स्थितं
नाऽतिदूरेऽश्रुणोन् मातृगुप्तं प्रभुम् ।
पुञ्जितं पौरुषं पुण्य - सत्त्वाकरं
नो नरेशं तदा न्यासि - वेशं परम् ॥ ७ ॥

तर्हि सोऽचिन्तयद् यद् गुणानां निधिः
मातृगुप्तो महात्मा महीपो मुनिः ।
प्रान्त - मात्रस्य नो शासकः साम्प्रतं
स्वान्तमप्येष शास्ति प्रजानां परम् ॥ ८ ॥

दशनं तस्य पुण्यात्मनः स्याद् ध्रुवम्
पाप - पुञ्ज - प्रणाशाय च प्रीतये ।
हन्त ! तस्याऽऽशिषो लिप्सुनाऽद्धा मया
कार्यं आत्मा कृती पाद - संस्पर्शनैः ॥ ९ ॥

तन्मयाऽद्योपसत्तव्य एकात्मना
मुक्त - सैन्येन चेहाप्त - दैन्येन च ।
प्रह्व - मस्तेन चावद्ध - हस्तेन च
न्यस्त-शस्त्रास्त्र-शस्तीश्वर^१-वस्त्रेण सः ॥ १० ॥

वैरि - वेपाय वीराऽवलेपाय च
चेष्टितं यच्च राज्ञो रजो - वेष्टितम् ।
त्याज्यमत्रैव तत् प्राज्यमुच्छृङ्खलं
नम्रता लम्भनीया परा कम्पिता ॥ ११ ॥

इत्थमात्मानमुत्सृष्ट - मानं तदा
पातयिष्णुः परिव्राट् - पदाम्भोजयोः ।
दीनवत् सम्प्रपत्तुं महाविक्रमस्
सोऽचिचिन्तच्चिरं धैर्यं वन्तिश्चयी ॥ १२ ॥

^३तीरितार्थस्ततोऽरिन्दमोऽजीकिनी-

नायकोऽप्येकलस् तद् - दिदृक्षोत्सुकः ।

सभ्यतां ख्यापयन् यापयन् न क्षणान् ।

प्रास्थिताऽऽह्लादितस् तीर्थं - यात्रीव सः ॥ १३ ॥

१. ऐश्वर्य-वस्त्रेण = राजोचितवेशेन ।

२. कम्पिता = सुन्दरता; सौजन्यम् ।

३. तीरितार्थः = निर्णीत-कृत्यः ।

मन्त्रि - मुख्यः परं प्रेरिताः पञ्चषा।
 अग्रतोऽगुश्चराः पान्थ - संवादिनः ।
 अन्वयुस्तं भविष्णुं च सर्वेश्वरं
 सादिनोऽशेष - वेषादिकाच्छादिनः ॥ १४ ॥

श्रद्धया मातृगुप्तेन सम्बद्धया
 वेगवाही पुरः प्रेर्यमाणस्ततः ।
 प्राप सोऽकालहीनं प्रदेशं प्रभुर
 देवदेवेन यो दिद्युते स्वा - समः ॥ १५ ॥

धीर - वीरोऽथ काश्मीर - सीमान्तरं
 गाहमानश्चिरात् प्रोषितस्तोषितः ।
 नन्नमीति स्म पम्फुल्यमानां सदा
 पावनीं स्वाऽवनीं तां वनी-भूषिताम् ॥ १६ ॥

द्वित्र - सार्थं स पार्थं परिव्राजकम्
 वीक्षमाणाः क्षमावान् क्षमाऽधीश्वरः ।
 दूरतः पूरितः श्रद्धयाऽनन्तरं
 स्वेक्षणो तत्क्षणेऽमन्यताप्त - २क्षणो ॥ १७ ॥

मातृगुप्तस्य गीतस्य गोपैरपि
 वीत - तूष्णस्य चाक्रीत - चेता गुणैः ।
 सोऽविगीतः^१ प्रतीतोऽभिनीताजं वः
 प्राणमद् न्यासिनं तं निबद्धाञ्जलि ॥ १८ ॥

मातृगुप्तोऽप्यथो दीर्घदर्शी द्रुतं
 स्वाऽभिघ्राख्यायिनं तं समागामिनम् ।
 चारुहासी कृताशीर् मुदाऽभ्युत्थितस्
 सस्वजे शश्वदेनं तथा वत्सलः ॥ १९ ॥

चर्चितेऽनामयेऽथो मिथः कामतस्
 तत्र सभ्योपचारेऽपि निर्वर्तिते ।
 अपर्णित्वा दृशं तर्पयित्वा भृशं
 स्नेहसिक्तरतिक्तरं विलासैर् गिराम् ॥ २० ॥

१. अकालहीनं = शीघ्रम् ।

२. क्षणः = उत्सवः, सुयोगः ।

३. अविगीतः = अनिन्दितः ।

“ओ / कृतं स्तिग्ध ! सम्भावनेर् नैकशस्
स्थीयतां स्थीयतां किं कृते सम्भ्रमः” ।
एवमात्रेडयन्तो^१ घरा - धूर्धरो
तो निषण्णो यथास्थानमाह्लादितो ॥ २१ ॥

सोऽथ^२ निर्माय निर्माय-वृत्तिर् यतिर्
मातृगुप्तस् सुधा-स्यन्दिनी भारतीम् ।
ज्ञातुमिच्छन्निवागन्तुकस्येप्सितम्
वीक्षमाणो मुखं मुक्तिमानं ययौ ॥ २२ ॥

३आञ्जनेयस्तदा राजराजोऽतुलः
४कौल - सौशील्यमुन्मुद्रयन् निर्भरम् ।
रञ्जनं व्यञ्जयंश्च प्रपेदेऽञ्जसा
सौम्य - ५सात्म्योपनीतां विनीतां गिरम् ॥ २३ ॥

“स्नेह - सम्पोषितं देहवत् सन्ततम्
वैरिभिर् वन्धुभिर् वाऽविभाज्यं बलात् ।
त्याज्यमेकान्ततोऽज्ञायि वैरागिणा
देव ! किं प्राज्यमेतत् सुराज्यं त्वया ?” ॥ २४ ॥

एवमुक्ते तथा तेन मन्ये पुनस्
तोदनेनादित - स्यन्दमान - व्रणः ।
द्रोह-मोहादि-हीनो वशी सन्नपि
वाचमुच्छ्वास - दिग्धा शनैराददे ॥ २५ ॥

साक्षिणी शोकजाऽस्तोक - तापस्य सा
तस्य निःश्वासधारा हृदो निःसृता ।
सन्निकृष्टस्य भूपस्य भूयोऽप्यलं
दीपयामास सद्योऽद्य दुःखानलम् ॥ २६ ॥

“वत्सलो मेदिनी - चक्रधारीश्वरस्
साधुवृत्तिर् वपुष्मानसो विक्रमः ।
येन चाऽभूम भूमण्डलेशा वयं
हा ! ष्स्तमाप्तो गुराणोपासकः शासकः ॥ २७ ॥

१. आत्रेडयन्तो = पुनर्वदन्तो । २. निर्माय = उक्त्वा । ३. आञ्जनेयः =
प्रवरसेनः । ४. कौलम् = वंश्यम् । ५. सात्म्यम् = हितम् ।

साम्प्रतं राजसिंहासनेऽसाम्प्रताः^१
 के वयं किम्प्रभावाश्च किं धर्मकाः ।
 लुप्त आदित्यदेवे विकासं तथा
 किं विलासं भजन्तेऽत्र पद्माः क्वचित् ? ॥ २८ ॥

सागरो^२ जीवनाधारभूतो न चेत्
 स्याद् धरागर्भतापं शनैः शीतयन् ।
 वारिवाहो वराको वृथा गजितुं
 शक्यते धूम - भूमात्मकः केवलम्^३ ॥ २९ ॥

एवमुक्तेऽथ तेनाञ्जनेयोऽभ्यधाद्—
 “भावितात्माऽनुकम्पी भुवो भूषणम् ।
^३शील - शालीनताद्यम्भविष्णुर् भवान्
 धर्षितः केन वाऽमर्षितोऽहर्षितः ॥ ३० ॥

यत्प्रतीकारमाकाङ्क्षमाणाः, परं
 स्वं विदित्वा क्षमी क्षेम-रक्षाऽक्षमम् ।
 दीन - बन्धुं दयासिन्धुमूर्जस्वलम्
 वत्सलं विक्रमं हन्त ! शोशुच्यते ॥ ३१ ॥

बाध्यमानो^४ वराको विपद् - वंशसंः
 पीड्यमानः प्रतीपैः परैः पूरुषः ।
 निर्वृतिं नाऽधिगच्छन् निराशोऽपि च
 स्नेहिनं वा सहायं स सास्मर्यते ॥ ३२ ॥

तत् कृतं व्रीडया स्वान्त - सम्पीडया
 दुष्ट-दिष्टस्य चोच्छृङ्खल - व्रीडया ।
 मुच्यतां मोन-मुद्रा महात्मन् ! मनः—
 शूल-मूलं समुत्पाद्य चाऽऽशूच्यताम्^५ ॥ ३३ ॥

^६अस्मितां च क्रुधं सस्मितो व्यञ्जयन्
 मातृगुप्तस्तदा ^७सम्प्रपेदे गिरम्— ।
 “उत्सहेताऽपकर्तुं” महीपाल ! कः
 शूरमानी तथाऽलन्तमोऽपीह नः ॥ ३४ ॥

१. असाम्प्रताः = अयोग्याः । २. जीवनम् = जलम्; प्राणाः ।
 ३. शील... = सच्चरित-विनयधनवान् भवन् । ४. अस्मितां = स्वाभिमानम् ।
 ५. सम्प्रपेदे गिरम् = वाचमुवाच ।

नो ^१जरण्डा वयं नापि ^२षण्डाः वयं
दण्डने द्वेषिणां तु प्रचण्डा वयम् ।
शस्त्र-चर्यासु सच्छास्त्र - चर्चासु च
दक्षतामक्षतां स्मो दधाना वयम् ॥ ३५ ॥

तद् वराकेण वीर - ब्रुवेणाऽथवा
मर्त्य - काकेन सद्योऽघ - पाकेन वा ।
मन्त्रिभिर् यन्त्रिभिस्तन्त्रिभिर् वाऽपरैस्
अपासनीयास्तथाऽपासनीयाः^३ कथम् ॥ ३६ ॥

शक्यते शौर्य - शौण्डीर्य - शीलैरपि
नो विरोधो न वा नो निरोधो जनैः ।
^४वाडवेनैत्य सङ्घर्षमस्मिन् जगत्-
सागरे को न सन्तापमापत्स्यते ॥ ३७ ॥

कातरत्वं न जागर्ति नो मानसे
वीर्यमङ्गो च शौर्यं न निद्रायते ।
कीर्तिशेषत्वमाप्तेऽपि सर्वेश्वरे
भाग्य-भानुस्तु दृष्टुमर्हते साम्प्रतम् ॥ ३८ ॥

निस्तुलं तत् स्व - माहात्म्यमातन्वता
लोक - मर्मज्ञ - धीराऽधिराजाऽमुना ।
^५प्रेष्य - देशीयमेनं समुन्नीय मा
रोपितः कोऽपि राजन् ! न बन्ध्यो द्रुमः ॥ ३९ ॥

संस्मरंस्तस्य लोकोत्तराऽनुग्रहान्
साम्प्रतं निष्फलं जीवनं धारयन् ।
अस्मि साकं न तेनैव पुण्यात्मना
हा ! कृतान्तेन नीतो विगीतेन किम् ? ॥ ४० ॥

मग्न आदित्य - देवे प्रतीच्यम्बुधौ
लोक आप्ते च काराऽन्धकारान्तरे ।
पुष्करं चारिमाणां च पुण्याति चेत्
स्यात् कृतघ्नत्व - पन्थाः प्रथिम्ना युतः ॥ ४१ ॥

१. जरण्डाः = वृद्धाः ।

२. षण्डाः = नपुंसकाः ।

३. अपासनीयाः = अपसारणीयाः ।

४. वाडवः = विप्रः, वडवान्तः ।

५. प्रेष्यदेशीयम् = तुच्छसेवकम् ।

१भूभृतं २प्राशुमालोकसे यं पुरस्
तस्य शीर्षं यदा स्पृश्यतेऽहंपते ।
अन्यतोऽलभ्यया सत्करच्छायया
तावदेवोच्यते हेमकूटोऽसको ॥ ४२ ॥

हा ! परेते च तस्मिन् जगज्जीवने
मूषिताऽशेष - सीभाग्य - मौलिध्रुवम् ।
शिष्यते दीन - दीनः स एवाऽलघुः,
जाड्य-मूर्तिर् मृदां चाऽश्मनां सञ्चयः ॥ ४३ ॥

स्वोपकर्तुः कृतज्ञत्व - सङ्केतनाश
चेतना - वर्जिताश्चापि दृष्टा ग्रहो ! ।
उज्जिह्वाने रवौ सूर्यकान्तो लसन्
म्लानिमभ्येति तस्मिंश्च निम्लोचति ॥ ४४ ॥

स्तूयमानं ३विमानं ध्वजाऽभ्रंलिहं
स्तम्भ आधारभूते विपन्ने सति ।
तुङ्गिमानं द्रढिम्ना स्व - मानं दधत्
किं यथापूर्वमातिष्ठते भूपते ! ॥ ४५ ॥

तेन दन्दह्यमानो गतो ग्लासनुतां
हेलया ४ऽऽनायमुच्छिद्य मायामयम् ।
स्थासु - निर्वाण - लाभाय वाराणसीं
क्षिप्रमेतास्मि घास्येऽथ विप्र - व्रतम् ॥ ४६ ॥

५लोकनाथेन दिव्याच्छ - गाथेन हा !
तेन शून्यीकृतस् साध्वसाऽऽक्यावृत् ।
भाति संसार एषोऽधुनाऽसारवान्
६मारवान् बन्ध्यता - विभ्रमानुद्वहन् ॥ ४७ ॥

जीवनं लक्ष्यते हन्त ! लज्जास्पदं
श्वास आभाति पेपीयमानो गर ।
सेव्यमाना विलासास्तथा मानवैः
मोहयन्त्यद्य प्राग् धिक्कृता मा न वै ॥ ४८ ॥

-
१. भूभृतम् = अद्रिम्; नृपम् । २. प्राशुम् = उच्चम् ।
३. विमानं = प्रासादः । ४. आनायम् = जालम् ।
५. लोकनाथेन = भूमुखा; सूर्येण । ६. मारवान् = मरु-सम्बन्धिनः ।

राज्य - रङ्गे मया भूप / शैलूषवद्
वल्गता प्रेक्षिकाभाः प्रजाः प्रीणिताः ।
त्याग-मार्गोन्मुखेनेन्दिरा स्वैरिणी
साऽस्यते साम्प्रतं श्रेयसां वैरिणी ॥ ४६ ॥

मोक्ष-मार्गाऽर्गलं राज - सिंहासनं
शासनं वा चिराद् विघ्नितोपासनम् ।
स्वैरमुन्मुच्य भोगी यथा कञ्चुकं
शान्तिमात्मा ममाऽर्हति चोल्लाघताम्^१ ॥ ५० ॥

रुद्ध - कण्ठ - स्खलद्वरा - व्यक्तोद्वेगमथान्तरा ।
देवो विप्र - वरः पथ्यं कथ्यं तथ्यं समापयत् ॥ ५१ ॥

वपुष्मान् विक्रमस्तावद् विस्मितश्च कृत - स्मितः ।
वदता प्रवरा प्राह 'प्रवरः' सौम्यया गिरा ॥ ५२ ॥

"स्वामिभिः श्रेयसी कीर्तिमागामिभिः
पुण्य - वर्चोविभैर् वै भवत् - सन्निभैः ।
धत्त एषा कृतज्ञैः समुत्पादितैः
'रत्नगर्भै'त्यभिख्या यथार्था धरा ॥ ५३ ॥

दूषितः स्वार्थनिघ्नैः कृतघ्नैस्तथा
नारकत्वं नरैर् नीयमानोऽन्यथा !
भूषितो भूसुराऽग्र्यैर् भवादृग्विघ्नैर्
नाक - लोकेन पास्पृश्यतेऽयं भवः ॥ ५४ ॥

यत्कृतज्ञोपमानेन च श्रीजुषा
मानवीयो नवीनोऽनुकार्यः परैः ।
मार्गं आविष्कृतः कोऽपि लोकोत्तरस्
तेन सद्वृत्तता सौभगं लम्बिता ॥ ५५ ॥

नित्यतामभ्युपेताऽह ! युष्मत्कथा
मानवत्वं गतं मान - वत्त्वं तथा ।
पुण्य - साद्गुण्य - पूरार्ति भवद् - गौरवैः
केन कम्प्याऽधुना स्यात् स्थिराऽसाधुना ? ॥ ५६ ॥

१. उल्लाघताम् = स्वस्थतां; प्रसादम् ।

२. स्थिरा = पृथ्वी ।

पासवः पाविताः पाद-पद्मैः पथाम्
प्रापिताः पार्थ ! ^१पाटीर-पिष्टातताम् ।
श्रीमता शासिता स्नेहिनोत्लासिता
चारितार्थं च काश्मीर - भूमिगता ॥ ५७ ॥

इष्ट - दिष्टेन दृष्टो यथात्मीकृतः
पुण्य - पाकेन वा पात्रतां प्रापितः ।
कोऽद्य धन्यो मदन्योऽस्ति संवीक्षिता
^३बंबुधी येन मूर्तिश्चरिष्णुर् भुवि ॥ ५८ ॥

पक्षपाती गुराणां प्रशस्यः परः
को विवेकी विना विक्रमादीश्वरः ।
राजहंसस्तथा रत्नजीवी यो
लोष्ट - पुञ्जेषु जज्ञे भवत्सीमम् ॥ ५९ ॥

स्नेह - ^३धाराऽपि पात्र - स्थिते ^४पाथसि
^५स्फातिमायाति चित्रा यथाऽलं तथा ।
अत्युदात्तर् गुरांस् सज्जिते सज्जने
सत्क्रियाऽल्पीयसी चापि युष्मादृशे ॥ ६० ॥

वारिवाहेन कीर्यन्त एवाऽम्भसां
राक्षयो विश्वतोऽश्मोषरादाविह ।
शुक्तिका-जीव आदाय कञ्चित् कणं
स्वाति - सोहादंमध्यं व्यनक्त्येकलः ॥ ६१ ॥

कोऽपि केदार उप्तेऽपि बीजोच्चये
शोच्यतां कर्षकस्याऽश्नुते स्थेयसीम् ।
बीजके वापितेऽल्पेऽपि चाऽन्नाऽपरः
शस्यते शस्य - ^६पुल्य - ^६पूलोद्भवः ॥ ६२ ॥

प्रायशोऽत्राऽकृतज्ञः कृतोपक्रियस्
स्वोन्नतिं हन्त ! वेवेत्ति देवी दयाम् ।
पुण्य - पुण्डि पुराणी च पाकोन्मुखीम्
मान्यतां मन्यते चात्मनश्चातुरीम् ॥ ६३ ॥

१. पाटीरपिष्टाततां = चन्दन-चूर्णत्वम् ।

२. धारा = कणिका ।

३. स्फाति = विस्तारम् ।

४. बंबुधी = देवी ।

५. पाथसि = जले ।

६. पुलः = भारः, कुर्वः ।

तानि जानामि मर्माणि कर्माण्यहं
यानि नग्नीकृतान्यस्य वै हानये ।
१अस्तुरस्मादसौ मय्युदारोऽभवच्च
चिन्तयत्येवमन्तर् जघन्यो जनः ॥ ६४ ॥

अहंणीयो भवानस्ति सोऽष्टापदो
यः परीक्षासु सर्वासु दृष्टः शुचिः ।
कल्पना - जल्पनाऽनल्प - सीमाऽतिगैर्
न्यक्कृता निर्जराश्चापि युष्मद् - गुराः ॥ ६५ ॥

दीप्तिभिर् द्योतयन् दूर-देशान् दिशां
२लोकबन्धुर् भवत्येकलो नाऽपरः ।
सौष्ठवंश् चर्चितस् सज्जनैरर्चितस्
तद् भजेत् केन ३कुल्येन तोल्यं भवान् ॥ ६६ ॥

तेन कार्या कृपा सौम्यता - स्वामिना
मुच्यता नैव राज्यं 'तथोमु'च्यताम् ।
येन गुण्यादरो विश्वतो मेऽपि च
स्थावरामाप्नुयात् सत्त्वमूर्ते ! प्रथाम् ॥ ६७ ॥

प्रेष्ठ - पार्थेन पूर्वं प्रदत्ता पुनर्
मेदिनी दीयमाना परस्तान्मया ।
पालनीया प्रजा - वत्सलेन त्वया
मास्म कार्पीः प्रभो ! वज्रसारं मया ॥ ६८ ॥

कोऽस्ति काश्मीर - कल्पः प्रदेशः परो
यत्र लोकोत्तरं सौभगं स्पन्दते ।
कल्पनातीत - सीशील्य - शाली नृपः
कुत्र लभ्यश्च काल-क्षये त्वादृशः ॥ ६९ ॥

४अस्मयन् मुञ्च निर्वन्धमेतं ततो
राज्यतन्त्रं बधानात्म - हस्ते परम् ।
५शीकतां श्रेयसां श्रेणिरेषा पुनर्
धन्यतां यातु काश्मीरकी काश्यपी ॥ ७० ॥

१. अस्तुः = भीतः ।

२. अष्टापदः = स्वर्णम् ।

३. लोकबन्धुः =

सूर्यः, सर्वमित्रः ।

४. कुल्येन = सद्बंशजेन ।

५. अस्मयन् = प्रस्ता

प्रसन्नान् चिकीर्षन् ।

६. शीकतां = तर्पयतु; अम्बुकणान् वर्षतु ।

चाटुनाऽमोहिताः कंतवाऽपोहिताः
स्नेह-सिक्ताश्च सन्देह - रिक्ता हि ताः ।
प्राच आचम्य वाचोऽथ राज्ञो हिताः
सस्मितो मातृगुप्तो गिरामाददे ॥ ७१ ॥

"आर्यवर्येण चौदार्यचर्येण च
शौर्य - सोदर्य ! सोहादं - सोम्याक्षरैः ।
तत्त्वतस् तथ्यमाख्यायि यच्छ्रीमता
नाऽतिशेते सतां सम्मतामोचितीम् ॥ ७२ ॥

किन्तु तथ्याद् गरीयस्यसौ गीयते
लोक-सीमाऽथ शिष्ट-प्रतिष्ठा सखे ! ।
गण्यते सर्वथा स्वोपकर्तृन् प्रति
कापि कर्तव्य - निष्ठा गरिष्ठा ततः ॥ ७३ ॥

क्षम्यतां तेन नैवाऽन्यथा मन्यतां
नो विरोधोऽत्र मे कोऽपि योधाग्रणीः !
सत्यमित्येव रूक्षाक्षरं लेशतः
ऊचिवानस्मि किञ्चित् सच्चाऽसीत्यतः ॥ ७४ ॥

भूमिभर्तः ! यथावत् कुशा वा भृशाम्
वेत्ति सर्वोऽपि सर्वंस्थ पोर्वी दशाम् ।
वर्तमानां परं सर्व - साक्षी विभुर्
नूनमात्मा च जानाति नैवाऽपरः ॥ ७५ ॥

कोऽहमासं च कीदृक् - पदे निष्ठितस्
तत् किलामूलचूलं त्वया बुध्यते ।
सर्वमप्यस्मि जाने तवाजन्मनो
नाऽपि मे नाऽपि ते किञ्चिदन्तर्हितम् ॥ ७६ ॥

प्राक्तनी मामकीना दशा वर्तते
मानसे ते तथा तावकीना मम ।
तेन चान्योन्यमावा हि मन्यावहे
पोर्वमेवाऽधुना प्राकृतं पूरुषम् ॥ ७७ ॥

तद् - 'भ्रमाऽऽवर्तकाऽऽवर्तिनावेव च
नाऽऽशयं हा ! मिथस् संविजानीवहे ।
तस्य हेतोर् भवान् 'दीर्घदृश्वाऽपि सन्
नोचितं रोचनं चाह राजन् ! वचः ॥ ७८ ॥

किं न्विदानीमपि त्वन्मते भूपते !
धूसरो जीर्णवासा अहं भूसुरः ? ।
चक्रगत्या विहारी प्रतोलीषु वा
क्वापि कक्षासु रक्षाकरो यामिकः ? ॥ ७९ ॥

अस्तु, भूत्वापि भूभृद नरोऽस्मादृशस्
सम्पदस् स्वीकरोत्वन्यदत्ताः कथम् ।
शिक्षिता भिक्षु-चर्या क्षितीशा यदि
शष्पमश्नन्तु कण्ठीरवाः कानने ॥ ८० ॥

सद्य ओचित्य-लेखां समुल्लङ्घयन्
प्राक्तनीं पावनीं पद्धतिं प्रोत्सृजन् ।
स्वार्थ-लाभाय मन्येय चेत् ते वचः
'पोरुषं प्रोषितं पातकं पोषितम् ॥ ८१ ॥

आर्यमोदार्य-कार्यं विचार्य न वा
गौरवं तस्य सर्वेश्वरस्याऽद्भुतम् ।
भोग-हेतोर् मृषाऽधन्यवादी भवन्
किं नयेयं विलासीव सामान्यताम् ? ॥ ८२ ॥

निर्मिमाणा कृतघ्नत्व-मार्गं नवं
भङ्गुरां भीषणां भोग भूमिं भजन् ।
नाटयन् नारकीं भूमिकां मृत्यवे
किं 'निनीवान् भवेयं निजामस्तिताम् ? ॥ ८३ ॥

१. भ्रमावर्त .. = भ्रमरूपे जलावर्ते लुण्ठन्ती । २. दीर्घदृश्वा = दूरदर्शी ।
३. पोरुषम् = मनुष्यता । ४. निनीवान् = नेता ।

लालसा भोग-लाभाय मे स्याद् यदि
को नु मां मानिनं रोद्धुमीष्टे ततः ।
१भोगिनं कोपयेत् केवलोऽसौ, भवेद्
योऽल्पदृश्वोऽन्धितश्चान्तकामन्त्रितः ॥ ८४ ॥

पालिता लालिता भङ्गभूता इमाः
पोषितास्तोषिताः सस्यवच्च प्रजाः ।
ताः परीकर्तुमीशा मदर्थे स्वकं
किञ्च पाञ्चालिका नापि २चञ्चा वयम् ॥ ८५ ॥

मय्युदारेण दिव्यात्मनाऽनुग्रहो
ऽकारि माहात्म्य-कूपेन भूपेन यः ।
हा ! न सम्पत्स्यते मे ततो निष्कृतिः
साम्प्रतं जीर्यतेऽन्तर्ममाऽभोप्सितम् ॥ ८६ ॥

सा परावर्तिता हन्त ! नोपक्रिया
सम्भवत्यत्र राजन्नुपायान्तरैः ।
दिष्ट-दोष्टयेन दुःखासिकात्तस्य मे
गण्ड आविष्कृता स्फोटिकेत्यं हृदि ॥ ८७ ॥

ईयिवानस्मि तस्याऽन्यतोऽलक्षितं
राजहंसस्य सौजन्य-मार्गं प्रभोः ।
तेन सूक्ष्मेक्षिका सद्विवेकात्मिका
ख्यापनीया गुणज्ञस्य लोके मया ॥ ८८ ॥

एवमेवाऽवदानान्तरैर् दिक्तटान्
स्थास्तु-कीर्त्योपलिप्य प्रत्रापालके ।
मज्जयित्वा महीं तैमिरे तोयघ्नी
देववत्पूजिते देवभूयं गते ॥
स्वाधमर्ण्यं निनीषुर् मनाग लाघवं
तद्गुणान् कीर्तयन् धिक्करोम्येष भो ! ।
राजयोगानिमान् भोग-रोगान् मृषा
नारकीयेङ्गिताश्चेतसाऽऽलिङ्गितान् ॥ ८९-९० ॥

१. भोगिनं = सर्पम् ; भोगासक्तम् ।

२. चञ्चाः = (सस्य-रक्षार्थं क्षेत्रे निहिताः) पलाल-पुष्पाः ।

हा ! ऽदसीयो मृति मा स्म मा स्मारय।
 नाऽगलं पातयोत्सर्गं-मार्गे मम ।
 भ्रंशनेनाऽसकृद् धर्म - कूटादलं
 किं प्रतिज्ञा-विभङ्गाय मां बाधसे ॥ ६१ ॥

नोदनैस्तोदनेनाऽस्मदन्तर्गतो
 दीन-बन्धो ! वृथा वेदना-वर्धनैः ।
 कीर्तनीयः खलीकार - नर्मोत्सवे
 शोच्यतामेषि गोष्ठीषु पुण्यात्मनाम् ॥ ६२ ॥

१ प्राभिजात्यं त्वया यद्यपि व्यञ्जितं
 स्वादिमोत्कर्ष-वर्षेर् गिरां गौरवैः ।
 शौर्यं-सिन्धो ! परं सत्यसन्धस्य मे
 किं कृतज्ञत्व-धर्मोऽखेलायसि ? ॥ ६३ ॥

तं द्विजं^२ येन मुख्यं विमुक्तं पदं
 क। पुनस्तत्र संस्थापनंऽलन्तमः ।
 कोऽल्पदृश्या द्विजो यश्चिकीर्षेच्च तत्
 नाऽम्बु^३ नादेयमावर्ततेऽधोगतम् ॥ ६४ ॥

तत् प्रवीरेण काश्मीर ! धीरेण च
 वत्सलेनेव भद्रङ्कुरेणाऽधुना ।
 ह्लादिताः प्राङ् मया^४ऽसादिताः पुत्रव-
 च्छासनीयास्त्वयोपासनीयाः प्रजाः ॥ ६५ ॥

शासनात् प्राक् प्रजानां परं पार्थिव !
 शासनीयस्त्वयाऽऽत्मा गतस् स्थास्नुताम् ।
 वरि-वर्गं जिगीषुर् बहिर्वर्तिनं
 शत्रु-षड्वर्गजेता सदा स्यास्तथा ॥ ६६ ॥

१. प्राभिजात्यं = सत्कुलजत्वम् ।

३. नादेयं = नदी-सम्बन्धि ।

२. द्विजं = दन्तं; विप्रम् ।

४. असादिताः = अपीडिताः ।

योऽजिताक्षो जितः काम-कोपादिभिः
 पिञ्जरे 'चक्रिकोत्पिञ्जरूपे द्विषाम् ।
 पाशितः शासितो नाशितो ऽहर्निशं
 सोऽनुशेते च शेते तथा शोच्यते" ॥ ६७ ॥

एवमाद्यं मुहुस् सत्यतोपस्कृतं
 सम्यगाचम्यमानं महीस्वामिना ।
 युक्तिमन्मातृगुप्तेन तन्मन्त्रितं
 गद्गदं भूरि वक्त्रं ततो यन्त्रितम् ॥ ६८ ॥

सौरभे सौभगे सौर-सोढये गते
 का कली स्मेरतां या वराकी व्रजेत् ।
 काक-लीला-विलीने ककुप्कानने
 काकली कौकिली कोमला क्वाऽधुना ॥ ६९ ॥

कामं गञ्जतु कुञ्ज-कानन-तरो गानं कलं केकिनां
 लासं वा तनुतां नितान्त-सुभगं सौदामनी खाऽङ्गने ।
 स्वैरं धामपि नोदयन्तु मुदिरा प्रास्वाद्य-वाद्य-स्वनैः
 के ते मानस-यायिनं स्थिर-मर्ति रोद्धुं मरालं क्षमाः ? ॥ १०० ॥

खे चक्र-क्रकचे चन्द्रे चूर्णिताऽऽन्ये गते रविः ।
 उदेषीत् कर-कूर्चैस्तद्-धूलि-कूटं मिमाजिषत् ॥ १०१ ॥

इति श्री - वसन्तराम - पाशाशर - तनुजनुषा, कविरत्नादि - विविध-
 विरुदभाजा, डॉ० श्यामदेव - शास्त्रिणा - पाशाशरेण विरचिते
 'त्रिवेणी' इत्यभिख्ये महाकाव्ये 'मातृगुप्त-प्रस्थानम्'
 इत्यभिख्यो विशः सर्गः परिणतः ॥



१. चक्रिकोत्पिञ्जरूपे = उपजाप-विद्रोहरूपे ।

२. अनुशेते = पश्चात् तप्यते ।



डॉ० श्यामदेवः पाराशरः

२२३ - हरिनगरम्, होशियारपुरम् (पं०)

(एकविंशः सर्गः)

भव - मोचन ! भीम - विलोचन ! हे
भव ! मारमघोष - विसारमिमम् ।
भवने भवने श्रथयन् ^१क्रथयन्
भव भद्रकृदन्न पुनर् भुवने ॥ १ ॥

तस्थिवास्त्राटकीवाऽथ देवोन्मुखश्च
चक्रवर्ती भविष्णुर् जगद् - विश्रुतः ।
शुद्धया श्रद्धया प्रीति - सम्बद्धया
प्राह प्रोञ्छन् त पर्यश्रुणी प्रेक्षणो ॥ २ ॥

साधु, साधोय आख्यायि साधो ! त्वया
नो सतां सम्मतं लङ्घनीयं वचः ।
तेन सङ्कल्पितं मेऽपि सञ्जल्पितं
श्रूयतां भूयतां सावधानेन च ॥ ३ ॥

“या इमाः सौम्य ! ते सन्ति सम्पत्तयो
योऽथ राज्ये भविष्णुस्तवाऽर्थागमः ।
राजमाने गुर्गार् - लब्ध - माने त्वयि
स्प्रक्ष्यते सर्वथा तन्न सर्वं मया ॥ ४ ॥

वैबुधं विभ्रमं विभ्रता पावितं
राज - सिंहासनं यत् त्वयाऽऽयासनेः ।
तत्र माहात्म्यमादाय किं मादशः
उत्सहेताऽऽसितुं मानुषो ^२मत्सरः ॥ ५ ॥

दूरतो दर्शनेऽपि संस्पर्शनेर्
अन्तरुद्भावयत् सच्चरित्राङ्कुरान् ।
कल्मषोज्जासनं भव्य - भद्रासनं
तत्तु वन्द्यं जयोक्त्याऽभिनन्द्यं मया ॥ ६ ॥

१- क्रथयन् = नाशयन् ।

२- मत्सरः = मशकः ।

पुण्यशीलस्य ते पाद - पाथोजयो।
 पांसुभिः प्राक् परं पूज्यतां प्रापितम् ।
 पाद - पीठं पदाभ्यां परामृश्य किं
 पातको घृष्टता - साहसी स्यामहम् ? ॥ ७ ॥
 पाणि - युग्मेन भालेन वा मौलिना
 स्पृश्यमाना तथा चुम्ब्यमाना मया ।
 सा महिष्ठस्य माहेश्वरस्य प्रभोः
 पाद - पीठी भवित्री महिष्ठ - प्रदा ॥ ८ ॥

युग्मकम्

हन्त ! नम्योऽनुगम्यो नरंश्चाऽमरंश्च
 छत्रकैस्तालवृन्तैस्तथा चामरं ।
 सेवितो यैर् भवान् पुण्यता-लाभवान्
 रक्ष्यमाणा रहस्ते पदार्था मया ॥
 'वर्धयन्तोऽहितं वर्धयन्तो हितम्
 व्यापदं पातुकामश्च पारत्रिकीम् ।
 ऐहिकीं दैहिकीमान्तरौ वाऽपि च
 'धारयिष्यन्ति मे वारयिष्यन्ति च ॥ ९-१० ॥
 इत्युदीर्यायंवयौ द्रढिम्ना ततस्
 संयतात्मा ययो वाग्यतत्त्वं परम् ।
 सद्गुणानां मनस्येव चाऽप्राकृतम्
 'पार्थिवं पार्थिवस्तस्य सस्मार सः ॥ ११ ॥
 सद्गुणैरानतोऽभूद् 'विवक्षुः प्रभुर
 आ समुद्राद् धराधीशताया भरम् ।
 नो 'विवक्षुः; स्वनन्तीः परं शुश्रुवान्
 साम्प्रतं चापि सोधीर् गिरो 'ब्रह्मणः ॥ १२ ॥
 मातृगुप्तस्ततो ऽभ्येत्य वाराणसीं
 कोङ्कुमं 'काशि काशाय - वेषं वहन् ।
 तेजसा तर्जयंस्तिग्मरश्मि बभौ
 जीवितोऽपि प्रविष्टस्तपस्याऽनले ॥ १३ ॥

१. छिन्दन्तः । २. निरोत्स्यन्ति । ३. पृथुताम् = आधिक्यम्; महत्त्वम् ।
 ४. वोढुमिच्छुः । ५. वक्तुकामः । ६. विप्रस्य । ७. काशि = उज्जयिनी ।

यं सिषेवे स्वतस् सम्पदा सन्ततिः
 यश्च पूज्यः प्रशस्यः प्रजानां पतिः ।
 मुक्त-माया-रतिः क्षेम - पुण्याऽऽयतिः
 सन्मतिः सर्वथा सोऽद्य जातो यति ॥ १४ ॥

पातिता दूरतस् स्वेच्छयाऽशेषतो
 वासनाश्चेन्द्रियार्थाश्च तुल्यास्तूरीः ।
 अग्निवेशक - प्राकार - संवेष्टितं
 दाहभीत्योपसत्तुं न तं प्राभवन् ॥ १५ ॥

तस्य जाताऽधुनाऽलं विरक्तिर् भवे
 १स्थाणुतां च प्रयाता ३प्रसक्तिर् भवे ।
 निश्चलं मानसं रत्नदीप - प्रभं
 नो चकम्पे महावात - घातैरपि ॥ १६ ॥

योग - विद्या - बलाद् देहचर्याऽपि च
 ह्लासमस्याऽऽप वैराग्य - राज्यस्थितेः ।
 येन पूर्वोष्ट - वासोग्रहेऽप्यस्पृहो
 वन्य - वृत्तिर् बभूवाऽसको निर्ममः ॥ १७ ॥

मातृगुप्ते विलुप्तेऽथ दृगोचराद्
 नष्ट - नेदिष्ठ - बन्धुर्ययाऽन्तर्मेनाः ।
 सत्यनिष्ठो महिष्ठो मही - स्वामिनां
 शून्य - देशामशेषां ददर्श क्षितिम् ॥ १८ ॥

पालयन् स्वां प्रतिज्ञां ततस्सन्ततं
 सत्य - सन्धो भविष्यद् - धरा - धूर्धरः ।
 प्रेषयामास काश्मीरकाऽऽयं समं
 श्रद्धया मातृगुप्ताय संन्यासिने ॥ १९ ॥

युग्मकम्

सोऽप्यहो ! भिक्षया जीवनं यापयन्
 काशि-काश्मीरयोः स्वं यशो गापयन् ।
 त्यागितां हा ! ऽतिभूर्मि गतां तापयन्
 सत्त्व - बीजानि विष्वग् दृशा वापयन् ॥

१. भवे = संसारे । २. स्थाणुतां = स्थिरताम् । ३. प्रसक्तिः = आसक्तिः ।

पुण्य - राज्यं परत्नाऽपि च स्थापयन्
 स्व च शैवे पदेऽनुक्रमं प्रापयन् ।
 तां समस्तां हठात् प्रेषितां सम्पदम्
 प्रार्थकेभ्यो दरिद्रायकेभ्यो ददौ ॥ २०-२१ ॥

युग्मकम्

श्रौतघोषे ऽथ - मोषे प्रदोषेऽपि च
 जह्नुकन्या - तटे काशिका - कानने ।
 भूतिनाऽद्यापि संवेष्टितस् सर्वतः
 सोऽक्षसूत्रीक्षितस् तापसैस् सस्पृहम् ॥
 ध्यान - लीनोऽतिदीनो विहीनाशयः
 कल्पिते भूतले परां - तल्पेशयः ।
 'जिःरां - तारणोटजे प्रीयमाणो जटी
 'वाहयन्नेकलोऽस्थात् स कालम् वशी ॥ २२-२३ ॥

नाऽभवत् साम्प्रतं तस्य सिंहासनं
 नाऽम्बराणां वराणां तथा भासनम् ।
 वन्दि-वृन्दं न चाऽन्नाऽनुजीवी जनः
 छत्रधारी न वा चामरी - वीजनः ॥ २४ ॥

युग्मकम्

गोवरेणोपलिप्ता^३ऽऽशिमकी वेदिका
 काऽपि 'वाक्षीं त्वचा निवृत्तेर्वेदिका ।
 तार - तानस् तरङ्ग - स्वरोऽनारतः
 क्रौञ्च - कोकाः कपोताः कुरङ्गादिकाः ॥
 शाखिनोऽनातयाः कुञ्ज - कल्पा लताः
 शीत - वातोमिका - दोलिकाऽऽलोलिताः ।
 इत्यभूत् तस्य मुख्यं च सुख्यं धनम्
 आत्मनश्शासिनस् त्यागितोल्लासिनः । २५-२६ ॥

१. तारणोटजं = तृण-कुटी ।

२. यापयन् ।

३. आशिमकी = प्रतरनिर्मिता ।

४. वाक्षीं = वृक्ष-सम्बन्धिनी ।

अधि-सार्थाय यच्छन् यथेच्छं धनं
 प्रेषकस्याऽपि दिक्षु प्रथां द्राघयन् ।
 शिष्टमिष्टं दशाऽब्दाऽवसानं कृतो
 पावनं जीवनं वर्तयामास सा ॥ २७ ॥

उत्ससर्जाऽथ दीनार्तं - भर्ता यतिः
 राज्यवत् कायमेतं प्रपञ्चात्मकम् ।
 स्नेहिना सत्कवीनां कृते स्वां कथां
 देहिनां चेतरेषां मनस्सु व्यथाम् ॥ २८ ॥

पुण्य-पुञ्जः प्रजानां च दीनार्थिनाम्
 पावनीं कर्तुमभ्यागतो वाऽवनीम् ।
 शेषयन् हा ! निराशा इवाशा इमाः
 प्रत्युपागात् पुनर् द्यां स कल्पद्रुमा ॥ २९ ॥

गौरवेणैवमन्योन्य - संस्पृक्षिनाम्
 मानिनां दानिनां ज्ञानिनां स्वामिनाम् ।
 अन्नं चित्तं पवित्रं चरित्रं न कैर्
 गीयतां पीयतां नित्यमन्वीयताम् ॥ ३० ॥

आमोदः पूरणायाशाः, विदग्धा अपि पावकाः ।
 परार्थे धारयन्ति स्वं गुरवोऽगुरवो यथा ॥ ३१ ॥

अङ्ग - संस्थाविशेषेण चेतोहरः
 साम्प्रतं चापि जीवन् शरीरी स्मरः ।
 नागरी - कामिनी - पद्मिनी - कानने
 रूप - लक्ष्म्या च वात्स्यायमानो ध्रुवम् ॥ ३२ ॥

प्रस्फुटच्छयामल - शमश्रु - भृङ्गावली-
 वेष्टिताऽम्भोज-वक्त्रो, मधु-स्यन्दिनीम् ।
 मोहयन्ती वशीकार - मन्त्रोपमां
 सत्य - सीहादं - हृद्यां गिरामुद्गिरन् ॥ ३३ ॥

१. शेषयन् = मुञ्चन् ।

२. स्वामिनाम् = नृपाणाम् ।

सर्वदा स्मेरता - सुप्रसन्नाननः
 ऐन्दवं मञ्जिमानं नयन् म्लानताम् ।
 कान्त - करान्ति - विश्रान्त - नेत्राम्बुजो
 रत्नमन्यत् पयोधेः परं निर्गतम् ॥ ३४ ॥

पाणिपादे विशाले च भाले स्फुटैर्
 लाञ्छितो लक्षणैर् 'दिव्यता-चक्षणैः ।
 ताल - तुल्यां बलिष्ठां दधानस्तनूं
 मेघ - गम्भीर - घोषैर् द्विषो भीषयन् ॥ ३५ ॥

पद्मरेखाङ्कभूत्पाणि - पादः स्फुरत्-
 पद्मराग - प्रभा - हारि - पादद्वयः ।
 पद्मया प्रीति - पात्रत्वमासादितः
 पद्म-नेत्रो बभौ कोऽपि पद्माकरः ॥ ३६ ॥

शृङ्खलत्वं गतैः कुञ्चितैः कुण्डलैर्
 वीक्षकाणां बलादेव बध्नन् मनः ।
 रत्न - रोचिष्णु - सत्कङ्कणा - व्याजतो
 रत्नगर्भकचक्रं दधाना करे ॥ ३७ ॥

मत्त - मातङ्ग - लीलागति चङ्क्रमसु
 तर्जयन् विभ्रमं संहमालोकनैः ।
 कुण्डलान्दोलनैर् गण्डयोर् मण्डितः
 चण्ड - कोदण्ड - विद्या - महापण्डितः । ३८ ॥

कम्बुकण्ठः स कण्ठीरवाभा कटि
 गूढजत्रुः परास्तात्म - शत्रुस्तथा ।
 वीरि - वेलाऽवरोधाय वक्षो दृढं
 शील - भालोपमानं विशालं वहन् ॥ ३९ ॥

व्याज - वर्ज दयोदायं - वीर - व्रतो
 ध्रुयं - धैर्यायैवयः प्रतापार्यमा ।
 शील - शाली च शालीनता - श्लाघितस्
 साधुता - सोमनस्याऽतिभूमि गतः । ४० ॥

१. दिव्यता-चक्षणैः = देवत्वसूचकैः ।

२. रत्नगर्भाः = भूमिः ।

तेजसां चोजसामद्वितीयो निधिस्
साहसोत्साह - साहाय्य - सूक्ष्मेक्षिकः ।
सर्वतोदिक्क - साम्राज्य - सीमागवान्
चक्रवर्ती भविष्णुः प्रजावत्सलः ॥ ४१ ॥

मर्त्य - मातृस्य माङ्गल्यमूला मुदाम्
ईहमानश्च धर्मस्य संस्थापनम् ।
आञ्जनेयस्ततः स्वाशयापूतये
स्थास्तु-चेता दृढं संन्यभान्त्सीत् कटिम् ॥ ४२ ॥

ओजसामाश्रयो ऽराजता - साध्वसं
सजिहीर्षुर् भविष्णुं स जिष्णुः प्रभुः ।
स्व - प्रतापं निनीषुः परां स्थास्तुतां
नाम-शेषां चिकीर्षुस्तथा ग्लान्ताम् ॥ ४३ ॥

द्रोह - रोहाय देशे सदशेऽपि वा
लोभने क्षोभणे वा प्रजानां रतान् ।
संविधित्सुर् हताशानुदाराण्यस्
सैन्य - सङ्घः समं संचचाराऽभितः ॥ ४४ ॥

गान - गान्धवं - योगैस्तथोच्चावचैः
स्वादिमोद्दाम - सर्पत्सुधा - सारघं ।
सोऽथ वाद्यैरभूत् सर्वतः सत्कृतो
दोलयद्भिदिशो ऽन्वीयमानो बलं ॥ ४५ ॥

निर्भरं नृत्यतां नागराणां तथा
चर्चरीश्चक्षुषा चेतसा चाऽऽपिबन् ।
ब्रह्मवेदीव सायुज्यमागात् समं
ग्रामिकैरुन्मदेश्चापि साङ्ग्रामिकैः ॥ ४६ ॥

प्रीणयित्वा प्रजाः पार्थिवः स्वान्निधीन्
पूरयन् दूरयन् दुर्यंति देशतः ।
मास्म भूत् कोऽपि दीनश्च दूनः पुमा-
नित्यदा^१ न्नित्यदाऽधीश्वरो वत्सलः ॥ ४७ ॥

१. अवघ्नात् । २. हर्षक्षयम् । ३. सारघं=मधु ।
४. नित्यदा=सदा (दृश्यतां स्वरादिगणः) ।

वीक्ष्य काश्मीरिकाः सुप्रसन्ना जनाः
देश - 'दायादमेनं तदा वास्तवम् ।
मङ्गलाकाङ्क्षिणः पुष्प - वृष्टि व्यधुर्
यत्र तत्रोच्चकैश्चकिरे वा स्तवम् ॥ ४८ ॥

युग्मकम्

पदात्पदं कुञ्चित - कुञ्जिताग्रे
नाना - शिलाभिः शबलीकृते च ।
उच्चावचे बर्तमनि पर्वतीये
धराङ्किते रूपिणि भित्ति - चित्रे ॥
वीराऽश्ववारैरनुगम्यमानः
पाणि - प्रवेग - प्रचलत्पदातिः ।
स जग्मिवानश्वतमाऽधिरूढो
लीला जिगायाऽजगरस्य राजा ॥ ४९-५० ॥

आ ! शूल-तुल्या अथ शल्य - 'कुल्याः
पाषाण - धाराः पदवी - प्रसाराः ।
अपावृतास्या इव यात्रिकाणां
पादानखादन्निव संपिनद्धान् ॥ ५१ ॥

स्थलानि सर्वङ्क्ष - शीतिमानम्
अन्तर्दधानान्यपि चाऽतिमानम् ।
प्रसारयन्ति त्वचि कालिमानं
हा हन्त ! भान्ति स्म दहन्ति देहम् ॥ ५२ ॥

न लेशतोऽप्यङ्कुरिताऽऽनुतर्षा
भस्त्रायमाणोदर - वक्षसस्तु ।
उन्मुद्रितास्या अपि नैव तृप्तिम्
प्रापुः पुमांसः पवनं पिबन्तः ॥ ५३ ॥

शिलास्तुषारस्य तु शैल - शृङ्गाद्
द्रुतं लुठन्त्यो द्रु-लता दलन्त्यः ।
प्रसायं पातैः पवि - घोर - घोषान्
उद्वेजयामासुरहो ! दिशोऽपि ॥ ५४ ॥

१. दायादम् = उत्तराधिकारिणम् ।

२. अनुतर्षः = तृषा ।

३. कुल्याः = वंशीयाः ।

आकार - हीना अपि शीततायाम्
सूच्यस् सुसूक्ष्मा व्यघनं विधाय ।
स्थूलाम्बरं । ऽऽचुकितेऽपि काये
मर्म-स्पृशोऽव्यन्य-जनस्य हा ! ऽऽसन् ॥ ५५ ॥

घूर्णाद् - घन - श्यामलिमाऽऽविलानि
प्रकाश - नाशोत्कट - सङ्कटानि ।
आसन्न आसन् कटकानि किं वा
कालेन कोपात् कवलीकृतानि ॥ ५६ ॥

बह्मीक - शैलादवतारभाजाम्
भुजङ्गमानामिव निर्भराणाम् ।
फूत्कार - फेनास्तु विद्वरतोऽपि
वाटे वितेनुर वितुलं विकम्पम् ॥ ५७ ॥

कृत्वाऽत्र मंतीं ... वितर्तस्तुषारं
षिष्वक् शिला - घट्टनया निशाताः ।
वातोर्मयो व्याघ्र - नखा इवाङ्गं
छिन्नं च भिन्नं विदधुश्च खिन्नम् ॥ ५८ ॥

प्राज्याः प्रदेशा गगनं कषन्तः
प्रश्वास - वातं नतरा ददानाः ।
प्राणानपि प्राणवती विकुप्य
बलाद् बभूवुर् बहिराददानाः ॥ ५९ ॥

प्रत्यग्र - सम्पाति - तुषार - चित्यां
शुद्धेन तूलेन तुलां गतायाम् ।
मोहाच्चितायामिव शीतलायाम्
ममज्जुरेके ऽ पुनरागमाय ॥ ६० ॥

वातोऽभिजातो यम - किङ्कराणां
हुङ्कार - तङ्को हरि - घोर - घोषः ।
दुःस्पर्शन - स्फोटित - गात्र - गर्भात्
प्रास्यन्दयद् मन्दमिहाऽत्र - बिन्दून् ॥ ६१ ॥

१. वाटे = पथि ।

२. तुषार-चित्यां = हिम-राशौ ।

३. हुङ्कार-तङ्कः = हुङ्कार-भयम् ।

क्वाप्येकतोऽभूत् तटिनी गभीरा
विष्वस्त - तीरा परतोऽद्वि - धारा ।
पृष्ठे पुरो गण्डशिलाः पतन्त्यः
पान्थान् भयैः सम्पुटितानकार्षुः ॥ ६२ ॥

नीहार - भाराः परितोऽप्यपाराः
नूनं नयन्तो जडिमानमाशाः ।
सङ्कोचयन्तोऽपि तथाऽन्तरङ्गं
व्यदारयन् कस्य न 'रोम - भूमिम् ॥ ६३ ॥

उत्तस्थुरङ्गेषु न लोम - लेखाः
पुंसां परञ्चात्ति - तितिक्षयाऽत्र ।
शैत्यादुरीकृत्य पराजयं स्वम्
उत्तोलिताः पाणय एव नूनम् ॥ ६४ ॥

प्रादशं - सादृश्यमुपागतासु
'श्लक्षणासु हैमीषु पुरः स्थलीषु ।
तीक्ष्णा स्फुरन्ती द्युतिरातपस्य
मार्गं दृशोरेकपदे रुरोध ॥ ६५ ॥

मार्गे पद - स्पर्शमवाप्य मन्ये
जाताऽवमाना कटकाभिलीना ।
प्राः / मानिनीवोन्नमिता हिमानी
दीनाऽध्वनीनान् स्खलयाम्बभूव ॥ ६६ ॥

वाद्यादि - घाते तुमुले प्रजाते
स्पन्दं च मन्दं गगने प्रयाते ।
क्वचित् कदाचित् प्रलयङ्करोऽभूद्
हिमोपलानां सहसाऽवपातः ॥ ६७ ॥

हैमैः प्रभावेर् जडिमानमाप्ता-
न्यङ्गानि नग्नानि कुतोऽपि घातम् ।
सम्प्राप्य भग्नानि कडत्करारिण
गतिं येयुः काच-शलाक-कल्पाम् ॥ ६८ ॥

१. रोमभूमिं = त्वचम् ।

२. श्लक्षणासु, चित्रकणासु ।

१श्वेत्यस्य शीत्यस्य पराऽविभाज्ये
प्राज्ये ततस् सवं - पथीन - राज्ये ।
अधारि वेत्तत्वमघः पतन्त्या
मेघस्य २मेहस्य च धारयाऽपि ॥ ६६ ॥

तीषार - वर्षेस् समतामितानि
स्थलानि ३सात्मीकृत - मूकमानि ।
पालोक - मान्द्योदित - दिग्भ्रमाणि
कर्त्तव्यमूढान् व्यधुरत्त गन्तून् ॥ ७० ॥

सोऽथ काश्मीर - संस्पृष्टिनः शोभया-
ऽनूक्रमं लङ्घयित्वा विगर्तन् पुनः ।
किन्नराणां प्रदेशे सदेश - स्थिते
स्वागतीकृत्य सेव्योऽभवद् राजकैः ॥ ७१ ॥

शीतले मण्डले ये वराका नृपाः
शोतिमानं ययुः बलीव-कल्पा हि ते ।
अयेनवद् येन वेगादुपेते प्रभो
आञ्जनये प्रपन्ताः कपोत - व्रतम् ॥ ७२ ॥

रत्न - हारंस्तथाऽन्योपहारंरसो
पूजितस्तैजसंवाऽति - दूराज्जितः ।
नीति-रीति-प्रवीणः शरण्योऽधिपः
प्रीति - पूर्वामभीति ददौ स्वेयसीम् ॥ ७३ ॥

प्रायशस्तत्र पिण्डेषु पुंसां प्रभा
रोचनी लोचनानां न नंसर्गिकी ।
मानवीनां नवानां शरीरेषु तु
घातु - लावण्य - कोषो बभौ गोपितः ॥ ७४ ॥

एषमासां विलासाननुत्कीर्त्तयन्
काव्य - सोभाग्य - संवीक्षरो दीक्षितः ।
कुत्सया कुरिंताक्षः रसज्ञः कविर्
४बद्धमुष्टिर् यथा को भवेदीक्षितः ॥ ७५ ॥

१. श्वेत्यस्य=शुक्लतायाः ।

२. मेहस्य=मूत्रस्य ।

३. स्वाभाविक-मौनानि ।

४. बद्धमुष्टिः=कृपणः ।

अम्लायिनी - मन्मथ - काननस्य
 लतेव काचित्तरुणी सलज्जा ।
 उन्नाम्य मुग्धे नयने क्षणाय
 विक्षोभयामास चिराय लोकम् ॥ ७६ ॥
 ग्रामीणा - गौरी परिभूषितकैर्
 श्रोतपत्तिकैर् मोक्ष्य - मदैर् विलासैः ।
 मदेन साकं मदनेन साकं ।
 चक्रेऽध्वगं मोहित - मानसं नो ? ॥ ७७ ॥
 नेत्रत्वमेवाप्त - मनोभिरन्या
 धन्यां कुमारा अभिवीक्ष्य पश्चात् ।
 चारुत्व - मन्त्रैरभिचार्यमाणा ।
 शून्या इवाऽन्योन्य - मुखान्यपश्यन् ॥ ७८ ॥
 स्मर - स्मयाब्धेर् लहरीव साक्षात्
 स्वः - सुन्दरी - सौभग - सार - सृष्टा ।
 सङ्कल्प - सम्पत् तरुणीह यूनाम्
 अतिष्ठदस्थिष्वपि सम्प्रविष्टा ॥ ७९ ॥
 मनोबुधो मूर्तिमतीव भाया
 गौरी गरीयोगुण - गुम्फिताऽन्या ।
 अनन्य - सामान्य - शरीर - शोभा
 लोभावहाऽभूदो^१ नैष्ठिकानाम् ॥ ८० ॥
 तपां नवोढा - सुलभा दधाना
 धाराऽधिरूढोन्मद - योवना स्त्री ।
 अस्त्री - कृताऽभून्मदनेन काचिद्
 हल्लुण्ठनायेव हहा ! अध्वगानाम् ॥ ८१ ॥
 मीनेक्षणा मोक्तिक - दन्तपाली
 कपोलपाली - मकराङ्गकान्तिः ।
 लावण्य - सिन्धोरधिदेवतेषु
 ययो वधूः काचन नेत्रमैत्रीम् ॥ ८२ ॥

१. स्मयः = मदः ।

२. दिव्यशक्तिः, इन्द्रा नालम् ।

३. आजीवन-ब्रह्मचारिणाम् ।

आलक्ष्य - चञ्चत्कुच - कुम्भ - कण्ठाः
रसस्य धाराः परितः किरन्ती ।
सुस्निग्ध - मुग्धेक्षणा - सद्बिलासो
काचित् - कृतार्थीकुरुते स्म लोकम् ॥ ५३ ॥

दिव्यात्मिकानन्द - समुद्रमस्य
स्थली सरोजाश्रयणाभिरामाः
अभ्यास - सिद्धेति प्रजासृजाः
काप्यम्बुज - धीरिव कल्पितासीत् ॥ ५४ ॥

वेलेव सा मञ्जिमा - सागरस्य
सीमेव साक्षात् त्रिजगन्प्रदिम्नाः
लीलाऽतिभूमिस्तु तरुणिम्नाः
उन्मादिनी काचन मारु - शक्तिः ॥ ५५ ॥

तस्या समाप्ताः पटिमा विघातुर्
निःशेषतो रूप - विशेष - राशिः ।
मारस्य शान्ताऽथ शरान्तरेच्छा
क्लान्ताः च माया कवि-कल्पनानाम् ॥ ५६ ॥

अणोन तां वीक्ष्य हृदो क्रियाश्च
सद्योऽवरोद्धा गतिरध्वगानाम् ।
ययुर् युवाताः कृपणाश्च नेत्र-
निमीलनोन्मीलनः - निःस्पृहत्वम् ॥ ५७ ॥

नवे निविष्टाः तरुणिम्नि बालाः
वक्त्रस्य सौन्दर्यं सुधा - प्रसाराः
यतस्ततो वाऽपि च जग्मुषीयम्
विनिर्मेः बिम्बमिवाऽमृतांशो ॥ ५८ ॥

प्रत्यग्र - सोमाग्नौ - मदाऽभिषिक्ताः
शरीरिणी पञ्चशरस्य शास्ति ।
प्रस्थातुकामानपि पान्य - सार्यान्
तस्तम्भ लीलाय मन्त्रशक्त्या ॥ ५९ ॥

१. प्रत्यग्रं = त्वीनम् ।

२. शासनम् = शाश्वतम् ।

विस्रस्त - वस्त्रेण च हेम - कुम्भ-
कल्पेन काऽपीह कुच - द्वयेन ।
शालाऽभिषिच्येव हृदिस्थ - मारम्
मायामयीमां वसुधां शशास ॥ ६० ॥

यतो गृहीत्वा नवनीत - सत्त्वं
सिता सुधासूति - समुद्गता च ।
सौन्दर्य - सारं च सरोजिनीनाम्
धिरिञ्जिनाऽसौ व्यरचि प्रयत्नात् ॥ ६१ ॥

सखी - मुखान्नाम निशम्य तस्या
गाढं निमग्नं हृदि वाऽपि लग्नम् ।
सास्मर्यमाणाः सुचिराय चक्रुः
वार्तासु गोत्र - स्खलनं युवान् ॥ ६२ ॥

साऽभ्यर्च्यमाना नव - योवनेन
गात्रेषु सौन्दर्यं - सुमोपहारं ।
अमिषयद् येन गिरं तमेव
सपक्षपातं सुभगं व्यधत् ॥ ६३ ॥

नीलोत्पल - स्पष्टि - विलोचनाया ;
कटाक्षवाणाः क्वचिदप्यमोघाः ।
स्थूलाम्बरंश्चापि हि वर्मितानाम्
प्रसह्य वेगाद् हृदयेष्वविक्षन् ॥ ६४ ॥

एकाऽतिवेलेन च योवनेन
मुग्धोच्छलच्चारिम - चर्चनीया ।
ध्रु - दोलिकायां मुकुली - कृताक्षी
प्रेङ्खोलयामास हृदा शतानि ॥ ६५ ॥

नितम्ब - चक्रेण च चारु - चर्या
निरन्तरं चवित - शाटिकंका ।
सौन्दर्य - लक्ष्मीः सुम - बाटिकायाः
स्मारीव लीलाऽत्र चलाचलासीत् ॥ ६६ ॥

१. सिता = चन्द्रिका ।

२. स्मारी = काम-सम्बन्धिनी ।

बभार लावण्यमियं प्रवाचाम्
 अगोचरं प्रातिम - चातुरीणाम् ।
 दृशा निपीतेऽपि तृषा तु यस्मिन्
 भृशायते स्माढ्य कृशायते स्म नो ॥ ६७ ॥

लावण्य - लावण्यमहो ! विचित्रं
 निषेवणाद् यस्य तनीयसोऽपि ।
 एका तृषा हन्त ! तृषान्तरस्य
 निरन्तरं कारणातां प्रयाति ॥ ६८ ॥

बपुष्मती मादकता मधुनाम्
 एकीकृता कोसुम - कान्तिरेका ।
 घाटीमुपेताऽद्य कुतोऽपि बाला
 नित्यं कुमारैः प्रतिपाल्यते स्म ॥ ६९ ॥

योऽस्या अपश्यन्मुख^१मुत्समं स
 तामात्मसादेव चकार नूनम् ।
 पश्चादपश्यन्नपि यत् पुरस्तात्
 पुनः स्फुरन्तीमिव वीक्षते स्म ॥ १०० ॥

तां प्रेक्ष्य काक्षेण हि मार्गयायी
 लज्जालु - शीला रति - रूप - लीलाम् ।
 साक्षादपश्यन्नपि कोऽपि मायी
 फलेग्रहित्वं स्व - दृशोरमंस्त ॥ १०१ ॥

काऽपीह काष्ठागत - चारुताडङ्गे
 स्मरस्य सर्वस्वमिषादधाना ।
 कादम्बरी - मोहन - शक्तिरेव
 चिक्रीड मुग्धाऽसुभिरवगानाम् ॥ १०२ ॥

चेलाञ्चले सोम्य - समीरणेन
 पोप्लूयमाने हृदयादमुष्याः ।
 नूनं बभूवसि चलाचलानि
 चेतांसि पुंसामपि चोदपत्तन् ॥ १०३ ॥

१. उत्समम् = सस्मितं; प्रफुल्लम् ।

२. पोप्लूयमाने = पुनः पुनः कूर्दमाने; उद्दीयमाने ।

प्रत्येकमङ्गलं प्रतिमानं - बाह्यं
 दध्ने परा नेत्र - शतैक्षणीयम् ।
 आस्वादानेऽस्याः परितो वराकं
 पर्याप्तिमासीद् द्वितयं दृशोः किम् ॥ १०४ ॥

वेलेव लावण्यमयी पयोधो
 प्रसारयन्ती प्रलयं पुरस्तात् ।
 अपाङ्ग - पातैः परतोऽन्न यूनी ।
 पीयूष - वृण्ट्येव जगत् सिषेच ॥ १०५ ॥

उद्भासिताऽग्रे मुखचन्द्र - कान्त्या
 पश्चात् स्तुता केश-तमिस्र-जालैः ।
 ज्योत्स्नी तथासीद् युगपत् तमिस्रा
 क्षण - प्रदानात् क्षणदेव काचित् ॥ १०६ ॥

विधिर् विधित्सुस् त्रिदिवस्य बालाः
 शूर्पेण लावण्यमहो ! पुनानः ।
 न्यपातयत् तस्य कणां प्रमादात्
 स्यात् तेन जाता भुवि साऽद्वितीया ॥ १०७ ॥

ध्रू - कार्मुकारोपित - काक्ष - तीक्ष्णा-
 ऽमोघेषुभिः सज्जित - यौवनायाः ।
 अस्याः पुरश्चापभृतोऽपि शूरम्-
 मन्याः कुरङ्गा इव दैन्यमीयुः ॥ १०८ ॥

वासन्तिकोऽभून्महिमा स्मितेषु
 मितेषु माण्डवीक - मदो वचस्सु ।
 सर्वासु चेष्टासु विलास - वाससं
 तस्याश्छवि - स्वाम्यमिवोद्बहन्त्याः ॥ १०९ ॥

१. छन्ना ।

२. तमिस्र = तमः ।

३. क्षणः = उत्सवः ।

४. निशा; सुखदा ।

५. माण्डवीक = सुरा ।

सौन्दर्य - पीयूष - ^१धुनीव रम्भा-
स्तम्भोरुदण्डा स्मर - मोहमाया ।
रम्भा - सवर्णा विदधे ऽध्वनीनान्
समाधि - लीनानिव काऽपि दीनान् ॥ ११० ॥

नदीन - निर्माण - कलेव धातुर्
विजृम्भरां किञ्चन चारुतायाः ।
विलास - मंरेयमदश्चरिष्णुः
काचिच्चकाशे ^२चिलिमीलिकेव ॥ १११ ॥

लोकैक - लावण्य - निधानभूता
सुशीलता - स्वादिम - सोभगाऽन्या ।
विलस - मठ्या त्रिबली - तरङ्गैः
न बाह्याभास मनः किमीयम् ॥ ११२ ॥

गीयेत गीगौरवितेन केन
मीयेत वा करुपन - कोषलेन ।
पीयेत येनापि स मञ्जिमाऽक्षणा
जीयेत तस्यैव मनोऽसहायम् ॥ ११३ ॥

सौभाग्य - शीलान् हृदये दधाना
^३इलातले ताः सुरदार - लीलाः ।
भोजुर् यतोऽस्तव्यं - गुणरूपेता
अन्योन्यमेवोपमिति ^४महीलाः ॥ ११४ ॥

तं गाहमानोऽपि तथा जितात्मा
कल्लोलितं चारिम - चारिराशिम ।
^५ध्रुव्यं दधानो न तु लेशतोऽपि
विलोलिताऽन्तःकरणो बभूव ॥ ११५ ॥

१. धुनी = नदी ।

२. चिलिमीलिका = विद्युत् ।

३. इला = भूः ।

४. महिलाः ।

५. स्थिरताम् ।

मारो ऽनिवारोऽपि दृढं तदीयं
 वेष्टुं न हृद्देशमलन्तमोऽभूत् ।
 'मारो यतस्तेन तु देशतोऽपि
 निर्वास्यमानस् सुतमा बभूव ॥ ११६ ॥

सर्वेश्वरत्वाप्ति - चिकीर्षितस्य
 प्रतिष्ठमानस्य जगज्जयाय ।
 तस्याऽरि - षड्वर्ग - जयस्तु तावद्
 'प्रोद्धार आसीत् सुभगम्भविष्णोः ॥ ११७ ॥

चाचल्यमानोऽचल - मण्डलेषु
 समुद्धरन् द्वेषण - कण्टकाश्च ।
 हुर्वार - वीर्योऽवततार देवस्
 सैन्यैरसंख्यैस् सहितस् स्थलेषु ॥ ११८ ॥

प्रथो तैमिरं राज्यमुन्मूल्य विश्वक्
 सरोजावलीमोजसा योजयंश्च ।
 विमुच्योदयाद्रि जगद् रोचयन् खे
 चकाशोऽशु-किञ्जल्क-कान्तः ३५पीः सः ॥ ११९ ॥

इति श्री - वसन्तशाम - पाराशर - तनुजनुषा, कविरत्नादि - विविध-
 विरुदभाजा, डॉ० श्यामदेव - शास्त्रिणा - पाराशरेण प्रणीते
 'त्रिवेणी' इत्यभिख्ये महाकाव्ये 'प्रवरसेनाऽभ्युदय-वर्णनम्'
 इत्याख्य एकविंशः सर्गः समाप्तः ॥



१. मारः=हिंसा; स्मरः ।

२. प्रोद्धारः=प्रारम्भः ।

३. सूर्यः ।

त्रिवेणी

(द्वाविंशः सर्गः)

परितः पूरयन्नाशा नाशायाऽलन्तमो द्विषाम् ।
 'सेनाऽन्त - पदवाच्यो यो'राजराजो जयत्यसौ ॥ १ ॥

शैलकूटोत्कटर् हास्तिकः सोऽग्रतो
 प्रञ्जयन् द्विष्ट-कोटान् जनं रञ्जयन् ।
 प्राञ्जनेयो व्यघाद् वीर्य-शुल्का धरा
 'हस्त-हायी' क्रमादात्मशत्रुञ्जयः ॥ २ ॥

पाश्वन्तो ब्रह्मवर्त्तेश्वराऽऽराधितो
 'बाधितो'हास्तिकं लङ्घयित्वा पुरम् ।
 केसरी वीक्षमाणोऽहितान् हेलया
 खेलयामास तान् सम्परायाऽङ्गणे ॥ ३ ॥

नारा - सम्प्राप्तये केऽपि भूपा ध्रुवम्
 प्राण - नाशाप्तयेऽन्येऽभ्युपेयश्च तम् ।
 घासमास्ये निघायागमन् पाशवीम्
 वृत्तिमेके च युद्धाश्वमेधे हताः ॥ ४ ॥

नाममात्रस्य श्रुत्याऽहसा धावनम्
 उत्सवाऽलौकिकोल्लास - सम्भावनम् ।
 कंस - विच्छ्वंसितः केलिभिः पावनम्
 एकतोऽसौ मृगोचाऽथ वृन्दावनम् ॥ ५ ॥

शस्त्र-शम्पा-शतर् दीपयन्ती दिशः
 कम्पयन्ती प्रचण्डा धरामण्डलम् ।
 'कम्पिनी' 'कम्पना' घस्मरा बिद्विषा
 हुज्या बाहि-राजि-प्रवीराऽन्वयात् ॥ ६ ॥

-
१. विष्वक्सेनः ; प्रवरसेनः । २. भगवान् कुबेरः ; चक्रवर्ती ।
 ३. करप्राप्त्याम् । ४. हस्तिनापुरम् । ५. कूर्दमाता । ६. सेना ।

क्षुब्धाऽब्धि - वेलाभिव दिक्प्रदेशान्
वाचालयन्तीं द्विषतो दलन्तीम् ।
बभूव कस्तां पृतना निरोद्धुम्
अलन्तमः स्त्रीं विधवा विधित्सुः ॥ ७ ॥

मध्यदेशाऽष्टवी - पार्श्व - देशेऽन्यदा
रात्रि - शेषे नरेशो निवेशे स्थितः ।
शवापदानां सुखं तिष्ठतां तर्जनं
सैहिकं गर्जनं शुश्रुवानुत्थितः ॥ ८ ॥

रक्षिभिस् सावधानैस् समन्ताच्चमूर्
गोपिता ^१काकतालीयवच्चक्षुभे ।
मार्जयित्वा ^२प्रहस्तेर् विहस्ता दृशो
न्यस्तमस्त्रादि योधा दधुर् हस्तयोः ॥ ९ ॥

दन्तिनो दुर्दमा वैरि - वृन्देऽदयाः
सर्वदा मृत्युना युध्यमाना हयाः ।
सिंहनादेषु युद्ध - स्थले निर्भयाः
उन्मुखाश्चाऽभवन् ^३सामया ये ^४मया ॥ १० ॥

कण्ठ - दामानि केचिद् बलाच्चिच्छिदुः
शृङ्खलान्युच्चकर्षुः पुनश्चेतरे ।
^५क्षोभमुत्पाट्य भङ्क्त्वाऽपि वा दुद्रुवुः
स्फारिताऽक्षाः परे चाऽऽयतं शश्वसुः ॥ ११ ॥

उत्प्रोथ - कुञ्चत् - स्फुरितोऽग्न - नासा
उच्छ्वास - धाराः स्वनिता वमन्तः ।
आघ्रात - घाता अथ विश्व-दिक्कं
स्थेमानमीयुर् न वृषादिकाश्च ॥ १२ ॥

हेतु - जिज्ञासया प्रेषितैः रक्षकैः
प्रत्युपेत्याऽऽश्वभूद् भूपतिर् ज्ञापितः ।
"हस्तिनः शावकं क्षुत्लकं केसरी
विप्रयुक्तं जनन्या जिघासत्यसौ ॥ १३ ॥

१. सहसा ।

२. करतलैः ।

३. व्याकुलाः ।

४. उष्ट्राः, अश्वतराः ।

५. कीलम् ।

ज्ञात - सारा सनाथेभ - यूयेन च
तस्य माता ^१करेणुः कुतोऽप्यागता ।
^२हास्तिकं वीक्ष्य तद् विघ्नितोपक्रमः
क्ष्वेडतीहैव पञ्चाननः कानने ॥ १४ ॥

इत्युपश्रुत्य सम्राट् कृपा - कोमलो
वज्र - घोरं कठोरं च विघ्नन्मनः ।
दुर्हंदा दोषिणा दण्डने दीक्षितो
दीन - हीनात्तं - संरक्षणक - व्रतः ॥ १५ ॥

क्षिप्रमादाय ढालं विशालं तथा
क्रूर - कालं करालं कृपाणं करे ।
मास्म भूच्छावको विक्षतः कहिचिद्
इत्यसौ दशितं तत् प्रपेदे पदम् ॥ १६ ॥

पूर्वमेवाऽत्र धीरा धनुर्धारिणो
बाण - मोक्षाऽवकाश - प्रतीक्षा - पराः ।
गुल्म - गूढं हरि गर्जनोत्तर्जनं
हन्तु - कामा अभूवन्नदूरे स्थिताः ॥ १७ ॥

तान् नमस्कारिणोऽनीकिनी - नायकान्
सर्वथाऽमोघ - लक्ष्यापतत्सायकान् ।
ईषदाक्रोश - रोषाप्लुताक्षः शनैः
संरुरोधाऽथ मन्द - स्मितोऽबुबुधत् ॥ १८ ॥

"विश्वतो विश्रुता वीर-वर्या भटाः ।
वेद्मि सर्वे भवन्तोऽत्र वीर्योत्कटाः ।
साहसे सिंह - संस्पृधिनः सर्वथा
किन्तु शस्यो विधिर् नैष पन्थास्तथा ॥ १९ ॥

शौर्यं - शौण्डीयं - शाली रणो श्लाघितो
मन्यमानो मनागेव मानी ^३मृतिम् ।
कातरात्मेव कुर्वन् प्रहारं ^४स्तूतः
को नु गर्हामनर्हा वृणोत्वल्पधीः ॥ २० ॥

१. हस्तिनी । २. गर्जति । ३. मृत्युम् । ४. अञ्जनः ।

अस्त्रिणश्चेन्निरस्त्रं हरि कुपंते
 बाण - मोक्षैर् - गत - प्राणमन्तहिताः ।
 क्रूरता स्याद् ध्रुवं प्रोढतापूरिता
 दूरता यस्यतीतस्तथा शूरता ॥ २१ ॥

वीर्यवद् - धैर्यकार्याय - मर्यादिनो
 युत्सु संशप्तकाः सिंह - संवादिन ।
 व्याजवद् - व्याघवृत्ति विदधुर् यदि
 क्लीवता पीवरी जित्वरी च त्रपा ॥ २२ ॥

इत्युदीर्याञ्जसा राजसिंहः स्वयं
 मदयन् नर्दनः कुञ्जरारेर् मदम् ।
 पातयित्वैकदेशे कृपाणं तथा
 रिक्त-पाणिः समागात् तमास्कन्दिनम् ॥ २३ ॥

व्यात्त - वक्त्रस्ततः प्राणभृद् - वक्षणा
 कुञ्चिताङ्गो रुपा रक्त - रूक्षेक्षणा ।
 उत्थितो दण्डवच्चाततोद्यन्नख
 केसरी तं जिघत्सुर् भटित्याक्रमीत् ॥ २४ ॥

प्रेतखातोपमं पञ्चता व्यञ्जयद्
 विस्तृतं पूति - गन्धं वमत् पाशवंत ।
 प्रेक्ष्य पञ्चाननस्याननं सैनिका
 सम्भ्रमं विस्मयं च प्रपन्ता शयम् ॥ २५ ॥

मध्यतस् सोऽग्रपादो हरेः पार्थिवो
 वज्रकल्पोऽग्र - पाणि - हयेनाऽग्रहीत् ।
 ताडयामास तेनैव तीव्रं बलाज्-
 जिह्वा - बिह्वं क्रमेणाऽथ तस्याननम् ॥ २६ ॥

भूतलस्थो च सिंहस्य पादो दृढं
 सोऽथ पद्भ्यां पुनः पार्थिवोऽपीपिबत् ।
 येन रोरूयमाणाः क्षणात् प्राग् हरिस्-
 सन्ततं हन्त / रोरुद्धमानो बभौ ॥ २७ ॥

१. रणेषु ।

२. स्थूला ।

३. विषेवी ।

४. शवगतः, अर० कन्न ।

५. मृत्युम् ।

६. गर्जत् ।

मूक - नादं च भग्नाऽग्रपादं हरि
 श्रान्तमन्तर्नितान्तं स शान्तोजसम् ।
 वेपमानं द्विधाकारमास्यत् परो
 द्रुयमानेऽस्य देहे दया दर्शयन् ॥ २८ ॥

राजसिंहेन तं सिंहराजं हतम्
 वीक्षमाणाः क्षमा - नायकस्याद्भुतम् ।
 साहसं स्पर्धनीयं तथाऽलं बलं
 सम्प्रहृष्टा समे सन्निकृष्टा भटाः ॥ २९ ॥

वास - वासा बभूवुश्च दासास्तु ये
 ते प्रजाताः समुल्लास - लासास्तदा ।
 केऽपि 'विस्मित्य दिव्यात्म-शक्तेः प्रभोर्
 सन्दिनो 'वाऽत्र वीर्याऽवदानं जगुः ॥ ३० ॥

एवमाशासु संक्रान्त - कीर्तिः क्रमाद्
 योजमाना शतं सोऽनिरुद्धोऽक्रमीत् ।
 सेवयन् सज्जनान् सान्त्वयन् स्नेहिनी
 वैश्यन् द्वेषणानां क्वचिज्जीवनी ॥ ३१ ॥

'वैतसी' वृत्तिमस्याऽग्रतो ये ययुर्
 मृत्यु - भीता मखे वा तृणां ये न्यघ्नः ।
 ते परोक्षाऽऽपदः सम्पदास्वादकाः
 पुण्य - लक्ष्म्या वृतास्तेन चात्मीकृताः ॥ ३२ ॥

येऽपि सन्धित्सयाऽऽदाय हारान् करे-
 षूपहारास्तथा श्रद्धया भूभुजः ।
 चक्रिरे पादयोस्तस्य चात्मापंण
 ते व्यघ्नः स्वीय-सौभाग्य-सन्तर्पणम् ॥ ३३ ॥

विग्रहाऽऽराधने येऽभवन् साग्रहास्-
 ते हताशा गताः काल - पाशान्तरे ।
 ये निरस्तायुधा ऊर्ध्व - हस्तास्तथा
 ते स-मस्ता घतिष्ठन् समस्ता द्विषः ॥ ३४ ॥

१. चकिता भूत्वा । २. इव । ३. वैतसी वृत्तिम् = नम्रताम् ।

१मारवा लङ्घितास् तेन देशा भृशं
 २मृष्ट-मार्गाः क्वचिद् घुरण्यन्तो दृशम् ।
 वैगि-वात्या-छलादुच्छ्वसन्तस् स्वयं
 पासु-पूर-भ्रमेर् लोपिताऽऽशाऽम्बराः ॥ ३५ ॥

व्योममात्राऽऽवृताऽभाव - चित्तोपमा,
 भावयन्तो भियं धूनयन्तो ध्रियम् ।
 दक्षिणोनोज्झितास्तेन केचित् ततः
 शून्यता-बन्धवः संकताः सिन्धवः ॥ ३६ ॥

३धम्मयाः केऽपि देशा जलोकादिभिः
 क्लेशदा गाढ-जम्बाल - जालाकुलाः ।
 आपदा चामयानां गृहाः स्थास्नवस्
 तेन तीर्णाश्च कीर्णा मशैर् दंशकैः ॥ ३७ ॥

श्वापदानां शरण्यान्यरण्यान्यसौ
 मध्यतोऽनन्तया सेनया सन्ततम् ।
 पाटयन् हिंस्र - जन्तूस्तथोच्चाटयन्
 निर्भयानि स्थलानीव कुर्वन् ययौ ॥ ३८ ॥

जन्तवस्ते सरोस्प्यमाणा इह
 ४गन्तवः प्रायशो यैरुध्यन्त हा । ।
 जृम्भयं व ग्रसन्तोऽप्यसून् प्राणिनाम् ।
 ५पिच्छितास्तस्य नागैः पुरोगामिभिः ॥ ३९ ॥

सैन्य - सङ्घेन साकं स सर्वेश्वरस्
 तत्र कान्तार - भूमेर् व्रजन् प्रान्ततः ।
 आलुलोके चरद् निर्भयं ६धैनुकम्
 ७वात्सकं ८चौक्षकं विश्वतोऽजाविकम् ॥ ४० ॥

- | | | |
|---------------------|-----------------------|---------------|
| १. मरु-सम्बन्धिनः । | २. लुप्त-पथाः । | ३. जलमयाः । |
| ४. पथिकाः । | ५. पिष्टाः, पीडिताः । | ६. गोसमूहम् । |
| ७. वत्स-समूहम् । | ८. बलद-समूहम् । | |
| ९. बकर-भेड-समूहम् । | | |

मालिनी रूपधन्याऽत्र कन्या स्थिता
शीतला संचरिष्णुर् दबोल्केव या ।
कौसुमी काऽपि कान्तार-कान्तिर् यथा
वल्लरी-सौरभस्याऽधिदेवो वभौ ॥ ४१ ॥

काम-कल्पद्रुमस्याऽऽदिम - प्रोल्लसत्-
पल्लवेनेव किं निमित्तेनाऽभवत् ।
साऽधरेणाऽधिकं धैर्यं - विह्वंसिनी
संस्कृता सर्वशस् सोभगेनाऽपि च ॥ ४२ ॥

मोहयन्तीव मिश्रीभवच्चक्षुषो .
यां दिशं प्रेरयामास सा स्वाननम् ।
मानसेषु प्रसुप्तो मुनीनामपि
साङ्गभङ्गं जजृम्भे ततो मन्मथः ॥ ४३ ॥

हन्त ! निमंथ्य लावण्य - दुग्धोदधि
तस्य सारेण घात्रा ध्रुवं निर्मिता ।
नेत्रयोः पारणार्थं पृथङ् निहनुतं
सा दधारोपहार-द्वयं वक्षसि ॥ ४४ ॥

साऽधर - स्पर्श - संबर्धित - स्वादुतां
गीतिकायाः स्वर-स्फीतता-माधुरीम् ।
स्यन्दयन्ती, दिशः स्पन्दयन्ती 'मधु'
नाम नूनं वनस्याऽस्य चक्रे ऽर्थवत् ॥ ४५ ॥

कोऽपि सङ्गी तदीयस्तथा 'वाशिको
भाग्यभाजां घुरीणा प्रवीणो युवा ।
वाद्य - फूत्कार - दम्भेन द्वरेऽपि सन्
हन्त ! सन्धुक्षयामास माराऽनलम् ॥ ४६ ॥

मार - वीरस्य शस्त्री चरिष्णुर् ध्रुवम्
भूतलं जेतुमेकैव साऽलन्तमा ।
दिग्गिजगीषुं भटं वा ३जिताक्षं प्रभुं
नाऽशतोऽप्याचकर्षाऽसको कुण्ठिता ॥ ४७ ॥

१. वंशी-वादकः ।

२. जितेन्द्रियम् ।

पुष्करिण्या जले निर्मलेऽत्रैव च
कण्ठ - दधने कलालाप - केलि - क्रियाः।
‘पानहेतोरिवाऽस्ताः स्मरेणेषवो
मिश्रिता मीन - मालासु बाला बभूः ॥ ४८ ॥

जानुमात्रे जले यौवनोन्मादिनी
काऽपि तुङ्ग - स्तनी तोलयन्ती तनूम्।
पाणि-पादं पुनः प्रेरयन्ती तथा
तुम्ब-युग्मे तरन्तीव तोयेऽलसत् ॥ ४९ ॥

मार-दाहेन तातप्यमानां ध्रुवं
स्वर्ण-सृष्टामिवाऽऽभासमानां सखीम्।
वारयन्तीं मृषाऽऽवर्तिताङ्गीं च ताम्
अञ्जलि - क्षिप्तधाराऽपरा प्रासिचत् ॥ ५० ॥

मा स धाक्षीदमुष्या हृदिस्थं स्मरम्
इत्यहो ! चिन्तयन्ती स्व-सख्याः स्तनम्।
पूजयामास रुद्रस्य पिण्डं यथा
पाणिना पात्यमानः पयोभिः परा ॥ ५१ ॥

वीचि - विक्षोभिते जानु - दधने जले
वीक्ष्य बिम्बं वराकी स्व-वक्षोजयोः।
तर्कयित्वेव कूर्म - द्वयी सन्निधौ
‘व्यंशुका ऽन्या निषण्णोत्पपाताऽञ्जसा ॥ ५२ ॥

चाटकैराशच गोराटिका - वायसान्
तत्र डीनान् रुतं मारुते तन्वतः।
वीक्ष्य वरत्यमाप्तांश्च लूनान् द्रुमान्
सोऽनुमेने पुरस्तात् प्रपन्ना पुरीम् ॥ ५३ ॥

तत्र चाऽदूरतः स क्रमेण व्रजन्
विश्वमं संविधास्यन् निवेशोऽभवत्।
प्रत्युपेतेन ‘दार्यः समेतेन च
तत्प्रदेशाऽवनीशेन सम्मानितः ॥ ५४ ॥

१. उष्णीकृतस्य शस्त्रादेः शीते जले प्रक्षिप्य कठिनत्वापादनम् “पानम्”
इत्युच्यते = To temper. २. नग्नाः । ३. उपहारः ।

१वैतसीं वृत्तिमभ्येत्य च धृदया
 स्पष्टकासं तदीयं पदाऽञ्ज - द्वयम् ।
 तं तदाऽऽगन्तुकं पूर्वमेवोत्थितः
 स्निग्धवत् सोऽनुकम्पी दृढं सस्वजे ॥ ५५ ॥
 तं प्रदत्तेऽथ चाऽऽसन्न एवासने
 सन्निपण्यां प्रसन्नं गिरा मिष्टया ।
 पृष्ठवानाञ्जनेयः कुलाऽनामयम्
 पाणिनाऽऽदाय पाणिं च चक्रेऽभयम् ॥ ५६ ॥
 गौरवं किञ्चिद्दौर्त्सगिकं मानसे
 धारयन्तस्तथा साधवः सोम्यताम् ।
 मान - भङ्गं चरित्वा विनीतात्मनां
 नाऽऽत्मनो जातु वाञ्छन्ति मानीन्तनिम् ॥ ५७ ॥
 नो दयित्वा परं खेदयित्वाऽपरं
 १नाऽश्यते शमं नो वा शमः कर्हिचित् ।
 नोदयित्वा विले मानिना दुर्बलं
 नाश्यते स्वोदयो निदंयेन ध्रुवः ॥ ५८ ॥
 दूर-दृष्ट्या प्रजा - मङ्गलं वाञ्छता
 तेन भूपेन भूयोऽथ सम्प्रार्थितः ।
 राजधानीं गतोऽन्वीयमानो भटैः
 प्रत्युपेतैः स पोरैरभूत् पूजितः ॥ ५९ ॥
 ४मेदयद्भिर् भृशं मारुतं सोरभैः
 पाश्वर्योर् वत्सर्मा मालिकैर् वीजितैः ।
 सर्वदा पुष्पितैः पादपैः सर्वतः
 सेव्यमानेव साऽभूत् पुरी सन्ततम् ॥ ६० ॥
 हैम - कूटाभ - हर्म्यैः कषन्तीव खं
 चन्द्रशालासु वादिव - वाचालिता ।
 मेदिनी - मोलि - मालायमाना ध्रुवं
 स्पर्धनायाऽऽह्वताऽसी सुराणां पुरीम् ॥ ६१ ॥

१. नम्रताम् ।

३. न प्राप्यते ।

२. स्वाभाविकम् ।

४. गाढं कुर्वाणैः ।

उन्नतैः केतनैर् हर्म्यं - शीषं - स्थितैः
सर्वकालं समीरेण चान्दोलितैः ।
१व्योमसद्भिर् गृहीतैर् ध्रुवं २बीजनैः
पट्ट - राज्ञीव सा सेव्यमाना बभौ ॥ ६२ ॥

सर्वतोऽगाध - कुल्याभ - खाताऽऽवृता
रेखया कीलितेवाऽरि-रक्षो-भयात् ।
सर्वदा तस्य देशस्य सा भूतये
तस्थुषी प्रत्यभाद् हन्त ! बद्ध्वा कटिम् ॥ ६३ ॥

३"आञ्जनेयो धरित्रीं समानां शतं
शास्तु धर्म्यां विजेता धुरं धारयन्" ।
४एवमाञ्जयेन्तः प्रसन्ना जनास्
तं प्रसूनैरनूनैस् ततोऽवाकिरन् ॥ ६४ ॥

तूष्णमुद्घाटितं रक्षिभिर् गोपुरम्
वक्त्रमासीन्नगर्या ५विमुद्री - कृतम् ।
सा चलत्केतु - शब्दच्छलात् तत्र च
स्वामिनं तं प्रवेष्टुं ययाचे मुहुः ॥ ६५ ॥

विक्रमाऽऽक्रान्त - ६विष्वम्भरा - मण्डलं
त निशम्याव्रजन्त ७धराऽऽखण्डलम् ।
शोक - मूकाऽधुना तेन दत्ताभया
सोल्ललासेव विष्वक् पुरी शोभया ॥ ६६ ॥

तत्र वातोमिभिर् धूयमान - ष्वजाः
स्वागतोन्नादिता मन्दिर - श्रेणयः ।
नूनमद्य प्रसादादुदञ्चत्करा
नर्तनं तेनिरे पार्थिवेऽभ्यागते ॥ ६७ ॥

सम्प्रविष्टं महाराजमेनं जनाः ।
यत्र तत्राऽपि ८निष्पन्न - नीराजनाः ।
हारि - हारोपहाराऽर्पणस्य च्छलात्
श्रद्धया बाहु - पाशे न्यबध्नन् किमु ? ॥ ६८ ॥

-
१. खेचरैः, देवैः । २. व्यजनैः । ३. अञ्जनापुत्रः 'प्रवरः' ।
४. मुहुर् भाषमाणाः । ५. उद्घाटितम् । ६. भू-मण्डलम् ।
७. भू-महेन्द्रम् । ८. कृतारात्रिका ।

चत्वरंश् चारुभिर् दीर्घं - 'शृङ्गाटर्कं
विश्वतो वेष्टिता पुष्पघाटी - शतैः ।
सच्चरित्रैः पवित्रंस्तथा सुव्रतैर्
दृष्ट - पुष्टैश्च तुष्टैश्च जुष्टा जनैः ॥ ६६ ॥

राजधानी महामङ्गलालङ्किता
निर्जरारणां नगर्याः कनिष्ठा स्वसा ।
नित्य - नृत्योल्लसत् - प्रीति - गीतोत्सवा
मण्डिता मुख्य-मार्गेण मध्येऽभवत् ॥ ७० ॥

ग्लानिरास्येषु पुंसां न वा दीनता
ग्लानिरालोक्यत क्वाऽपि नो हीनता ।
जीवनं स्मेरतोल्लास - लीलामयम्
वर्णयामास तत्र प्रजाऽनामयम् ॥ ७१ ॥

सौभगं किं च रम्भाविलासाऽऽहृतम्,
क्वाऽप्यदृष्टा वशीकार-माया दृशोः ।
यौवनोद्दामता चाऽत्र 'दोरन्तरे
मार - 'साचिव्यमातेनिरे योषिताम् ॥ ७२ ॥

वृन्दशो वेश्म-वातायनादौ स्थिता
दूरतोऽभ्यर्चितस्यैव नेत्राऽम्बुजैः ।
तस्य तारुण्य - कारुण्य - कीर्त्याचितं
श्रोत्र - पेयं च 'गेयं रमण्यो जगुः ॥ ७३ ॥

तं वरेण्यं शरण्यं क्षिपण्याः प्रभुं
निष्पतन्तं च निर्वर्णयन्तोऽन्यतः ।
'गृह्यमुत्सृज्य कर्माऽऽगता मानवा
मेनिरे विचन-कल्पान् निमेषान् दृशोः ॥ ७४ ॥

तारतम्येन यान्तो मिथस् तुङ्गतां
नेत्रवत्त्वं नयन्तो नराः सार्धताम् ।
तावदक्षन्त रुद्धवेन्द्रिय - 'व्यापृति
यावदत्यैत् स तेषां दृशोर् दूरता ॥ ७५ ॥

१. शृङ्गाटर्कः=चतुष्पथैः ।

२. प्रकटीचकार ।

३. वससि ।

४. साचित्र्यं=साहस्यम् ।

५. गीतम् ।

६. गृह-सम्बन्धि ।

७. व्यापृति=व्यापारम् ।

गात्र - लावण्य - लक्ष्म्या रति - स्पर्धना
मार - रूपं तथाऽमार - रूपं स्त्रियः ।
पुष्प - वृष्ट्याऽऽद्वियन्ते स्म सर्वेश्वरं
लीलया ताडयन्ति स्म यद्वा सुमैः ॥ ७६ ॥

कल्पनातीत - लावण्य - वारानिधिः
सोऽत्र पेपीयमानोऽप्यहो ! तृषितैः ।
कान्त - करान्ति - विश्रान्त - नेत्रैरभूद्
नागरीणां न चाऽलन्तमस् तृप्तये ॥ ७७ ॥

^१द्वित्रमात्राऽवकाशाय वीथ्यग्रतो
जग्मिवासं क्षमानाथमेनं स्त्रियः ।
वीक्षमाणा दृशोर् द्राघिमाणं विदुश्
चारितार्थं गतं स्वं तथा जीवनम् ॥ ७८ ॥

योवनोद्दाम - लीलाः किशोर्यस्तु तं
निनिमेषं रहः ^३काक्ष-मालाऽर्पणीः ।
स्वामिनं शील - शालीनता - शोभनं
लोभनं क्षोभणं चेतसां वद्विरे ॥ ७९ ॥

प्रोच्छलद् - रूप - लावण्य - लक्ष्मीमयं
दूरतः प्रस्फुरद् निस्तुलं प्राभूतम् ।
ताभिरन्योन्यतो गोपयित्वा मतिं
पूर्वमेवोपनीनं तदा सस्मितम् ॥ ८० ॥

हेलयाऽऽसां तदा खेलयन् जीवनं
तत्र सोऽभूद् दवीयान् दविष्ठो यथा ।
स्पर्धया धावमानानि चेतांस्यपि
दास्यमाप्तानि तासां तथैवाऽन्वयुः ॥ ८१ ॥

पाश्वर्योः श्रेणि-बद्धाश्च सोधा अपि
मारुतान्दोलितैर् वैजयन्ती - करैः ।
मूकिमानं वहन्तोऽपि किं स्वामिने
लोक-वाचालिताः स्वागतं व्याहरन् ? ॥ ८२ ॥

१. तृषितैः ।

२. मात्राः = क्षणाः ।

३. काक्षः = कदाक्षः ।

क्वापि वीथ्यश्चतुष्कोण - कृत्तर् ध्वजैस्
सूत्र-नर्दस् त्रिकोणीः क्वचिद् वेष्टिताः ।
मेखला - मण्डिता वक्त्र एवावभर्
बाद्य-नादोल्लसत्-किङ्किणी-शिञ्जिताः ॥ ८३ ॥

विप्रयुक्तेव नाथेऽभ्युपेते चिराद्
अद्य सर्वेश्वरे सा पुरी वस्तुतः ।
राजि-राजच्चतुष्कोण - केतुच्छलाद्
व्यक्त-दन्ता प्रहृष्टाऽभवद् हासिनी ॥ ८४ ॥

न त्रिकोण - ध्वजानामियं राजिका
१दन्त - वीथ्येव २शाणस्य संसूचिता ।
मार - दुर्वृत्तता - दानवं छेत्स्यते
३धर्षिकः पुण्य - रूपः प्रजानामिति ॥ ८५ ॥

कण्ठ - आरोपित - स्रक् पुरी - पूरुषैः
श्रद्धयैर्कैर् द्रढिम्ना धृतः पादयोः ।
सादरं यन्त्रितो बाहु - युग्मे परैर्
४विप्रकृष्टैः परं पाशितः प्रीतिभिः ॥ ८६ ॥

सार्वभौमो भविष्यन् क्रमेणाऽवनीम्
वश्यतामानयंश्चाऽपि सौम्य - स्मितः ।
प्रीणिताभिः प्रजाभिर् मनः - पञ्जरे
यत्र तत्राऽप्यरोरुध्यतेव स्वयम् ॥ ८७ ॥

दैविकानां गुणानां शरण्यः प्रभुः
सर्व-सौभाग्य-लक्ष्म्या वृत्तोऽसी तथा ।
अत्र वा तत्र विस्फारितैर् लोचनैः
पीयमानोऽभवद् गीयमानो जनैः ॥ ८८ ॥

येन देश-द्विषो दण्डनीया जिता
येन जाता तथा मेदिनी राजिता ।
ऐश्वर्यं धर्ममुद्घोषयन् किं त्वसौ
वर्णनीयो न चाऽऽकर्णनीयोऽपरः ? ॥ ८९ ॥

१. दन्त-पङ्क्तिः-एव । २. क्रकचस्य । ३. तक्षा । ४. दूरस्थैः ।

मोचयन् दुहं दामुद्धतानां मदं
 रोचयन् सच्चरित्तं दिशा मण्डले ।
 पापिनश्च प्रजा - तापिनः शोचयन्
 तत्त्वरे 'मार-वृत्ति' स सङ्कोचयन् ॥ ६० ॥

तेन पुण्यात्मना शोधिताः वैरिणस्
 साधु-शीलं तथा बोधिताः 'स्वैरिणः' ।
 तस्य काऽपीदृशी नो बभूव क्रिया
 श्रेयसेऽभून्न या च प्रजानां प्रिया ॥ ६१ ॥

काश्चित् काल-कलाशचाऽथ पुर उद्वेल - कोतुके ।
 तस्थुषस्तस्य सम्पूज्य वाचोऽयासीत् पुरी - पति ॥ ६२ ॥
 प्रणयस्य परां भूमिं तं चारोप्य महा - मनाः ।
 प्रविवेश बलैः साकं 'निवेशं' प्रवरेश्वरः ॥ ६३ ॥

युग्मकम्

अश्रान्तं पदशः प्रबोध - जनित - प्रातस्त्य - पुण्यक्रियते,
 नीडस्थैर् विहगैः कल-स्वर-मिषात् प्राग् व्याहृत-स्वागतः ।
 दिग्देवैरनिशं पुरो विनिहिताऽवश्याय - पाद्याञ्जलिर्,
 हासोल्लासधरैर् लता-द्रु-निकरैर् गन्धाऽपरां पूजितः ॥

स्मेराऽम्भोज - सरःस्थलीषु महयन् मत्ताऽलिमालोत्सवम्,
 विश्वक् पुष्पित - वाटिकासु सरघा-गोष्ठोः समायोजयन् ।
 कोक - द्वन्द्व - कृतं कुतोऽपि करुणाक्रन्दं क्रमान् मन्दयन्,
 लुम्पन् सन्तमसं चचाल पुरतः पूषा दिशो नन्दयन् ॥ ६४-६५ ॥

इति श्री - वसन्तराम - पाराशर - तनुजनुषा, कविरत्नादि-
 विविध-विरुदभाजा, डॉ० श्यामदेव - शास्त्रिणा पाराशरेण
 प्रणीते 'त्रिवेणी' इत्याख्ये महाकाव्ये, 'प्राची-विजय-प्रस्थान-
 वर्णनम्' इत्याख्यो द्वाविंशः सर्गः पर्यवसितः ॥



१. हिंसा-कर्म । २. स्वेच्छाचाराः । ३. प्रवृद्ध-हर्षे । ४. कटकम् ।

डॉ० श्यामदेवः पाराशरः

२२३ - हरिनगरम्, होश्यारपुरम् (पं०)

(त्रयोविंशः सर्गः)

वाञ्छन्ति मायोन्मुख - मानसास्ते
शङ्खं च पद्मं यदि वाऽपि पद्माम् ।
दयानिधे ! देहि चतुर्भुज ! त्वं
स्व - पादपद्म - प्रणयं परं मे ॥ १ ॥

विजित्य वङ्गान् स ततः कलिङ्गान्
विनीय चैतस्तत्तिकान् प्रदेशान् ।
अलङ्घ्य - कान्तार - नदाननूपान्
चकार वश्यानथ कामरूपान् ॥ २ ॥

धाराधराः खे प्रलयङ्करास् ते
प्रायो जगर्जुर् विषयेषु तेषु ।
उन्नम्य शुण्डाश्च गजाश्चमूनाम्
बबूहिरे नूनममृष्यमाणाः ॥ ३ ॥

दिनेऽपि घोराऽत्र च कालरात्रिर्
घनोद्य - जाता गगने जजुस्मे ।
कालीव साक्षात् प्रवरस्य काली
तस्तार भूमि च घटा द्विगानाम् ॥ ४ ॥

अतिद्वयं शौर्यं - यशो दिशासु
प्रतिष्ठितं वैरि - वरूथिनीनाम् ।
स कालिमा तस्य गज - व्रजानाम्
मलीमसं तत्र चकार नूनम् ॥ ५ ॥

देश - द्विषां पार्थिव - दानवानां
हीन - प्रजोत्तापकरं प्रतापम् ।
शमं निनायाऽत्र च दान - वारि
सर्वेश्वरस्योन्मद - वारणानाम् ॥ ६ ॥

१. देशेषु ।

२. अनुपमम् ; अनुलनीयम् ।

अरिदमस्याऽस्य गजेन्द्र - यूथैर्
 आरोहकस्तेषु तथा ^१वर्यैः ।
 क्लिष्टा अशिष्टाश्च विरोधि - योधाः
 जयाऽभिलार्थः सममेव पिष्टाः ॥ ७ ॥

मदोत्कटा जङ्गम - ^२कोट - कल्पाः
 मतङ्गजा वाऽञ्जन - शैल - कूटाः ।
 प्राग्ज्योतिषाऽधीश्वर - धैर्यं - ^३वप्रान्
 व्यञ्जयन् वारणा - गामिनोऽस्य ॥ ८ ॥

तैर् ^४हास्तिकैस्तस्य जगज्जिगीषोर्
 विव्रासिता दूरतः एव दीनाः ।
 भटाः स - ^५भेरुण्ड - घटा रिपूणाम्
 वनान्यहम्पूविकया न्यविक्षन् ॥ ९ ॥

वन्याश्च धन्यानभिभूय भूयो
 भूपान् स - दर्पयथ हेलयैव ।
 यथा स भूपः पुरतश्चचाल
 तथा तथा भूरपि नामिताऽभूत् ॥ १० ॥

लावण्य - लिप्ताऽम्बु - विलम्बि - वेगैः
 कर्णो जपद्भिर् बहुशश्च किञ्चित् ।
 आगामुर्कैर् दूरत एव वातैर्
 मेने महीपोऽम्बुनिधि समीपे ॥ ११ ॥

ध्रेणि - क्रमेण ^६क्रमुकाश्च नारी-
 केलाश्च ताला गगनं कषन्तः ।
 तस्थुस्ततः स्तब्धतयोपकूलम्
 प्रदित्सवः पत्र - फलोपहारान् ॥ १२ ॥

तालास्तटान्ते तत - पत्र - जाला
 वातस्य वेगेन विधूयमानाः ।
 षन्तः - स्थितस्य स्व - रसासवस्य
 मत्ता मदेनेव शिरास्यधुन्वन् ॥ १३ ॥

१. सैन्यैः

२. कोटः = दुर्गः ।

३. वप्रः = प्राकारः ।

४. गजसमूहैः ।

५. भेरुण्डाः = गजाः ।

६. पूगद्रुमाः ।

वातोमिभिर् धूत - शिखा विशाला
 यद्वाऽन्न ताला रसपान - लुब्धान् ।
 "हालाहलं तद् मधुरा न 'हाले'-
 त्यचारयंस्तानभिधित्समानाः ॥ १४ ॥

प्राष्ठमापयन् देश - दिशः प्रतापंस्
 स्वं गापयंश्चाऽन्न यशो महात्मा ।
 "वीक्षोन्नमत् - तुङ्ग - तरङ्ग - कण्ठम्
 प्राची - पयोधि प्रवरः प्रपेदे ॥ १५ ॥

उत्पद्यमानांश्च विपद्यमानान्
 हिण्डीर - हासांश्च तरङ्ग-लासान् ।
 स आलुलोकेऽथ पुरो विघातुर्
 चपुष्मती पेशलतामनन्ताम् ॥ १६ ॥

दृष्ट्वा स तुङ्गानिह फेनिलोमीम्-
 तुषार - संवीत - धराधराऽऽभान् ।
 मत्सोष्वथो देश्य - वधू - विलासान्
 सस्मार काश्मीर - वसुन्धरायाः ॥ १७ ॥

प्राप्तं प्रतीरे करुणालयं तम्
 उद्वेलितो वा विततोमि - बाहुः ।
 हिण्डीर - हासो वरुणालयस्तु
 प्रत्युज्जगामेव सतीर्थं - कल्पम् ॥ १८ ॥

कारुण्य - सिन्धो प्रवरेऽभ्युपेते
 प्रसारित - प्राशु - तरङ्ग - बाहः ।
 सिन्धुः सतीर्थस्य सभाजनार्थं
 नदंनकार्षीज् जयघोषमेव ॥ १९ ॥

उत्कण्ठिताः पार्थिव - दर्शनार्थं
 न श्रद्धयाऽऽपो नितरां बभूवुः ।
 परं पयोधेरतिथि - प्रियस्य
 प्रायो हदुल्लोल - मिषाल्ललास ॥ २० ॥

१. मद्यम् ।

२. वीक्षायै=दर्शनार्थम् ।

३. विनश्यतः ।

४. समुद्रः ।

४. सतीर्थ्यः=सहपाठी ।

६. बाहः=भुजः ।

इतो ब्रजन्त्यस् तत आब्रजन्त्यस्
संघट्टनं या ययुरूर्मयोऽत्र ।
राजाधिराजगमनोत्सवे ताः
कण्ठे लगन्ति स्म मिथः प्रसादात् ॥ २१ ॥

स्वस्तीति वाचा स ततोऽपि शस्तः
शास्ता समस्तैरपि सत्कृतोऽभूत् ।
महानिनादस्य मिषादुदन्वान्
तदेव तावत् पुनरन्वकार्षीत् ॥ २२ ॥

अधित्यकायामुदयस्य हूरे
स्थितं तनूजं लघु वाऽभ्युपेतुम् ।
दोधूयमानोच्च - तरङ्गहस्तः
१कल्लोलमालीन्दुमिवाऽऽजुहाव ॥ २३ ॥

हुङ्कार - गर्जान् प्रथयन् प्रचण्डान्
विखण्डयन्नुद्धत - २कूपदण्डान् ।
३उत्तम्भयन् ववापि पर्यास्यधीरः
प्रधूत - तीरः प्रववौ समीर ॥ २४ ॥

वातो विलासीव पुनः प्रतीरात्
पश्चात् तरङ्गान् प्रणुदन् प्रवेगात् ।
किमङ्गकात् ४सागरमेखलायाः
घाट्येन लज्जापटमुच्चकर्ष ॥ २५ ॥

ततोऽधिपाऽऽदिष्ट - पदे निविष्टे
सैन्ये स्वर्नस्तजित - सिन्धु - घोषे ।
स्वच्छन्द - बाजिब्रज - ह्येषितानि
दिगन्तरं मेदुरतामनेषु ॥ २६ ॥

दोला - चला ५ऽऽलानित - वारणानाम्
विस्तीर्णाया श्यामिकया विचित्रः ।
आ दृष्टिपातात् सहसाऽऽविरासीत्
६तरङ्गमालीव परः प्रतीरे ॥ २७ ॥

१. सागरः ।

२. कूपदण्डान् = गुणवृक्षान् ।

३. उत्पातयत् ।

४. भूमेः ।

५. आलानिताः = बद्धाः ।

६. सिन्धुः ।

स्थिते निवेशेऽथ वसुन्धरेशम्
 बम्भ्रम्यमाणं मुदयोपकूलम् ।
 निरीक्ष्य तत्कान्ति - कृताऽभिचारा
 मन्येऽनिमेषा अधुनाऽपि मीनाः ॥ २८ ॥

विष्वग् जगत्यां प्रथितो गभीरो
 पती प्रसिद्धावपि वाहनीनाम् ।
 सम्प्राप्नुतां सम्प्रति तुल्य - कक्षाम्
 प्राप्तो महीपः स तथा 'तरीपः ॥ २९ ॥

शुक्त्यादिकान्यत्र तटीषु सूर्य-
 सुधाशु - भासा सुतमां लसन्ति ।
 छल्यम्बराया धरणी - रमण्याः
 शाट्यञ्चले स्युर् मणयः पिनद्धाः ॥ ३० ॥

पाथोधि - वङ्कोत्तरणाशयेषु
 पीतास्तरण्यश्च महोत्तरङ्गैः ।
 उत्थाप्य भूयश्च निपात्यमानाः
 प्रेङ्खोल्यमाना इव रेजिरेऽत्र ॥ ३१ ॥

क्षेत्रेषु तत्रोपतटं समन्तात्
 सज्जीकृतं तल्लवणं स्वर्जं वा ।
 सिन्धूपरोद्धाद् यश एव मूर्त्तम्
 पुञ्जीकृतं भूमिभृतो वभूव ॥ ३२ ॥

कालाऽनुकूलाऽम्बुधि - वङ्गकूले
 तर्द्व दैर्घ्याद् ववृतेऽथ मेला ।
 या रोचनी काचिदनन्धपूर्वा
 व्यक्तिस्ततोऽभाद् विधि - चातुरीणाम् ॥ ३३ ॥

मेला न साऽऽसीत् प्रलयाम्बुवेला
 वातावली चाऽपि भुवि भ्रमन्ती ।
 घूर्णायमाना स्वयमेव बाऽहो !
 वभूव वापी मदिरादराऽसी ॥ ३४ ॥

१. समुद्रः ।

२. द्योतमानानि ।

३. पाथोधि-वङ्गः = हि० खाड़ी ; उत्तरणाशयः = हि० बन्दरगाह !

इतो व्रजन्त्यस् तत आब्रजन्त्यस्
 संघट्टनं या ययुरुर्मयोऽत्र ।
 राजाधिराजागमनोत्सवे ताः
 कण्ठे लगन्ति स्म मिथः प्रसादात् ॥ २१ ॥

स्वस्तीति वाचा स ततोऽपि शस्तः
 शास्ता समस्तैरपि सत्कृतोऽभूत् ।
 महानिनादस्य मिषादुदन्वान्
 तदेव तावत् पुनरन्वकार्षीत् ॥ २२ ॥

अधित्यकायामुदयस्य दूरे
 स्थितं तनूजं लघु वाऽभ्युपेतुम् ।
 दोधूयमानोच्च - तरङ्गहस्तः
^१कल्लोलमालीन्दुमिवाऽऽजुहाव ॥ २३ ॥

हुङ्कार - गर्जान् प्रथयन् प्रचण्डान्
 विखण्डयन्नुद्धत - ^२कूपदण्डान् ।
^३उत्तम्भयन् ववापि पर्यास्यधीरः
 प्रधूत - तीरः प्रववौ समीर ॥ २४ ॥

वातो विलासीव पुनः प्रतीरात्
 पश्चात् तरङ्गान् प्रणुदन् प्रवेगात् ।
 किमङ्गकात् ^४सागरमेखलायाः
 घाष्ट्येन लज्जापटमुच्चकषं ॥ २५ ॥

ततोऽधिपाऽऽदिष्ट - पदे निविष्टे
 संन्ये स्वनैस्तजित - सिन्धु - घोषे ।
 स्वच्छन्द - वाजिन्नज - ह्येषितानि
 दिगन्तरं मेदुरतामनैषु ॥ २६ ॥

दोला - चला^५ऽऽलानित - वारणानाम्
 विस्तीर्णाया श्यामिकया विचित्रः ।
 आ दृष्टिपातात् सहसाऽऽविरासीत्
^६तरङ्गमालीव परः प्रतीरे ॥ २७ ॥

१. सागरः ।

२. कूपदण्डान् = गुणवृक्षान् ।

३. उत्पातयन् ।

४. भूमेः ।

५. आलानिताः = वद्धाः ।

६. सिन्धुः ।

स्थिते निवेशेऽथ वसुन्धरेशम्
 बम्भ्रम्यमाणां मुदयोपकूलम् ।
 निरीक्ष्य तत्कान्ति - कृताऽभिचारा
 मन्येऽनिमेषा अघुनाऽपि मीनाः ॥ २८ ॥

विष्वग् जगत्यां प्रथितो गभीरो
 पती प्रसिद्धावपि बाह्वीनाम् ।
 सम्प्राप्नुतां सम्प्रति तुल्य - कक्षाम्
 प्राप्तो महीपः स तथा त्रिरीपः ॥ २९ ॥

शुक्त्यादिकान्यत्र तटीषु सूर्य-
 सुधांशु - भासा सुतमां लसन्ति ।
 अढ्यम्बराया धरणी - रमण्याः
 शाट्यञ्चले स्युर मणयः पिनदाः ॥ ३० ॥

पाथोधि - वङ्कोत्तरणाशयेषु
 पोतास्तरण्यश्च महातरङ्गाः ।
 उत्थाप्य भूयश्च निपात्यमानाः
 प्रेङ्खोल्यमाना इव रेजिरेऽत्र ॥ ३१ ॥

क्षेत्रेषु तत्रोपतटं समन्तात्
 सज्जीकृतं तल्लवणं स्वजं वा ।
 सिन्धूपरोधाद् यश एव मूर्तम्
 पुञ्जीकृतं भूमिभृतो बभूव ॥ ३२ ॥

कालाऽनुकूलाऽम्बुधि - वङ्ककूले
 तदेव दंष्ट्राद् ववृतेऽथ मेला ।
 या रोचनी काचिदनन्यपूर्वा
 व्यक्तिस्ततोऽभाद् विधि - चातुरीणाम् ॥ ३३ ॥

मेला न साऽऽसीत् प्रलयाम्बुवेला
 वातावली वाऽपि भुवि भ्रमन्ती ।
 घूर्णायमाना स्वयमेव वाऽहो !
 बभूव वापी मदिरादराऽसौ ॥ ३४ ॥

१. समुद्रः ।

२. द्योतमानानि ।

३. पाथोधि-वङ्कः=हि० खाड़ी ; उत्तरणाशयः=हि० बन्दरगाह !

दिदक्षया सर्वजितः किमेता
मत्स्यो महाब्धेर् बहिरभ्युपेताः ? ।
सौरभ्य - सूत्रैर् हृदयं हरन्ती
काऽप्यास्त चित्तोत्कुसुभा वनी वा ॥ ३५ ॥

विभिन्न - वर्णा च विभिन्न - रूपा
भिन्नाऽङ्गसंस्थाऽप्यथ भिन्न - सज्जा ।
प्रत्येकमासीत् तरुणीह धन्या-
ऽनन्या तडिद्वा प्रलयस्य मूर्तिः ॥ ३६ ॥

लावण्य - वार्धेर् लहरीव लोला
लीला - लतायाः कलिकेव काचित् ।
कन्दपं - कल्पद्रुप - वल्लरीव
बाला विलासोल्लसिताऽसिरासीत् ॥ ३७ ॥

सा सीकरैः सिन्धु - समीर - लातैर्
लिप्तेव लावण्यधराऽद्वितीया ।
कन्दपं - सेनाधिपतेः पदेऽद्य
कृताऽभिषेका वरुणेन रेजे ॥ ३८ ॥

निपीय तां त्राटकिनः कुमारास्
तयैव सायुज्यमिवाऽभ्युपेयुः ।
कुतोऽन्यथैक्षन्त समन्ततस्ते
स्वप्नेषु तामेव च जागरेषु ॥ ३९ ॥

काऽपीह नीलिम्नि निलीन - मूर्तिर्
वरान्तर - स्त्री - जयिनी विरेजे ।
को नाम वर्णोऽभिभवाय कृष्णस्या-
ऽलन्तमस्तावदिलातले स्यात् ॥ ४० ॥

न श्यामिकां नीरनिधेः समीर-
संसर्गतोऽधात् सुभगे शरीरे ।
युवाक्षि - बाण - व्यध - वारणाय
बभार साऽयस्मय - 'वारबाणम् ॥ ४१ ॥

१. वारबाणम् = कवचम् ।

सा सैन्य - साम्या स्मर - सङ्गराय
सदाऽपि सन्नद्ध - समस्त - मूर्तिः ।
तारुण्य - लाम्पट्य - जुषा कटाक्ष-
१शरव्यतामत् सहजैर् विलासैः ॥ ४२ ॥

कस्तूरिका - चचित - गात्र - यष्टिः
श्यामाऽपरा चारिम - चचनीया ।
मनोभुवो मूर्तिमतीव माया
प्रसह्य कं नो मुखरीचकार ॥ ४३ ॥

अन्याऽन्न धन्या हृदि मन्मथाऽग्नि-
शिखा - शतानीव बभार बाला ।
तद् - धूमभूम्नैव हि तच्छरीरे
मलीमसी श्यामलताऽऽविरासीत् ॥ ४४ ॥

दोला - स्थिता काऽपि नतोल्लतेन
नितम्ब - विम्बेन नवा बधूटी ।
जङ्गम्यमानोऽर्धमधो दिवाऽपि
चकार लीला पुरुषायितस्य ॥ ४५ ॥

एकाऽक्षता^१ चारु - चकोर - चक्षुर्
वल्लीव^२ चोद्यत्तरुणाऽवलम्बा
परैरुपालभ्य पुनः स्व - दैवं
दण्डायमानोच्छ्वसितैर् व्यलोकि ॥ ४६ ॥

विविक्षतोऽसौ नव - यौवनस्य
प्रसाधिता^३ वन्दन - मालिकेव ।
अनक्षरं रूपमदं भ्रुवाणा
चरिष्णुराज्ञेव बभौ स्मरस्य ॥ ४७ ॥

वैदेशिकी काऽपि च लक्तकाद्यैर्
बाला मृषा कल्पित - काय - कान्तिः ।
मुग्धान् ध्रुवं वञ्चयितुं कुमारान्
अनूप - देशेऽपि^४ मरीचिकाऽऽसीत् ॥ ४८ ॥

१. लक्ष्यताम् ।

२. कुमारीत्यर्थः ।

३. उदीयमान-युवक-कृताऽवलम्बा; उत्थितेन तरुणा = वृक्षेणाऽवलम्बिता ।

४. तोरण-मालेव ।

५. मृगतृष्णा ।

घन - स्तनी कापि जनी दधाना
 सोन्दर्यं - सन्दोहमिवेह देहम् ।
 काशिष्णु - वातोल्लसदंशुकस्य
 कन्दपंकेतोस्तनुते स्म लीलाम् ॥ ४९ ॥

साऽऽचार इत्येव कृताङ्गभूषा
 सोन्दर्यं - सारोल्लसिताऽसिताङ्गी ।
 मायामयी मन्मथ - ^१पिच्छिकेव
 तारुण्य - साम्राज्यमहो / शशास ॥ ५० ॥

काचित् किशोरी सुविषयत - गात्र-
 संस्था तथात्मीकृत - रूपभङ्गी
 कण्डूतिमन्तःकरणे विधात्री
 साक्षाज्जयश्रीः स्मर - भूभूतोऽभूत् ॥ ५१ ॥

पोष्पी दधानोरसि काऽपि मालां
 बाला स्मरान्दोलन - वल्लरीं वा ।
^२पुम्भावमान्दोलयति स्म दृष्ट्वा
 रागैक - मूर्तिः स्फुटमेकिकेव ॥ ५२ ॥

मिलिन्द - माला - भ्रुकुटी - विलासा
^३वन्दार - बाला - वदनारविन्दा ।
 नीलोत्पलाक्षी नवमल्लिकाङ्गी
 सुनिश्चितं सा स्मर - सम्पदासीत् ॥ ५३ ॥

काचिद् विधातुः प्रतिमा पटिम्नः
 स्त्री - सर्ग - साम्राज्य - पदेऽभिषिक्ता ।
 अव्याज - रम्यं वदनं वहन्ती
 फलेग्रहित्वं नयने निनाय ॥ ५४ ॥

मारेण साक्षादनुशासिता याः
 लीलाः सहोदर्यं इवाऽदसीयाः ।
^४पारम्परीणां द्विविधां च रूपं
 लज्जा सखीभूयमिता तथाऽऽसीत् ॥ ५५ ॥

१. पिच्छिका = ऐन्द्रजालिकस्य मयूरपक्षगुच्छः । २. पुरुषत्वम् ।

३. वन्दार-बाला = देव-बाला । ४. कुलपरम्परया प्राप्तम् ।

करान्ति - विश्वान्त - दृशोऽपरायाः
 गत्वोपकरां जपतः स्म नेत्रे ।
 “अव्याज - लावण्य - धरा धरायां
 काऽप्येति नो तन्वि ! तुलां तवे”ति ॥ ५६ ॥

उद्दाम - तारुण्य - तरङ्गितायास्
 तस्या मुखेन्दोः स्मित - चन्द्रिका च ।
 विक्षोभ्य चेतोऽम्बुधिमध्वगानाम्
 बलाद् वराकं विदधेऽतिवेलम् ॥ ५७ ॥

काऽप्युद्बुचामम्बर - भूषणानाम्
 प्रभा - प्रतानैस्तरला तडिद् वा ।
 अन्धीकृतान् वै तरुणानकार्षीत्
 पुरो यियासूतपि रुद्ध - पादान् ॥ ५८ ॥

साऽऽवन्य - दृक् - खञ्जन - वागुरेव
 सीमा विधेः शिल्प - कला - पटिम्नः ।
 बभूव चित्रा चरमेव रेखा
 चारुत्व - चित्रस्य चमत्कृतिर् वा ॥ ५९ ॥

उपर्युरोजाऽद्रि - युगं च नीचं
 तस्या दधानं जघनं घनं च ।
 मध्येऽन्न मध्यं परिपीडितं सद्
 ईर्ष्या - वशाद् वा ऋशिमानमापत् ॥ ६० ॥

मनोरथानामपि काऽप्यगम्भा
 बभूव धारा मधुनः किशोरी ।
 नेत्र - त्रिभागेण निपीयमाना
 या तृप्तयेऽकल्पत नैव यूनाम् ॥ ६१ ॥

स्तब्धश्चिरं काक्षपुटैः कुमारा
 आतृप्ति तत्कान्ति - रसं निपीय ।
 ते रोद्धुमानन्दममन्दमन्तरं
 न्यमोलयन् नेत्र - कपाट - युग्मम् ॥ ६२ ॥

१. द्योतमानानाम् ।

२. कटाक्षेण ।

तां पश्यतां पार्वण - चन्द्र - कान्त्ये-
 'वोद्वर्तितां वाचि सुधां दधानाम् ।
 नेत्राणि यूनां नितरां प्रसादाद्
 उन्मुद्रितानीन्दु - मणी - बभूवुः ॥ ६३ ॥

कैवर्तं - कान्ता रुचिरं दधाना
 वस्त्राऽऽस्तृते वर्णमणि गौरिमाणाम् ।
 लावण्य - धीरैरथ वा समीरैर्
 हृताऽङ्ग - लावण्य - विभा बभूवुः ॥ ६४ ॥

लिप्तेव नीलोत्पलिनी - परागैः
 रागैक - मूर्तिः सुषमा चरिष्णुः ।
 कैवर्तं - बालाऽत्र च काऽपि कूले
 चेतः किमीयं न चलं चकार ? ॥ ६५ ॥

निष्कासिता नीरनिघ्नेर् निजार्थम्
 मत्स्येव 'मत्सीक्षणा - वेश - वासा ।
 सा मीनकेतोः रुरुचे विलोला
 नूनं त्रिलोकी - जय - वैजयन्ती ॥ ६६ ॥

स्तम्भाविवोरु नियतं तदीयो
 जगज्जिगीषोर् मदन - द्विपस्य ।
 बभूवतुर् मन्दिर - मन्दुराऽग्रे
 पुरश्च पश्चात् किम् बन्धनाय ॥ ६७ ॥

मरन्द - माधुर्यं - धराऽधरेऽस्या
 मुखारविन्दे भ्रमराऽलकाली ।
 शालम्बमाना मधुपान - लीलाम्
 मदाऽऽधुता सन्ततमभ्यर्णषीत् ॥ ६८ ॥

मुखेन राकारमणं जयन्ती
 विष्टम्भयन्त्यप्यपरा तटस्थान् ।
 उद्वेलयामास दिवाऽपि चाऽब्धिं
 कल्लोल - मालाऽऽकुलितं विलोला ॥ ६९ ॥

१. उद्वर्तितां = लिप्तामित्यर्थः ।

२. मत्सी-तुल्य-नेत्र-वस्त्र-युता ।

तरङ्गितैर् नोरनिधेः समीरैः
सूक्ष्माऽम्बरैरावृत - गात्र - यष्टिः ।
सा कल्पना काऽपि कवीश्वराणाम्
वेलेव लावण्यमयी पराऽऽसीत् ॥ ७० ॥

सेष्यं मिथो मञ्जिम - योवनाभ्यां
तस्या वृतायाः सहसोपरिष्ठात् ।
न कैर् गुणज्ञैः रस - मामिकैर् वा
वायोरिण वासन्तिक - वैभवानि ॥ ७१ ॥

समापिपत् काक्षमसौ रहो यं
नूनं स यूनो हृदय - क्रयाय ।
स्यात् प्राक्तरां प्रेम्णा इहाऽद्य सत्यङ्-
कारो मदाप्लावित - योवनायाः ॥ ७२ ॥

अनाशितम्भवं रूपं तत्राऽऽसेचनकं दृशोः ।
किशोरी बिभ्रती कापि चक्रे यूनस्तपस्विनः ॥ ७३ ॥

कूलेषु कंवर्त - कुलैरिहाऽल्पाः
मीना वराकाः परिशोष्यमाणाः ।
दूराददृश्यन्त दयार्द्र - दृग्भिः
पान्थैर् दृढं मुद्रित - वक्त्रनासैः ॥ ७४ ॥

प्रास्तानि जालानि निषाद - वृन्दैः
स्थले स्फुरन्मीन - समाप्लुतानि ।
विरक्त - मुक्तानि गुणात्म - माया-
जालान्यभासन्त सवासनानि ॥ ७५ ॥

उत्कूढंतां चोल्लुठतां भ्रूषाणां
शार्पश्च हिंसा - जनितोन्न - पापैः ।
ते धीवराः श्यामल - लोहदेहाः
कालस्य कैङ्कर्यमिवाऽत्र चक्रुः ॥ ७६ ॥

१. प्राग्दत्तं मूल्यम्, हि० साई, फा० पेशगी ।

२. अतृप्तिकरमित्यर्थः ।

३. मोहकम् ।

४. सेवकत्वम् ।

निपीय लावण्य - मधूनि मत्तश-
चिराय कैवर्तक - कामिनीनाम् ।
शनैः शनैः स्याद् रसिकः ^१सरस्वान्
स्वयं स लावण्यमयत्वमाप्ता ॥ ७७ ॥

फेनायमानोऽजगरो यथाऽब्धिः
फूत्कार - घोषैः प्रथयन् भयानि ।
स्वाच्छन्द्य - रोद्धूतभित्तस्तटाद्रीन्
आ । / घस्मरोऽसौ निजगाल शश्वत् ॥ ७८ ॥

नावो निबद्धा अपि कूल - कीलैः
पूरेऽनुवारं प्लवन - प्रवृत्ताः ।
स्वैरं समुद्रे तरणाय तीव्रो—
त्कण्ठा ^२वराटान् बलवच्चकर्पुः ॥ ७९ ॥

पताकिनः पोत - वरा विदूरे
कल्लोल - पूरे खमिवोपयाताः ।
अधिष्ठितोत्तुङ्ग - धराधराणां
लीलाममुष्णान् सुर - मन्दिराणाम् ॥ ८० ॥

द्वेधं नयन्तस् सलिलानि पोता
द्वीपान्तरं दूरत एव यान्तः ।
^३मत्स्याङ्गनानामतिदुर्लभानां
सञ्चारि - सद्म - भ्रममत्र चक्रुः ॥ ८१ ॥

तन्व्यस् तरण्यः सहसाऽधिरूढास्
तरङ्ग - दोलासु चलाचलासु ।
उत्प्लुत्य दूरं पतयालवो द्राग्
आन्दोलयन् कस्य भयान्न चेतः ? ॥ ८२ ॥

^४अरित्र - पातैस् सह गीतिकानां
रोहाऽवरोह - स्वर - माधुरीभिः ।
स्वयं तरन्तो मुदिता निषादा
न्यमज्जयन् श्रोतृ - गणान् सुधाऽब्धौ ॥ ८३ ॥

१. सागरः ।

२. रज्जुः ।

३. मत्स्य-स्त्री, इ० Mermaid.

४. अरित्रं=नीदण्डः, हि० चप्पू ।

गीतानि तेषां मधुसात्कृतानि
 प्रवासिनी - प्रीति - परिप्लुतानि ।
 निपीय दीर्घ - स्वर - सौभागानि
 शिरोऽधुनोत् किं स तरङ्गमाली ? ॥ ८४ ॥

सौरस्य - सोम्य - स्वर - गीतधाराः
 सविभ्रमं दिग्भ्य उपेत्य कुल्याः ।
 प्रकाशयन्त्यः प्रणय - प्रकर्षम्
 पतिं पयोर्वि परितश्चुचुम्बुः ॥ ८५ ॥

१काशिष्णु - काया लघवोऽत्र मीना।
 खमृत्पतन्तो मुदितास् तमीषु ।
 ज्वाला - करालस्य तले स्थितस्य
 रेजुः स्फुलिङ्गा इव बाहवस्य ॥ ८६ ॥

उद्दाम - वेगा गगनं लिहन्तस्
 तुङ्गानि तीराणि च ताडयन्तः ।
 रौद्राट्टहासास् तुमुलास्तरङ्गाः
 क्वाऽप्युद्धतं ताण्डवमन्वकार्षुः ॥ ८७ ॥

गभीर - नीरे २तिमयस् तरन्त
 आसारमुच्चैः श्वसितैः क्षिपन्तः ।
 धारागृहाणीव विकल्पयन्तो
 बाधिं क्वचिद् वारिदतामनैषुः ॥ ८८ ॥

ज्योत्स्नीषु बिम्बोऽत्र सुधाकरस्य
 स्वच्छे कुतश्चित् सलिले निविष्टः ।
 विहारिभिस् तत्र मुदोपकूलं
 दृष्टः सुधा - कुम्भ इव द्वितीयः ॥ ८९ ॥

तोये स्थिरे तारकिताम्बरस्य
 रत्नाकरोऽसावुपलभ्य बिम्बम् ।
 सुव्यक्त - मुक्तामणि - मञ्जिमादयो
 विलोभयामास न दर्शकं कम् ? ॥ ९० ॥

१. काशिष्णुः = उज्ज्वलः ।

२. बृहन्मीनाः, Whales.

पूर्णन्दु - बिम्बं प्रतिपद्य चाऽयं
 हतं पुरा कोस्तुभमेव भूयः ।
 कल्लोलमाली समवाप्य गर्जन्
 सोल्लास - लासं भृशमाततान ॥ ६१ ॥

खरैः करैरस्य जलेचरा मे
 सन्तापिता मा स्म भवन्नितीव ।
 बभौ स 'छायामयमुष्णारश्मिं
 निष्कासयन्तूमि - परम्पराभिः ॥ ६२ ॥

नीरं नदैर् दृप्ततया वितीर्णम्
 वेलोमिभिः प्रत्यददात् तदब्धिः ।
 एवं प्रदाने विनिमीयमाने
 स्यात् कोऽधमर्णश्च क उत्तमर्णः ? ॥ ६३ ॥

तत्रैव चोत्तुङ्ग - लसत्तरङ्गा
 वराङ्गनाऽऽस्तीर्णं - पयोधराङ्गा ।
 पयोधिना वेगवताऽऽप्तसङ्गा
 साऽऽलिङ्गिताङ्गीव विभाति गङ्गा ॥ ६४ ॥

दीनाऽबलानां ^३करदः स्वयं सन्-
 श्रनुक्रमेणाऽथ पदे पदेऽपि ।
 विक्रम्य ^३दृप्रान् दमयन् महीपान्
 दयाकरोऽसौ करदीचकार ॥ ६५ ॥

पृष्ठं प्रदर्श्य प्रधानात् पलायिताः
 पातारमप्राप्य परत्र पीडिताः ।
 प्रत्येत्य पृथ्वीपति - पाद - पातिनः
 प्रादर्शयन् पृष्ठमहो ! पुनः परे ॥ ६६ ॥

तच्चाप - मुक्तोरग - कल्प - बाण -
 फूत्कार - वातैः समरे रिपूणाम् ।
 प्रताप - दीपाः ककुभो दहन्तो
 निर्वाणतामेकपदेऽभ्युपेताः ॥ ६७ ॥

१. प्रतिबिम्बितम् । २. हस्त-दाता, सहायक इत्यर्थः । ३. गवितान् ।

सुहृद् बभूवानपि सोऽखिलानाम् ।
लोकाऽहितानामसु - हृद् बभूव ।
प्रजा - हितानां न हि रक्षणाय
योऽलन्तमः किं नु स 'लोकपालः' ? ॥ ९८ ॥

धीरो धरां धर्मं - धरां विधाय
प्रदक्षिणी - कर्तुमिवाऽभिकाङ्क्षी ।
स वामतो वाघिमथो विमुञ्चन्
व्यावर्तयामास वलाग्न्यवाचीम् ॥ ९९ ॥

असोढ - तत्तीव्रतम - प्रतापा
भीत्यैव विष्वग् विसरद् - विलापा ।
वासेषु वीरैरकृत - प्रणाशा
पराजिताऽजायत दक्षिणाशा ॥ १०० ॥

द्विषोऽत्र सर्वेश्वर - 'कम्पनाया
निस्त्रिंश - 'शम्पा - लसितैः सकम्पाः ।
आतङ्कितः शङ्कित - जीवनाश्च
वैवश्य - हेतोर् विविशुर् वनानि ॥ १०१ ॥

ये चातुरीं स्वामय 'चक्रिकाभिः
प्रादर्शयंस्तान् प्रतिरोध - कारान् ।
कारासु गुप्तान् विषयाद् विलुप्तान्
'चक्राणि चक्रुः प्रवरस्य भर्तुः ॥ १०२ ॥

पराजयोऽरेर् न तु तच्चमुनाम्
परिक्षयस् तस्य बभूव लक्ष्यम् ।
स्निग्ध - स्वभावैरिह पुण्य - पक्ष्यं
यत् प्राणिनां स्याद् हितमेव रक्ष्यम् ॥ १०३ ॥

जित्वा जनानां हृदयानि चाऽत्र
दयानिधिः स्वार्थमपास्य हूरे ।
मितैरभिन्नैरपि चाऽविभाज्यं
संस्थापयामास स धर्मं - राज्यम् ॥ १०४ ॥

१. भूपः ।

२. कम्पना = सेना ।

३. शम्पा = विद्युत् ।

४. उपजार्पः ।

५. सैन्यानि ।

दानाऽम्भसा तस्य बभूव सिक्ता
 वसुधरा वारणा - गामिनोऽन्न ।
 दानाऽम्भसा चाऽथ मतङ्गजाना-
 मभ्युक्षिताऽभूद् धरणी रणस्य ॥ १०५ ॥

क्रोडीकृतं वीक्ष्य जयश्रिया तं
 निरन्तरं विश्वजनीन - वृत्तिम् ।
 सापत्न्य - पीडामनुमाय कीर्त्ती
 रुषाऽन्वितेवाऽध्यगमद् दिगन्तम् ॥ १०६ ॥

इत्थं स तन्नाऽपि च चक्रवर्ती
 चक्रे स्व - सेना - रथचक्र - रेखाम् ।
 रक्षा - निमित्ताद् वसुधा - तलस्य
 याऽऽसीत् कृता मन्त्रविदेव लेखा ॥ १०७ ॥

तं दाक्षिणं दक्षिणतः प्रदेशम्
 पश्चात् परित्यज्य दिनैः कियद्भिः ।
 धन्यैर् धरेशैरकृतोपरोधः
 प्रापद् विपश्चित् स च पश्चिमाशाम् ॥ १०८ ॥

अमुष्य बाधा विनिवारयन्तस्
 ते वारणा एव यथार्थ - संज्ञाः ।
^१तदैकदन्तस्य शुभङ्करत्वम्
 मार्गेऽन्वकुर्वन् ^२प्रभविष्णुतां च ॥ १०९ ॥

गतायुषस् सीम्नि ततोऽप्यकाण्डे
 बभूवः प्राघुरिका यमस्य ।
 कस्याऽपि मत्तस्य नृपस्य योधाः
^३वीर्याऽस्मिमन्तो रुरुधुर् बलं तत् ॥ ११० ॥

शौर्येन्मदा वेपित - दिक् - प्रदेशास्
 तत्पत्तयो मूर्त्तं - विपत्तयो वा ।
 कालस्य साचिव्यमिवाऽभ्युपेता
 अकाल - हीनं रिपुमभ्यधावन् ॥ १११ ॥

१. गणेशस्य ।

२. प्रभुतामित्यर्थः ।

३. बलाभिमाता ।

१श्रीण्डीरतैषामथ शूरतायाः
 कथं नु कथ्येत मितैर् वचोभिः ।
 जिगीषुताया अपि पूर्वमेव
 ये जिष्णवो वैरि - पुरेष्वगजन् ॥ ११२ ॥

कातर्यं - हीने सह - युद्ध - वर्गे
 बीरोचितं लोकमितेऽवशिष्टैः ।
 पलायमानैः परिपन्थि - सार्थैर्
 व्यरच्यतैभ्यः पर - राज्यमार्गैः ॥ ११३ ॥

शस्त्रास्त्र - धारा - स्रवदस्र - धारे
 रणाङ्गणो वैरि - गणा निमग्नाः ।
 तदङ्गनानां च विलापिनीनां
 दृशोऽस्र - धारासु गृहाङ्गनेषु ॥ ११४ ॥

चक्रैस्तदीयैर् द्रुत - चक्रवार्तैः
 ३प्रस्तावनाभिः प्रलयस्य वा तैः ।
 उद्धूलयद्भिः ककुभोऽरयोऽन्ये
 पलायितुं चाऽपि कृता अनीशाः ॥ ११५ ॥

ये वैतसी वृत्तिमुपेयिवांसो
 न पातितास्ते प्रणिपात - नम्राः ।
 उत्कन्धरा दर्पधरा धरेशा
 नीताश्च नाकं तूण - तूल - तुल्याः ॥ ११६ ॥

४गाजं च माङ्गल्य - मुखं चमूनाम्
 मुखे व्रजद् ५वृंहित - भव्य - गीतम् ।
 व्यलोकि चाऽश्वा विरोधि - योधिः
 कृतान्त - सन्देशमिव ब्रुवाणम् ॥ ११७ ॥

अवायं - वीर्यैर् वर - वीर - वृन्दैर्
 ६आम्रेडितान् स्वामि - जयस्य घोषान् ।
 ७उद्गूरां - शुण्डैः कृत - गजितानि
 ध्रुवं धमन्ति स्म गज - व्रजानि ॥ ११८ ॥

१. गर्वः । २. वेगवद्-वातावर्तः । ३. प्रारम्भैः । ४. गज-समूहः ।
 ५. वृंहितम् = करि-गजितम् । ६. पुनरुक्तान् । ७. उत्थापित-करैः ।

संचारि - दुर्गं - प्रतिमान - भाजा
 दन्ताबलानां गज - गामिनोऽस्य ।
 अमान्ति गात्रेषु बलानि दान-
 रूपेण निभिद्य कटान् निरीयुः ॥ ११९ ॥

राज्ञां प्रजा - शोषण - पेशलानाम्
 उत्साह - भङ्गाय बभूवुरस्य ।
 वाता मदस्त्रावि - मतङ्गजानां
 गन्धान् समादाय पुरश्चरन्तः ॥ १२० ॥

कालायस - स्तम्भ - पदाऽभिघातैः
 सुखेन पिष्ट्वोद्धत - कण्टकाश्च ।
 मार्गाः शिला - दन्तुरिता गजैस्तैर्
 नम्रीकृताः कापथ - गामिनोऽपि ॥ १२१ ॥

आशाः कृता यैरघमैरघीनाः
 प्रजा रुदत्यो विवशाश्च दीनाः ।
 आशाभिरितेऽप्यभवन् विहीनाः
 प्राप्ता यदा प्रावर - सांयुगीनाः ॥ १२२ ॥

हया हसन्तः खर - हेषयाऽरीन्
 खलीन - संरुद्ध - मुखत्व - हेतोः ।
 'द्रावोच्छ्रिताभुग्न - खुराग्र - दन्तैः
 पुरो रिपूणां न्यगिलन्निबोर्वीम् ॥ १२३ ॥

ये स्वरिणाः पार्थिवताऽवलेपाश्च
 चार्वाक - चर्या इव भिन्न - शीलाः ।
 ते जङ्गमैर् लोह - नगैस्तु नागैः
 पिष्टा ययुः 'पार्थिव - रूपमेव ॥ १२४ ॥

प्रशान्ति - दानैर् धिजयाऽवदानैः
 शोण्डीयं - शौर्याण्यपि मण्डयन्तः ।
 दुष्टाऽघपुष्टान् लघु दण्डयन्तः
 खे डीगमाना बभुरश्ववाराः ॥ १२५ ॥

१. द्रावः = द्रुतगतिः ।

२ मृत्तिका-रूपम् ।

भञ्जभायमानेऽमित - शौर्यमाने
विधूनिताऽनन्त - दिगन्त - देशे ।
प्रतिष्ठमाने प्रवरस्य सैन्ये
तेनुर द्विषः पत्र - पलाल - लोलाम् ॥ १२६ ॥

चक्री भविष्युः करुणक - धर्म-
साम्राज्य - नेता जनता विनेता ।
ताम् दुर्विनीता नुदतिष्ठिपत् स
ये मार - मोहेन तदा प्रसुप्ताः ॥ १२७ ॥

एवं क्षितीशः क्षितिजान्त - दृश्येस्
तैर् वाधि - वेलाभिव वर्धमानैः ।
कटाक्षितः सन् विजय - क्षियाऽऽशा
स वारुणीमाशु वलैर् विवेश ॥ १२८ ॥

चण्डरश्मो प्रतीचीं प्रयाते तदा-
ऽनुक्रमं साऽथ दन्दह्यमानेव दिक् ।
शोणमानं ततः श्यामलत्वं गता
मूकिमाऽमोचि घृकैस्तथाऽन्तर्हितैः ॥ १२९ ॥

समस्त - सैनिक - प्रियः
समाप्त - दैनिक - क्रियः ।
न्यविक्षताऽथ सन्मतिः
स विश्वमाय भूपतिः ॥ १३० ॥

इति श्री - वसन्तराम - पाराशर - तनुजनुषा, कविरत्नादि-
विविध-विरुदभाजा, डॉ० श्यामदेव - शास्त्रिणा पाराशरेण
प्रणीते 'त्रिवेणी' इत्यभिख्ये महाकाव्ये, 'प्रवर-दिग्वजय-
वर्णनम्' इत्याख्यः त्रयोविंशः सर्गः परिणतः ॥



१. चक्रवर्ती ।

३. पश्चिमाम् ।

२. उत्थापयामास; उदबोधयत् ।

४. कटकं प्राविशत् ।

त्रिवेणी

(चतुर्विंशः सर्गः)

तमांसि तिरयेस् तारे ! त्रिकं तापस्य तीरयेः ।
दुर्धर्षान् द्विषतो दोषान् देवि ! दारय दूरय ॥ १ ॥

प्राच्याः प्रदेशेषु च दक्षिणस्याः
क्रमात् परिक्रामत एव नित्यम् ।
तटेषु नद्यब्धि - नगाऽवटेषु
तस्याऽथ केचित् 'समया व्यतीयुः ॥ २ ॥

प्रालेय - पात - प्रलय - प्रभोता
मौक्त्यं गता प्रागथ शैशिरी श्वीः ।
इतोऽमुतो विष्किर - काकलीनाम्
मिषेण मन्ये मुखरी - बभूव ॥ ३ ॥

वरो विवाहेऽपर - यात्रिकारणाम्
पुरस् सुमैस् सज्जित एति यद्वत् ।
ऋत्वग्र - यायी सुरभिस् तथैव
शनैः प्रकृत्यङ्गनमाविवेश ॥ ४ ॥

प्रत्यग्र - जातैर् मृदु - शाद्वलैश्चा-
ऽऽश्लिष्टा तुषारोपचितैर् धरित्री ।
रोमाञ्चिता स्वेद - करौश्च कीर्णा
प्रसेदुपीवाऽतितमां विरेजे ॥ ५ ॥

लताद्यमुत्कोरकतामयासोद्
उत्पुण्डरीकत्वमिताः सरस्यः ।
विलासिनं वीक्ष्य वसन्त - बालम्
भूः साङ्कुरा चोत्पुलकत्वमाप ॥ ६ ॥

१. ऋतवः ।

२. विष्किरः = पक्षी ।

३. वसन्तः ।

मरन्द - मरेय - मदेन मत्तर्
मिलिन्द - वृन्दर् लतिका वनीषु ।
भङ्गार - वक्रोक्तिभिरीयंमाराणा
मृदु स्मयन्ते स्म मधूत्सवेऽस्मिन् ॥ ७ ॥

दिगन्तरे कोमल - काफलीभिर्
विकीर्य माध्वीक - सुधा - मधूनि ।
समुल्लसन्तो विहगा वनीषु
वितेनिरे स्वागत - गीतकानि ॥ ८ ॥

शीतेन कीर्मी स्थितिमभ्युपेतं
गात्रं स्पृशन्नप्रखरैर् मयूखैः ।
द्यु - मेखलामध्यमणीयमानस्
सौम्य - स्वभावस् स्वदते स्म सूर्यः ॥ ९ ॥

आश्लिष्यमाराणा मलयानिलेन
कम्पाकुला कण्टकिता च भूयः ।
मरन्द - सौगन्ध्य - भरोन्मदिष्णुः
वनस्थली प्रीति - रति व्यतानीत् ॥ १० ॥

मारो वराकः प्रवरेण दूरम्
विद्राव्यतेऽसौ परितः प्रदेशम् ।
इत्येव चेतः - कुहरेषु यूनाम्
मारोऽपरः स्वैरतयोल्ललास ॥ ११ ॥

जिष्णुर् जगत्या मदनो यथार्थं
विनेत्र - भीतोऽपि वराङ्गनानाम् ।
हार - प्रपात - स्तनशील - दुर्गे
हृदि स्थितस् सम्प्रति वीत - शङ्कः ॥ १२ ॥

पराग - सौरभ्य - सखस् समीरस्
सन्धुक्षयन् सुप्त - विलास - वह्निम् ।
चेतांसि चक्रे जरतामपीषत्
तारुण्य - तारुण्य - तरङ्गितानि ॥ १३ ॥

४. हिंसा ; कामः ।

पिकाः स्वनोदञ्चित - पञ्चमाश्व
मूकाश्चिरात् सम्प्रति वावदूकाः ।
सेकैः सुधायाः समजीवयन् किम्
पञ्चेषुर्म^१शाऽनल - भस्म - शेषम् ? ॥ १४ ॥

मन्द - स्मिता मञ्जरिता व्रतत्य
उन्मादयन्ति स्म मधु - प्रदानैः ।
प्रीत्या पुनश्चुम्बन - लम्पटानि
लोलानि ^२रोलम्ब - कदम्बकानि ॥ १५ ॥

यथा यथा मालतिका - निकुञ्जे
प्रचक्रमे ^३सौमनसो विकासः ।
तथैव मानस् तिलशः क्रमेण
मम्लो महीयानपि मानिनीनाम् ॥ १६ ॥

साङ्गत्यमाप्ताः ^४सरघा - समूहा
आसार - भङ्गार - भरी - प्रसारैः ।
अबूबुधन् काम - कलत्रमत्र
'कान्तस्तवाऽद्यापि स जीवती'-ति ॥ १७ ॥

खमुत्पतन्तः पुनरापतन्तो
जेगीयमाना मृदु वाटिकासु ।
उत्पुच्छयन्तो मदनस्य दूताः
स्थेमानमीयुर् न खगाः कुतोऽपि ॥ १८ ॥

करणेषु भङ्गार - मिषाद् मिलिन्दा
मन्ये मृदुः किञ्चन मन्त्रयित्वा ।
दीनाऽऽवगान् ^५कन्दलिताऽभिलाषान्
क्वाऽप्युत्कयन्ति स्म तरस्वि - पादान् ॥ १९ ॥

म्लानान् द्रुमान् श्रीविरहाद् विलोक्य
कृपालु - शीलः किल कोकिलो द्राक् ।
मोख्यमाप्याऽऽह्वयदभ्युपेतुम्
वसन्तमन्यत्र चिराद् वसन्तम् ॥ २० ॥

१. ऐशः = शिवसम्बन्धी ।

३. पोष्पः ।

२. रोलम्बाः = भ्रमराः ।

४. अङ्कुरितेच्छान् ।

“ताम्यन्त एवं नितरां युवानः
 प्रीति मिथो रे ! विनिमाय गूढाम् ।
 शरीर - लाभश्चरितार्थनीयः”
 ‘कुहूः’ पिकानामिति घोषणाऽऽसीत् ॥ २१ ॥

वाचालिताः कोकिल - काकलीना
 छलेन यत्नाऽथ रसाल - मालाः ।
 क्षिप्रं यियासूनपि पान्य - सार्थान्
 फलाशनायाऽऽजुहुवुर् यथार्थम् ॥ २२ ॥

जनेषु बल्लीषु बहिस्तथाऽन्तर्
 वनेषु पल्लीषु च पत्तनेषु ।
 स्फुरत् - समुल्लास - विलास - शाली
 समुत्सवोऽजायत सार्वभौमः ॥ २३ ॥

एवं प्रसन्ने पथि राज - सिंहं
 सिषेविरे तं सततं समीराः ।
 प्रसून - पुञ्जैः परिरब्ध - पूर्वाः
 सौम्याः सुवासाः प्रसरत्परागाः ॥ २४ ॥

जयोन्मदाऽति - हृषिणी
 महाऽस्त्र - सङ्घ - वर्षिणी ।
 अराति - दुर्ग - दाहिनी
 मदाच्चचाल बाहिनी ॥ २५ ॥

नभोऽपि वेपयन्त उच्चकैर् मुहुः स्व - बृंहितैर्
 दिशोऽपि वेधनाय दीर्घ - दन्तशूल - सज्जिताः ।
 विपक्ष - नित्य - १हारि - मोद - नृत्यदुच्छ्रित - षवजाः
 द्विषद् - दल - प्रमाथिनः प्रचेलुरग्रतो गजाः ॥ २६ ॥

प्रयुद्ध - तूर्य - तुल्य - नाद - तिर्यगुन्नमत्कराः
 क्षयङ्करा भयङ्कराः शिवङ्कराश्च कुञ्जराः ।
 इमे जयश्रियं द्रुतं पदे पदेऽभ्युपेयुषीम्
 १उपाचरन्निवाऽऽतत - प्रकम्पि - कर्ण - ३बीजनैः ॥ २७ ॥

१. हारिः = पराजयः । २. असेवन्त । ३. बीजनैः = कम्पनैः ।

उदस्त - हस्त - वक्ररूप - कल्पि“तोम्” - शुभाक्षरैर्
 गणाधिपैर् ध्रुवं गर्जरं विरोधि - दानवाऽरिभिः ।
 नृशंस - राज - तापितः स भोग्य - भाग्य - हापितः
 प्रदेश इष्ट - पुष्टये न्यषेचि दान - वारिभिः ॥ २८ ॥

करीन्द्र - पाद - यूप - घात - पांसवो दिगन्तरे
 विबध्यं बाष्प - सन्तति द्विषत्कलत्र - नेत्रयोः ।
 नभोलिहो बभूः कुराज - नाश - लाघवाद् भुवः
 प्रसाद - सूचकाः । खमुत्थिता मुखानिला इव ॥ २९ ॥

तिरोहितेऽम्बरे रजोभरैर् बभौ विभाकरः
 उपप्लुतोऽथ भूतिपिण्ड - खात - कच्छपोपमः ।
 अनिच्छतेव तत्र भावि - भीम - युद्धमोक्षितुम्
 मुखं परन्तु तेन पट्ट - वाससाऽपवारितम् ॥ ३० ॥

निवारितोऽपि वारि - तोऽन्न कोऽपि वारणो बलाद्
 मदोत्कटो विशन् सरित् - सरोवरेषु वर्त्मनि ।
 रणेषु वरि - वीर - मर्दनोत्थ - पाप - पङ्किला-
 मशुशुधत् तनूं मुहुस् तपस्वि - तुल्यतां गतः ॥ ३१ ॥

द्विषत्पदाऽपविव्रिताः मलीमसां बिहाय गां
 गताः स्वरापगां ध्रुवं निमज्जनाय रेणवः ।
 जगाम वासरश्च वासुरात्वमन्धकारितो
 दिशोऽपि मोहिताः स्वयं विलित्थिरे नभस्तले ॥ ३२ ॥

यथा गजेन्द्र - राजयोऽशनैः शिला इलाचलान्
 अचूर्यन् मनोरथास्तथैव ता विरोधिनाम् ।
 यथा च ताः पदे पदे दृढान् द्रुमाननीनमन्
 तथा तथा हठाशयान् शठाश्च शूर - मानिनः ॥ ३३ ॥

इभा इमे चरिष्णवोऽचला घनीच - सन्निभाः
 कपोल - निर्गलम्बदाम्बु - सिक्त - धूलिजालकान् ।
 समीकृतान् नतोन्नताऽसमान - मेदिनी - पथान्
 भट - क्रमाय चक्रिरे पुरोगमाः सुखाकरान् ॥ ३४ ॥

चलाः शिला इवाऽञ्जनस्य बालका गिरेरिव
महागजा इमे तमाल - साल - ताल - जालकान् ।
व्यदारयन् न्यवारयन् न्यकोचयन् धरा पदैः
व्यसारयंश्च बृंहितान्यरोचयन् दिशो मदः ॥ ३५ ॥

ततश्च वैनतेयवद् विसर्पिणो विहायसि
धरातले च धुलिपात - मात्रदृश्य - विग्रहाः ।
प्रदुद्रुवुर मनोजवाः समीरणो विसारिणस्
तुरङ्गमास् तरङ्गिते जलाशये यथा 'ग्रहाः ॥ ३६ ॥

प्रचण्ड - ताण्डवाऽनुकारि - चारचञ्चलाश्च ते
स्थले विमानता गता विडम्बिताऽर्क - वाजिनः ।
द्रुताऽनिलेन चोच्चकर्ण - वर्णिताऽरि - सम्भ्रमाः
'खलीन - संयता अपि द्विषा जिघत्सवो बभूवुः ॥ ३७ ॥

मही - महेश्वरस्य वाजि - राजयः पदे पदे
'द्रुते च रेचिते च धोरिते च वलिते गते ।
'उदञ्चितैः खरैः खुरैर् धरातले ध्रुवं जय-
प्रशस्तिमेव शौर्यं - शक्ति - शंसिनीमलेखिषुः ॥ ३८ ॥

विलोल - पुच्छ - चामरैश्च चिराय दण्डवत् स्थितैः
खलीन - तिर्यग् - दन्तजात - वेदनाऽवधीरणैः ।
उदस्य चाऽऽस्यमस्य बल्लु - बल्लनैस् तुरङ्गमैर्
जय - प्रमोद - नोदितैरकारि किं न ताण्डवम् ? ॥ ३९ ॥

शिला - स्थलीषु कूर्दता तरस्विनामिहाऽऽर्वता
'खुरत्त - घात - जात - तीव्र - विस्फुलिङ्ग - राजयः ।
धराऽधिशायिनामहो ! गतायुषा महीभृता
दधुः क्वचिद् विदल्यमान - मोलिरत्न - विभ्रमम् ॥ ४० ॥

ककुप्सु कालदण्ड - भीम - भल्लपात - पेशलैर्
अमोघ - सायकच्छटैरधिष्ठिता महाभटैः ।
चित्तेनिरे न चीत्कृतीर् दृढास् तरस्विनो रथाः
परं विरोधि - बन्धु - चीत्कृतानि तेऽनुचक्रिरे ॥ ४१ ॥

१. मकराः । २. हि० लगाम । ३. गति-विशेषे । ४. उत्थापितैः ।
५. अश्वानाम् । ६. पं० खुरी; नाल । ७. वेगवन्तः ।

मृगेन्द्र - शीयं - गर्जनंश्च भीरुताऽभितर्जनैः
 पराजितैर् न कहिचिद् रणोत्कटश्च - राजितैः ।
 महारथैर् जनाऽभिनीत - गीत - वीरता - कथैर्
 इह स्थितैर् जितेन्दिरा समाश्रिताऽरि - मन्दिरा ॥ ४२ ॥

रथोच्चयस्य मज्जतो भरादिवाऽऽव - धूलिषु
 महुः स्खलन्निषक्त - नेमिचक्र - पाद - युग्मकम् ।
 "विमोचिताऽस्म्यधर्म - शासनादहं त्वये"त्यहो !
 तदा मद - प्रमोदिनी ध्रुवं चुचुम्ब मेदिनी ॥ ४३ ॥

शताङ्ग - चक्र - चक्रमुल्लसद् द्रवत् ततो ययो
 परन्तु चक्रवर्तिनो यशः - प्रतापयोर् द्वयम् ।
 तथा पथा न वेद्मि केन संसरन्निरन्तरं
 दिगन्तरे ततान जाङ्गिकत्वमग्रतोऽग्रतः ॥ ४४ ॥

असंख्य - संख्यं - शस्त्रचिह्न - भूषणैक - भूतयः
 पुराण - कालतो जगत्प्रसिद्ध - वीर - जातयः ।
 नृशंसताऽभियातयः परस्य न त्वरातयः
 ककुप् - तटान्त - सन्ततास् ततोऽचलन् पदातयः ॥ ४५ ॥

महाभुजा महोजसो महीमहेन्द्र - पत्तयः
 त एत एव ये रणे विपक्षिणा विपत्तयः ।
 तनुक्षयो जयोऽपि वा सदा बभूव यत्पराः^१
 विपक्ष - नाश - चक्षणा - क्षणास् तथा च यत्क्षणाः ॥ ४६ ॥

पदातिकैः पुरः पतत्पदैरपास्त - पातकैर्
 वशीभवन्त्यमीयतेव वैरिणा वसुधरा ।
 परत्न धर्मरोधिना पुरेण्वहो ! विरोधिनाम्
 वधूभिरन्वमीयत स्व - सोभग - क्षणाऽवधि ॥ ४७ ॥

-
१. शताङ्गः = रथः । २. द्रुत-पदत्वम् । ३. संख्यम् = युद्धम् ।
 ४. शत्रवः । ५. ग्लहः (शर्त) । ६. उत्सवः ।

तरङ्गितेषु सा पद - क्रमेषु पत्ति - 'वाहिनी'
 'महीभृतो महोत्कटान् व्यपाटयन् निरोधिनः ।
 दिने दिनेऽभितापिता घरा^३मशस्यतामिता
 चिराच्च शोषिता करैः खरैश्चकार पोषिताम् ॥ ४८ ॥

अपूर्वं - चक्रवर्तिनो जय - ध्वजा इवोन्नता
 'वरूथिनी' - पदोद्धताः खचुम्बिनो न पांसवः ।
 विधमं - नाश - तोदिता बभूव ^५सागराम्बरा
 कृतज्ञता - प्रकाशनाय धातु - सन्निधौ गता ॥ ४९ ॥

चमू - स्वर्नैः खगा द्रुमान् विहाय दिक्प्रयायिणः
 प्रणाश - पूर्वलक्षणैः रुतैरपूरयन् न खम् ।
 "पलायता न चापलं च तायताम्" इतीव ते
 परं रिपून् रणोद्यतान् मदोद्धतानवबुधन् ॥ ५० ॥

कूचंकल्पः करैरकं कर्कशैर् वेगवत्तरः ।
 चक्रमे च क्रमेणाऽलम् माजयन् मेचकं मलम् ॥

लुप्तं यद्वाऽपि गुप्तं तद् आविर्भूयोज्ज्वलं पुनः
 चिरत्नं रत्न - जातं खे तारा - रूपं विदिद्युते ॥ ५१-५२ ॥

इति श्री - वसन्तशाम - पाराशर - तनुजनुषा, कविरत्नादि - विविध-
 चिरुदभाजा, डॉ० श्यामदेव - शास्त्रिणा - पाराशरेण प्रणीते
 'त्रिवेणी' इत्यभिख्ये महाकाव्ये 'मधुमास-पृतना-प्रस्थानम्'
 इत्याख्यः चतुर्विधः सर्गः समाप्तः ॥



१. सेना; नदी । २. नृपान्; पर्वतान् । ३. अप्रशंसनीयताम् ;
 सस्य-हीनताम् । ४. वरूथिनी=सेना । ५. भूः ।

त्रिवेशी

डॉ० श्यामदेवः पाराशरः

२२३ - हरिनगरम्, होशियारपुरम् (पं०)

(पञ्चविंशः सर्गः)

उपासकस्य खेदनैः स - वेदनैर् निवेदनैर्
प्रलात - मोचनोग्र - लोचनाऽरुणीभवद्दिशः ।
नृसिंह - रूप - रक्त - यूष - दारणोऽरि - वारणो
जयत्यसौ शिवाय यश्चकार रोधिरौ धराम् ॥ १ ॥

प्रत्नान्तरे मुग्धमना प्रधन्यस्
सौराष्ट्र - देशीय - महीभूदेतत् ।
वेलायमानं बलमभ्युपेत्य
दर्पान्धितस् सन् सहसा क्रोध ॥ २ ॥

पाशेन दूरादवपाशितोऽसौ
यथा गतायुः पुरतो जगाम ।
तथा कृतान्तोऽपि च तारतम्याद्
व्यात्तं विशालं वदनं व्यधत् ॥ ३ ॥

चण्ड - प्रतापाऽर्चिषि भूष - भर्तुः
क्षोणी क्षणाद् दग्धुमलन्तमस्य ।
विवेद नाऽसौ शलभी - भवन्तम्
आत्मानमासन्नतराऽवसानम् ॥ ४ ॥

अन्येऽपि साचिव्य - कराश्च सत्त्वरा
द्वितास् स्वसैन्येस् सह सत्त्व-राजिताः ।
कालेन काक्षेण निरीक्षिता ध्रुवं
संजग्मिरे तत्र महीक्षितो मदात् ॥ ५ ॥

ज्ञात्वाऽऽजि - वृत्तं प्रवराऽऽयुधीय-
मुखैः प्रसादात् सहसोत्पलायितम् ।
द्विष्टस्य सैन्यैरथ जात - दैन्यैर्
नैकैः शनैर् वञ्चनयोत्पलायितम् ॥ ६ ॥

१. महीभूत् = राजा;
४. आजिः = रणः ।

गिति ।

२. यमः ।

३. मिलिताः ।

५. कमलायितम् ।

६. द्युलेन ।

सुराष्ट्र - सैन्यान् समराय सज्जान्
 संश्रुत्य सम्प्रीत - हृदा च तेषाम् ।
 गात्रेषु लोमावलि - वेष्टितेषु
 बभ्रुर् गतार्था इव 'वारबाणाः ॥ ७ ॥

तेषां द्विषो दृष्टि - पथं प्रयाता
 यावत् कृतान्तेन तदेव तूर्णम् ।
 संग्राम - भूमिं प्रति जग्मुषाऽसौ
 सज्जी - कृतः पाणि - पुटे स्वःपाशः ॥ ८ ॥

प्रत्यर्थि - योधानिव पेष्टुकामः
 प्रामीमृदत् कोऽपि करं करेण ।
 परः पुनः पाणि - पुटेन बाहुम्
 आस्फाल्य तानाह्वयतेव मानी ॥ ९ ॥

सुराष्ट्र - सेनाऽसित - मेघमालां
 विडम्बयन्ती पुरतः प्रतःथे ।
 अक्षौहिणी सर्वजितः प्रभोश्च
 कल्पान्त - वात्या - जवना विरेजे ॥ १० ॥

प्रतीक्षमाणाः सुचिरात् कुमार्यः
 कराऽऽत्त - मालाः सुरलोक - बालाः ।
 कृतोत्सवा इष्ट - वराय युद्ध-
 स्थलीमहम्पूर्विकयाऽभ्युपेयुः ॥ ११ ॥

चमू - पदोत्पातित - पांसु - पूरैस्
 तिरोदधे लुप्तदिगन्तरिक्षम् ।
 असोढ - भूभर्तृ - महाप्रतापो
 मन्ये खराशूर् मुखमावृणोत् स्वम् ॥ १२ ॥

प्रेङ्खत् - पटावेगवशात् पताकाः
 रथेष्वरीणां समबोधयंस्तान् — ।
 "रे ! मा रणं मुग्ध - धियः कुरुष्वं
 तद् मारणं वो ध्रुवमञ्जसे"ति ॥ १३ ॥

१. कवचाः ।

२. अञ्जसा = भटिति ।

ततः स धर्मात् - नयोऽधिराजः
 आठमाय शङ्खं तनयोऽञ्जनायाः ।
 दुष्कर्म - विद्रावण - पूर्वचिह्नं
 युद्धाऽऽवरोङ्कारमिवोच्चचार ॥ १४ ॥

१नासीर - वीरेश्वर विधीयमानम्
 २तौर्यो ध्वनिः श्रोत्रपुटे प्रविष्टः ।
 उद्बोधयन् हस्तु भयं परेषां
 कालस्य जम्भा - रवमन्वकापीत् ॥ १५ ॥

धरा धराश्चापि विमोहयन्तस्
 सौख्यं तथा सख्यमपोहयन्तः ।
 शङ्खा असङ्ख्यास् तुमुलार्जननादैर्
 व्यधुश्च मूकानपि चावदूकान् ॥ १६ ॥

वरुथिनीनां पटह - प्रणादाः
 कर्णेषु कण्डूति - कराऽवसादाः ।
 भयानि बिम्बञ्च विसारयन्तो
 जजृम्भरे व्योम - विदारयन्तः ॥ १७ ॥

प्रागेव तेनाऽवहितैर् हि तैश्च
 सैन्यैः प्रभोर् विश्वजितोऽहितानाम् ।
 कल्पान्त - सादृश्य - विनाश - दृश्यम्
 प्रावर्तताऽदृष्टचरं प्रयुद्धम् ॥ १८ ॥

ऊर्जस्वलैर् युहस्वनिवर्तिभिस्तैर्
 द्विषोऽथ धैर्यं च दिशो दलद्भिः ।
 आक्रम्यमाणोऽरि - बलेऽस्त्र - घोषैर्
 भूरासमुद्रं च नभश्चकम्पे ॥ १९ ॥

ररा - स्थली - ३पुष्करिणी - प्रविष्टैर्
 अवारणीयैः प्रवरस्य नागैः ।
 उत्पाटितान्यम्बुज - सन्निभानि
 द्विषा रथाऽऽद्यातप - वारणानि ॥ २० ॥

१. नासीरम् = सेनाग्रम् । २. तूर्यं - सम्बन्धी । ३. पुष्करिणी = सरसी ।

तैश्चण्ड - शुण्डा - पद - दण्ड - घातैर्,
 विखण्डितानां द्विषतां रथानाम् ।
 क्षिप्तानि चक्राणि दिगन्तराले
 चक्रास्त - लीला तुलयाम्बभूवुः ॥ २१ ॥

उच्चाटयन्तः प्रतिरोधि - दर्पम्
 विपाटयन्तो हयिनस्तथाऽश्वान् ।
 उद्घाटयन्तो जयलाभ - मार्गं
 ते नाटयन्तो ^१विलयं विचेरुः ॥ २२ ॥

सैन्धवान् बाल्हिकान् पारसीकान् हयान्
 वात - वेगानभीकाश्च काम्बोजकान् ।
 अभ्यमित्रं हि ^२चिक्रंसया प्रैरयन्
 मादिनः सादिनः सिंह - सन्नादिनः ॥ २३ ॥

भूरिणा माऽङ्घ्रि - भारेण भूद् भूरियम्
^३पिचिता वा न पाताल-लोके पतेत् ।
 इत्यहो ! वाजिनोऽकम्पिनो ^४भम्पिनो
 नाऽस्पृशन् भूतलं भूयसा खेचराः ॥ २४ ॥

चैरि - वीर्यस्य दिक्षु प्ररूढं यशो-
 घासमेते जिघत्सन्त एव ध्रुवम् ।
 सन्तत - स्यन्दि - लाला-मिषात् ^५सप्तयो
 लालसामुत्कटां देहिनीं व्याञ्जयन् ॥ २५ ॥

त्वरिताः पवन - प्रतिमेय - जवाः
 भरिता सहसा^६ऽरि - वनान्त - दवाः ।
 जयिनः सततं भय - रूपधराः
 हयिनः प्रवरस्य बभूवुः प्रवराः ॥ २६ ॥

मदिनोऽनुषमेय - बलाः समरे
^७रदिनोऽपि मदं दमयन्त इमे ।
^८गदिनः प्रवरस्य भटा व्यदधुर्
^९गदिनः प्रतिपक्षि-गरान् व्रणितान् ॥ २७ ॥

१. प्रलयम्, विनाशम् । २. आक्रमणेच्छया । ३. पिष्टा; पीडिता ।
 ४. कूर्दन्तः । ५. अश्वः । ६. बलेन ।
 ७. गजाः । ८. गदाधरः, रुग्णः ।

पूर्वं क्षणाद् ये पुरुषा बभूवुः
साधु - स्वभावाः सुकुमार - चित्ताः ।
त एव तावत् कृत - वीरपाना
एकान्ततो हा ! पशुतामुपाऽयुः ॥ २८ ॥

पीताऽरि - रक्तैरिव पूर्वमेव
नेत्रै रूपावर्तरनलं वमन्तः ।
निष्पिष्य पाणीनथ पाणिषु द्राग्
द्विषन्तपास्तेऽरि - बलेष्वविक्षन् ॥ २९ ॥

जिगीषवः क्षमामय वीर्यं - शुल्काम्
उदायुधैः प्राज्य - पुरञ्जयास् ते ।
कृतान्त - काक्षैरिव चोद्यमानान्
प्राणैर् चिना - भावमरीनर्तुः ॥ ३० ॥

उदग्र - वीर्याः प्रवरस्य योद्धाः
सिंहा इवाऽद्याप्यविसोढ - रोघाः ।
आकाशमस्त्रैर् विगताऽवकाशं
चक्रुर् दिनं तच्च निशा - निकाशम् ॥ ३१ ॥

क्रुद्धोद्धतैर् योद्धुभिरीयंमाणैर्
बाणैः रणो घट्टन - घोर - घोषैः ।
उद्वेलितस्य प्रलयाऽम्बुराशेः
क्षुब्ध - प्रवाहेण तुलामयासीत् ॥ ३२ ॥

ते व्यक्तयन्तः प्रवरस्य वीराः
स्वं पौरुषं सातिरुषं तदानीम् ।
बाणावलीभिः परिविद्ध - गात्रान्
शत्रून् व्यधुः संयति शल्य-तुल्यान् ॥ ३३ ॥

लूनानि खेऽस्त्रैर् यम - जिह्विकोग्रैर्
नूनं यियासूत्यचिरेण नाकम् ।
उल्लास्यमानैः पत्रमेन पत्रैः
शीर्षण्यरीणां प्रतिमानमीयुः ॥ ३४ ॥

१. संयति = युद्धे ।

२. शल्यः = सेषा ।

हुङ्कार - हृत्युत्कट - मन्त्र - पूजने
प्रदास्यमानाऽर्घ्यं - कबन्ध - शोरिते ।
युद्धाब्धरे वीर - भटाः पशूकृतान्
प्राणैर् द्विषद् - विक्रमिणो व्यययुजन् ॥ ३५ ॥

विद्राक्षित - व्याकुल - बैरि - वृन्दा
वीरा विरूढ - ब्रह्म - बद्ध - पट्टाः ।
भटास्तदीया विकटा जयिष्णावः
किणाऽङ्गभूषा धनटन् मद्विष्णावः ॥ ३६ ॥

श्रेष्ठ्यं तदेषामिह शूरतायाः
निर्घण्यं - चित्तं रण - नैपुणं च ।
अपूपुजंस्तान् रिपवोऽपि साधु-
साधिवत्युदारादर - गर्भं - वाचा । ३७ ॥

युद्धोत्कटान् वीक्ष्य पटुन् भटास्तान्
क्रुद्धान् युगान्ताऽनलवद् दिग्धक्षून् ।
त्रासोऽपि चाऽप्राप्य बहिः शरण्यं
द्विषद् - बलानां हृदयं प्रपन्नः ॥ ३८ ॥

शस्यायमाना हृदि ये जनानाम्
अरुन्तुदत्तं नितरां वितेनुः ।
क्षिप्तानि सर्वेश्वर - वीर - वर्यैः
शल्यानि तेषां हृदयेष्वविक्षन् ॥ ३९ ॥

क्षिति - क्षितः शौर्यं - यशः - प्रतापैर्
देशे द्विषां मेदुरिते समन्तात् ।
भयाकुलानीति पुरः प्रयातुम्
प्रपेदिरे प्रखलनं पदानि ॥ ४० ॥

शराहतेभ्यः करिणां रदेभ्यश्
टङ्कार - पूर्वा य इमे निरीयुः ।
न ते स्फुलिङ्गाः परमत्र मूर्त्ताः
तेषां प्रकोपा मुखरा बभूवुः ॥ ४१ ॥

१. किणः=त्रणचिह्नम् ।

२. पीडा-प्रदत्वम् ।

युग्मकम्

येऽमान - मानाश्च विकस्यमाना
द्विष्टाः प्रविष्टाः प्रधानं बभूवुः ।
ते लूयमाना अभिभूयमाना
विदूयमाना भय - धूयमानाः ॥

१ उपांश्वहस्पृषिकयाऽऽजिभूमेर्
यियासवो ऋस्त - निरस्त - शस्त्राः ।
भिन्नाशया भिन्न - मनोरथाश्च
मिथोऽत्र लज्जा - विवशा प्रतिष्ठन् ॥ ४२-४३ ।

विलोक्य वक्त्र - मण्डलं धराभुजो १ भयान्वितम्
बभूव वैरि - मण्डलं विदूरतो २ भयान्वितम् ।
तदीय - सैनिकाश्च सिंह - नादिनो दुराशया
द्रुता द्रुतं रणाजिरात् समं विभग्नयाऽऽशया ॥ ४४ ॥

यः शौर्यं - गर्वश्च चिर - सञ्चितोऽभूद्
द्विषा, प्रवीर - प्रवरे पुरःस्थे ।
व्यलौकि तेषां स गलंस्तनूभ्यो
रणाङ्गने स्वेद - जलच्छलेन ॥ ४५ ॥

पति - ब्रुवं राजकमत्र भूमेर्
यथार्थं - ३ नापंत्य - कलङ्कभूतम् ।
तच्चक्रवातेन विकस्पमानं
प्रणान्ममीति स्म निरस्तमानम् ॥ ४६ ॥

नोदयूमास सेनां स सम्राट् स्वकां
क्षोदयामास चामूलमाशा द्विषाम् ।
तोदयामास युद्धाजिर - स्थायिनो
रोदयामास तेषां वधू - बान्धवान् ॥ ४७ ॥

१. गुप्तरूपेण ।

२. प्रभया युक्तम्; भय + अन्वितम् ।

३. नापंत्यम् = तृपत्वम् ।

सोऽस्त्र - शस्त्राद्यमासाद्य नागोत्तमे
तस्थिचान् वाऽपि तुङ्गे तुरङ्गे प्रभुः ।
अग्रतस्तत्र ^१चञ्चूर्यमाणा रणो
सिंहनादरभूत् सैनिकोत्साहकः ॥ ४८ ॥

हुङ्कारिणाऽऽजो हरिणाऽस्र तेन
ज्या - घोषमाकर्ण्य कृतं द्विषन्तः ।
दोद्वयमाणा हरिणा इवैके
रजोऽनुमेर्यक - दिशो बभूवुः ॥ ४९ ॥

प्रदीपयन्तः ककुभोऽपि तप्त-
नाराच - पुञ्जा प्रवर - व्युदस्ताः ।
कालाऽग्नि - कुण्डात् पतयालवः खे
चकासिरे प्रज्वलदुल्मुकाभाः ॥ ५० ॥

विकीर्णं - पुष्पाः प्रवरस्य देवा
विलोक्य तावच्छर - लाघवानि ।
तत्क्रौतुक - स्तब्ध - दृशोऽधुनाऽपि
वश्या इर्वतेऽनिमिषा भवन्ति ॥ ५१ ॥

मतङ्गे मतङ्गे शताङ्गे शताङ्गे
तुरङ्गे तुरङ्गेऽथ सङ्गे च रङ्गे ।
विहस्ताः समस्ता अरक्षा विपक्षास्
तमेवाऽभ्यपश्यन् सचापं ^२प्रजापम् ॥ ५२ ॥

पतन्ति विद्युतो यथा द्युतोऽस्र मूर्ध्नि भूभृतः ।
तथाऽस्य शक्तयोऽपतन् परस्य मूर्ध्नि ^३भूभृतः ॥ ५३ ॥

तस्याऽसि - पातेन रिपोस्त^४नुत्त्राद्
उद्भाविता अग्नि - कणा रणाऽग्रे ।
मानस्य शत्रोरथ तेजसो वै
विध्वंस्यमानस्य दलान्यभूवन् ॥ ५४ ॥

१. द्रुतं भ्रमन् ।

२. नृपम् ।

३. अद्रेः ; नृपस्य ।

४. कवचात् ।

तदाऽध्वंचन्द्रैः प्रवरस्य तीक्ष्णैर्
 दत्ताऽध्वंचन्द्रैर् द्विषतां शिरांसि ।
 उच्छिद्य नीतान्यनुचक्रिरे खे
 लीला ग्रह - ग्रस्त - विधु - व्रजानाम् ॥ ५५ ॥

उत्पत निपतेत्युच्चैर् नादाः
 श्रोत्र - युगलमाबिभक्षन् विष्वक् ।
 उत्पतन - निपाताश् छिन्नानां
 कौतुक - जनकाशचासन् मूर्धनम् ॥ ५६ ॥

प्रजाप - चापेन विमुच्यमानाः
 शूत्कारिणो नैव शरा बभूवुः ।
 किं तर्हि वैरि - ध्वजिनी - भटेभ्यः
 कालस्य दूता युधि बावदूकाः ॥ ५७ ॥

तच्छिञ्जिनी - शिञ्जितमेव दूराद्
 उदात्तमाह्वान - निभं निशम्य ।
 प्राणा रिपूणा बहिरभ्युपेता
 बाण - व्रणोऽभूत् पुनरुक्त - कल्पः ॥ ५८ ॥

कोदण्ड - यष्टिः प्रवरस्य चण्डा
 भ्रूभङ्ग - लीला युधि दण्ड - पारोः ।
 श्रेणी शराणां कुटिलान् कटाक्षान्
 प्रमोघ - पाताऽरिषु चाऽन्वकाशीत् ॥ ५९ ॥

यस्याऽपि कस्याऽपि शरस्य पृष्ठे
 १पत्रं पिनद्धं द्विषि पातितस्य ।
 २अकाल - हीनं ध्रुवमागमाय
 स्वर्गाङ्गनाऽऽमन्त्रण - पत्रमासीत् ॥ ६० ॥

लोके यथा सूचयतीह चिह्नम्
 बाणस्य दिग् - देश - विशेष - मार्गम् ।
 एकैक एवं प्रवरेण ३पक्षी
 ४प्रास्तो रिपो मृत्यु - पथं दिदेश ॥ ६१ ॥

१. बाणविशेषः ।

४. बाणः ।

२. पक्षः ।

५. क्षिप्तः ।

३. अविलम्बम् ।

प्रादान - सन्धान - निपातनाद्यं
क्षिप्रं न कर्मक्षयत तच्छरस्य ।
परं प्रहारेण रिपोर् मुमूर्षोर्
हाकार आचष्ट महावदानम् ॥ ६२ ॥

इतो विमुक्ताः प्रवरेण बाणास्
ततो वियुक्ता द्विषता च प्राणाः ।
पूर्णश्च तच्चेतसि युद्ध - भावो
रिक्तोऽभवच्चाऽरि - बलाऽग्रदेशः ॥ ६३ ॥

आलोक्य तच्चाप - लतां नमन्तीम्
उन्मुक्त - चापल्य - मदा द्विषोऽन्ये ।
न्यस्ताऽस्त्र - भारा द्रुत - धावनाथं
रणाय चक्रुश्चरमं प्रणामम् ॥ ६४ ॥

उपानयद्भिर् युधि काल - रात्रिम्
बाणैस्तदीयैः पिहितेऽर्क - शिम्बे ।
पुरा प्रफुल्लानि मुखाम्बुजानि
निमीलितत्वं द्विषता गतानि ॥ ६५ ॥

बाणाः फणाकार - फला विषास्याः
फुत्कारिणः काल - मुखाः प्रचण्डाः ।
प्रक्षिप्यमाणाः प्रवरेष्वरेण
पपृर् द्विषा प्राण - समीरणां द्राक् ॥ ६६ ॥

तेनाऽरि - योधास्तृण - पूल - तुल्यान्
आलक्ष्य मुक्ता विशिखाः प्रदीप्ताः ।
तत् - कोप - वह्नेर् बभूवुस्तन्तो
ज्वालाः कराला इव मूर्तिमन्तः ॥ ६७ ॥

रोषाचिषा तस्य विदह्यमानम्
प्राष्ट्रं यथाऽद्याऽप्यखिलं सुराष्ट्रम् ।
नार्यो न निर्वापयितुं रिपूणाम्
अलन्तमा नेत्र - जलैर् बभूवुः ॥ ६८ ॥

१. सर्पाः ; विषमुखाः ।

शरा निरीयुः प्रवरस्य चापाद्
 भ्रुवश्च 'भ्रुनाः विकटाः कटाक्षाः ।
 बभ्रुवुरग्रे जड - जीव - नाशा
 द्विषां कुतः सम्प्रति जीवनाऽऽशा ॥ ६६ ॥

बाणा बभ्रु व्योम्नि जिताऽखिलारेस्
 तरङ्ग - भङ्गाः प्रलयाम्बुराशोः ।
 आप्लावितानां द्विषतां च यत्न
 शरण्य एकः समभूत् स 'पाशो ॥ ७० ॥

ज्वाला - मुखैस्तस्य शरैररीणाम्
 पुरेषु सीमाग्य - चिताः प्रदीप्ताः ।
 यद् - धूम - लेखाभिरिष प्रसूताः
 अपूरयन्न्मृदुमधु - धाराः ॥ ७१ ॥

खे तच्छराहेतिभिराहतानाम्
 वीर्योद्धतानामभितोऽहितानाम् ।
 रणाङ्गनान्नाक - पथोन्मुखानि,
 दिव्यानि देहान्यपि चाऽजिघांसन् ॥ ७२ ॥

सहाऽरि - शस्त्रैः प्रवरस्य खड्गा-
 ऽऽघातात् प्रजाताः शतशस् स्फुलिङ्गाः ।
 असूचयन् कोप - कुशानुमस्य
 दिग्धक्षया वं बहिरभ्युपेतम् ॥ ७३ ॥

जिजीविषद्भिस्त्वरिभिः शिरांसि
 पदान्जयोस्तस्य निपातितानि ।
 मुमूर्षतां तानि परं परेषां
 शस्त्रास्त्र - लूनान्यपतन् नियुद्धे ॥ ७४ ॥

क्षतिः क्षितीशैः प्रवरस्य शक्या-
 ऽहङ्कारिभिः काऽरिभिरत्न युद्धे ।
 क्षुपा द्रुमाः संहतिमभ्युपेता
 दवानलाय स्युरलम्बलाः किम् ? ॥ ७५ ॥

१. कुटिलीभूताः ।

२. यमः ।

३. शस्त्रैः ।

प्रीषयत् तावतोऽरीन् स याम्यां सभां
तत्र येषामभूत् स्कन्ध - संघट्टनम् ।
चित्तगुप्तोऽपि चित्तीयमाणाश्चिरात्
"तिष्ठ तिष्ठाऽलमि"-त्यञ्जसाऽऽम्रेडयत् ॥ ७६ ॥

एवं 'क्षमाधार इमां धरां स
विधमं - बाधा - विधुरां विधिस्तुः ।
युद्धे प्रमथ्याऽपि विरोधि - वृन्दं
चक्रेऽमर - स्त्री - परिरम्भ - पात्रम् ॥ ७७ ॥

तेनाऽऽन्न - शस्त्रैर् विहित - व्रणानां
त्यक्त्वा रणानां धरणीं द्रुतानाम् ।
अलेखि नूनं द्विषती तनूषु
स्थास्तुः स्व - हस्तेन जय - प्रशस्तिः ॥ ७८ ॥

ये नर्दनाः सङ्गरमभ्युपेताः
ते पर्दनाः शोष - भर्तस् समेताः ।
संज्ञापयन्तोऽङ्गुलिभिर् मिथोऽयुः
विद्वेषिणः स्वैर - पदा वनेषु ॥ ७९ ॥

पपात शस्त्रादित - भाल - पट्ट-
प्रस्यन्दि रक्तं वदनेषु येषाम् ।
तैर् देवभूयं गमनादपि प्राग्
अपायि मन्ये समरे सुधैव ॥ ८० ॥

मर्माहिताः केऽप्यहिताः स्खलन्तो
हा ! हेति कारुण्य - करं रुवन्तः ।
विहाय हेतीः कृपणा न्यपप्तन्
किं 'मातुरङ्के शरणीषिणस्ते ॥ ८१ ॥

कैश्चित् क्षतोरः - स्थल - कन्धरांसैर्
जयभियेवाऽपित - कण्ठ - मार्त्यैः ।
चुम्बिष्यमाणाः सुर - सुन्दरीभिः
पराजितैश्चापि जितं द्विषद्भिः ॥ ८२ ॥

१- भूपः ; सङ्गनशीलः ।

२- भूमेः ; जनन्याः ।

विस्तार्य वक्षश्च निवार्य भीति
यैर् द्विद् - विरुद्धं विहितं नियुद्धम् ।
उपेयुषी सम्मुखतो जयश्रीर्
अतुषत् तान् परिरम्भ - 'दानैः ॥ ८३ ॥

वैमुख्यमाप्ता अथ भीरवो ये
संग्राम - देव्यां चरणाहतास्ते ।
हेति - क्षतैर् - लाञ्छितः पृष्ठ - देशा
रक्तोक्षित - क्षमा निरये निपेतुः ॥ ८४ ॥

व्यपतयन्तो द्विषा केऽपि दैन्यं दरात्
कुङ्कुमलीकृत्य चङ्कम्पमानान् करान् ।
मेदिनी - मूल - धूली - मिलन्मौलयो
धूलि - धूम्रं शिरश्च व्यधुः स्वं यशः ॥ ८५ ॥

रणाङ्गने वरि - बलस्य नूनं
स्वर्गशिखा मोद - मदं प्रपन्ताः ।
संसार - पाशादिव मुक्त - बन्धाः
नैके नितान्तं ननृतुः कबन्धाः ॥ ८६ ॥

रणे विलूनानि शिरास्यरीणां
नाकोत्सुकानीव तदा नितान्तम् ।
उत्फेलुरध्रे कुतुकेन किं वा
दिदृक्षमाणानि कबन्ध - नृत्यम् ॥ ८७ ॥

सैन्यस्य पन्नस्य भुवि क्षतत्वात्
कस्यापि रोषाच्छ्वसतोऽतिदीर्घम् ।
हृदुत्पतन्नूनमिदं तमाह—
“उत्तिष्ठ शूरा ! ऽरि-कुलं जही”-ति ॥ ८८ ॥

विन्यस्त - शस्त्राः शिथिलं श्वसन्तः
शूराः शरानन्तरितान् शरीरे ।
निष्कास्य नूनं स्वयमेव चक्रुः
प्राण - प्रयाणाय विविक्त - मार्गम् ॥ ८९ ॥

१. दानैः—उपहारैः ।

१आजि - स्थलेऽजायत बाराण - वृष्टिस्
 तारापथान्नन्दन - पुष्प - वृष्टिः ।
 द्विषा तनूभ्यो रुधिरस्य वृष्टिर्
 देशेऽत्र गेहेषु च बाष्प - वृष्टिः ॥ ६० ॥

भग्नाः केचिद् भूयो षीताः
 मग्नाः सिन्ध्यावन्ये २ह्रीताः ।
 दीना नैके नद्धा नीताः
 लीना रेणी गर्व - स्फीताः ॥ ६१ ॥

अष्टं भूमी तं शोण्डीरम्
 प्रेक्षध्वं क्रोशन्तं वीरम् ।
 ३धस्तः सिञ्चन्तं स्वं चौरं
 धीरं याचन्त हा ! नीरम् ॥ ६२ ॥

अत्येद् हा ! यः शौर्यं मे ते
 तस्थी कालो यत्सङ्केते ।
 मन्दोऽस्पन्दो भूमी शेते -
 स्माऽयं योद्धा सत्त्वेऽपेते ॥ ६३ ॥

लक्ष्योद्भेदे सैन्यैर् मान्यः
 सम्मीत्येकं नेत्रं हाऽन्यः ।
 चाप - न्यस्ताऽलोलद् - बाराणः
 स्तब्ध - प्राणो जातः काराः ॥ ६४ ॥

४सूची - चूलैर् विद्धाः शूलैः
 साऽस्त्र - स्कन्धा जाता अन्धाः ।
 कूजत्वर्णा म्नायद् - वर्णा
 अन्ये ५पन्ता जन्ये सन्नाः ॥ ६५ ॥

वृट्य ६टङ्गा नैके लङ्गाः
 खड्गाघातैः प्रायो व्यङ्गाः ।
 षस्त्रैः प्लुष्टा ७द्विष्टा अष्टा
 दुष्टा भूमी शिष्टा नष्टाः ॥ ६६ ॥

१. युद्ध-भूमी । २. लज्जिताः । ३. रक्तः । ४. तीक्ष्णमुखाः ।
 ५. पतिताः । ६. मृताः; श्रान्ताः । ७. टङ्गः = जङ्घा । ८. रिपवः ।

उल्का - कल्पेर् बाणैर् नाऽल्पैर्
 एवं राष्ट्रे भूते आप्टे ।
 तेजोहीना ^१द्वेष्या दीनाः
 धृष्टा धान्य - ^२प्रख्या भृष्टाः ॥ ९७ ॥

क्लान्तास्तान्ता ^३दान्ता भ्रान्ता
 हस्तास् त्रस्तैस् तैश्चोदस्ताः^४ ।
 आशा ^५व्रान्ताऽऽक्रान्ताकाशाः
 पूर्णा नाशाः पूर्णा नाशाः ॥ ९८ ॥

द्विषो द्रवन्तोऽपि तथाऽत्र वीरम्—
 मन्याः पुरस्तात् त्रपयाऽवरुद्धाः ।
 भयैश्च पश्चादभिहत्यमाना
 द्वैधं गता नैव ययुर् न तस्थुः ॥ ९९ ॥

^६सृगालिका युद्ध - भुवो भजन्तः
 पुरश्च पश्चात् पुनरीक्षमाणाः ।
 अकीर्ति - कूपे पतनादपि प्राक्
 ते मार्ग - गर्तेष्वपतन् वराकाः ॥ १०० ॥

ते दृष्ट - नष्टा इव वीर्यनीका
 न प्राभवन् भीषयितुं महीन्द्रम् ।
 विनदिनश्चाऽपि वृषा हि दान्ताः
 किं संहताश्चापि विघातुमिशाः ? ॥ १०१ ॥

युग्मकम्

शस्त्राशस्त्रि दण्डादण्डि ।
 हस्ताहस्ति मुष्टामुष्टि ॥
 जातं शौर्य - क्रौर्य - क्रान्तम् ।
 बीभत्सान्तं युद्धं शान्तम् ॥ १०२ ॥

१. शत्रवः ।

२. प्रख्याः = तुल्याः ।

३. दमिताः ।

४. उत्थापिताः ।

५. पलायनम् ।

अहिता अथ जीव - दया - रहिता
 अनया हठिनः प्रथिताऽविनयाः ।
 विवशा इव ते रराभू - पतिता
 मुमुचे न च यैरिह भूपति - ता ॥ १०३ ॥

परे हुतात्मान इहात्मनिष्ठाः
 अनगलं स्वर्गमभिप्रविष्टाः ।
 अनेनसो ये शरणां प्रपन्ना
 अनेन संरक्षणमभ्युपेयुः ॥ १०४ ॥

गुरोरगण्यः प्रवरस्य मन्ये
 वशीकृतानामिह पूर्वमेव ।
 बन्दी - कृतानां समरे रिपूणां
 निरर्थकोऽजायत दाम-बन्धः ॥ १०५ ॥

बलोत्सेका मदोद्रेका अविवेका विपक्षिणाः ।
 अविवीरन् गृहे ये ते, दीना डीना हि पक्षिणः ॥ १०६ ॥

अनुवृताः परे भल्ल - योद्धिनो मल्ल - तल्लजाः ।
 गुहा-गुल्म-गतास् तस्थुर् वराकाः काक-शङ्किनः ॥ १०७ ॥

क्षता उद्विजन्ते स्म तीव्र - व्यथाः
 तता वाजिनः क्वापि भग्ना रथाः ।
 हता वैरिणो हन्त ! शिष्टा कथा
 गताः साभिमाना युधानास्तथा ॥ १०८ ॥

इत्थं प्रवृद्धं परितोऽपि पापं
 शतृजयोऽसौ देवयन् धरायाम् ।
 स्वामीह पुण्याचरणाय राज्ञा
 स्वामीरयामास दृढां तदाऽऽज्ञाम् ॥ १०९ ॥

बाणैर् महाशक्ति - विशेषितात्मा
 वज्रायमाणैर् हि मही - महेन्द्रः ।
 जाड्योद्धतानाशु स धूलिसात् तान्
 सुराट्टजान् भूमिभृतश् चकार ॥ ११० ॥

१. निर्दोषाः।

२. योधाः।

३. दूरीकुर्वन्।

सङ्घाटिता एवमिमे प्रभूताः
 सौराष्ट्र-भूपाः समरेऽभिभूताः ।
 छत्रैर् विहीना इति हन्त ! दीना
 विच्छायतामठयगमन्ननीशाः ॥ १११ ॥

स धर्म - साम्राज्य - धुरं दधानस्
 त्रयं - प्रणादं वधिरी - कृताशः ।
 पार्थान् प्रजार्थेर् मद - मोद - मग्नान्
 अयूयुधत् काल-वशं प्रपन्नान् ॥ ११२ ॥

विकथना वीर - वर - ब्रुवाश्च ते
 रंरम्यमाणा अथ पाप - पण्डिताः ।
 स्त्री - लम्पटा दुर्नयमात्र - मण्डिताः
 विखण्डितास् तेन नृपाश्च दण्डिताः ॥ ११३ ॥

कुर्वाणं कटु कर्कशं च कृपणं^१ विश्वत्र काका-रवं
^२काकं ववाध्यतिर्दन्य-दून-वदनं लीनं^३ कुलायेषु तत् ।
 म्लानि चात्थ मृणालिनी - कुलमगादस्तोक - शोकाकुलं
 याते भास्वति, चाऽरुणिमिनि ददृशे मग्नाऽन्तरिक्ष-स्थली ॥ ११४ ॥

इति श्री - वसन्तराम - पाराशर - तनुजनुषा, कविरत्नादि - विविध-
 विरुदभाजा, डॉ० श्यामदेव - शास्त्रिणा - पाराशरेण प्रणीते
 'त्रिवेणी' इत्यभिख्ये महाकाव्ये 'सौराष्ट्र-समर-समाराधनम्'
 इत्याख्यः पञ्चविंशः सर्गः परिणतः ॥



त्रिवेणी

(षड्विंशः सर्गः)

प्रतिक्रमं ऋस्त - जगत्सहस्रं
यन्नव्य - भव्योदय - हेत्वजस्रम् ।
विधूय तद् वो दुरितानि भूति
त्रैयम्बकं ताण्डवमातनोतु ॥ १ ॥

युग्मकम्

स्वामि - हत्या - व्यथा - वह्नि - धूमैरिवा
ऽजस्रमस्त्रावलीं स्त्रावयन्त्याश्चिरात् ।
रेणुकाया मुहुस्ताडयन्त्या उरो
निर्भरोच्छ्वास - धाराभिरुद्दीपिताः ॥

यस्य रोषाचिषोऽनुक्रमं दुस्सहाः
क्षत्रियाणां प्रजोत्तापिनां पापिनाम् ।
ग्रभ्युपेताश् चित्ता-रूपतां भूतले
जामदग्न्यं स्तुवीमः सुखार्थाय तम् ॥ २-३ ॥

ग्राहूतिभिर् वा यम - हूतिभिर् वा
व्याप्ता च शस्त्र-ध्वनिभिः समन्तात् ।
बभूव या वीर - कथा - स्थली सा
जाता वराकी करुणक - मूर्तिः ॥ ४ ॥

हताऽरिभिः कैश्चिदहो ! धरित्रीं
जित्वा कृता हस्तगता मृदेव ।
परैः परेतैस् त्रिविदं विजित्य
कृतः करे कोऽपि सुधा-कटोरः ॥ ५ ॥

ओणी - तनूः शोणित - शोणिमाऽभूद्
धूल्याऽम्बरं धूसरिमोपलिप्तम् ।
कालं मुखं विग्रह - विद्रुतानां
गताऽवसानं कलहस्य होली ॥ ६ ॥

१. मङ्गलम् ।

२. पात्रविशेषः ।

अज्ञा ननन्दुर् विजयोपलम्भैर्
 अज्ञासिषुर् हन्त / न सत्यतां यत् ।
 मांसाऽस्र - पङ्कैश्च शिरशिशलाभिः
 पुंसां क्रियन्ते जय - कीर्ति - यूपाः ॥ ७ ॥

क्रीडितं जीवितैः शूरता - शोभिनाम्
 क्रीडितं जीवितैर् नैव कैरप्यहो ! ।
 भूभूतोऽन्नाऽपरेषां हि चित्याऽनलैर्
 नैजमेव प्रकम्पं पराकुर्वन्ते ॥ ८ ॥

स्वान् निवेशान् निवृत्ताः समे सैनिकाः
 कीर्तयन्तो नियुद्धे निजां नैपुणीम् ।
 ते त्वभूवन् यथार्थं घरा - स्वामिनः
 शेरते स्माऽऽहता येऽद्य युद्ध - स्थले ॥ ९ ॥

खे डीयमानाः पिशिताऽश्नाथं
 नाऽज्ञाऽभवन् मण्डलिनो विहङ्गाः ।
 कायानपीतोऽप्सरसो वृत्तानां
 नूनं निनीषन्त्य इमाः सदेहाः ॥ १० ॥

लोलाभिरोष्ठानथ लेलिहाना
 वेताल - बाला न न ते शृगालाः ।
 साऽस्त्रान् शवान् वीक्ष्य भ्रूटिष्वतिष्ठन्
 साऽऽतङ्क - शङ्का ररा - भू - सकाशे ॥ ११ ॥

पल्यङ्क - पीठेष्वखराऽऽस्तरेषु
 प्राक् सेव्यमानान् शिखि-पिच्छिकाभिः ।
 नृक्षे स्थले हा / पतितान् परेतान्
 अवीजयन् सम्प्रति गृध्र - पक्षाः ॥ १२ ॥

स तस्थिवान् सादिन एव पार्श्वे
 हा ! हेषमाणाः प्रभु - भक्ति - बद्धः ।
 आरोहणायाऽर्थयते स्म बाजी ।
 न नाकमारूढमिमं विवेद ॥ १३ ॥

१. चिताग्निभिः ।

२. गुल्मेषु ।

मुण्डा यमेनेव मनाङ् निगीर्णा
 रुण्डाश्च पुंसां लुलुठुर् विदीर्णाः ।
 तुण्डावली क्वऽप्यभवद् विशीर्णा
 शुण्डाश्च लूना व्यलुठन् विकीर्णाः ॥ १४ ॥

देहान्यभूवन्निह ^१प्रासिकानाम्
 भू - रेणु - रूक्षाणि तथाऽऽ^२सिकानाम् ।
 अस्तीह मृल्लोष्ट - समश्च शस्त्री
^३चर्मी विपन्नः परतश्च ^४वर्मी ॥ १५ ॥

पुराऽनिशं दुर्बल - दुर्गन्तानां ।
 नाथा अभूवन्नथ ये विपन्नाः
 ते साम्प्रतं जात - तनु - प्रमाथाः
 भूता अनाथा न न शेष - गाथाः ॥ १६ ॥

^५स्फारं समन्तात् समवेक्ष्य मारं
 दृश्यं तथा करूपनयाऽप्यमृश्यम् ।
 जुगुप्सया भीषितया च वक्त्रं
^६रक्ताऽम्बरेण स्थगितं भुवा स्यात् ॥ १७ ॥

यैर् दशितं मान-घर्नैर् न पृष्ठम्
 उत्पृष्ठ - देहैः प्रघने ^७प्रमीतैः ।
 मन्येऽधुनाऽसोढ - पराजयैस्तैर्
 मुखानि वीरैः स्युरधः कृतानि ॥ १८ ॥

तूणीर - चापाऽसि - धराश्च धीराः
 शीटीर - शीलाः समरे ^८प्रवीराः ।
 आसाद्य सद्यो ^९भरिमाणमद्य
 भूता ग्रहो ! भूति - लुठच्छरीराः ॥ १९ ॥

- | | | |
|------------------|--------------------|---------------------|
| १. शूलधारिणाम् । | २. खड्ग-धारिणाम् । | ३. ढालधारी । |
| ४. कवची । | ५. अधिकम् । | ६. रक्तम् = रुधिरं; |
| रक्तवर्णम् । | ७. मृतैः । | ८. गर्विताः । |
| ९. मृत्युम् । | | |

कश्चिद् विशन् कालमुखं व्रणातो
 १मा चाऽपि २वापं सङ्गं सुतं वा ।
 स्मरन् स्थलद्वयात् यदि वा सखायं
 पुनः पुनः ३पूत्कुरुते स्म योधः ॥ २० ॥

विषजितो ४बन्धु - वधू - वयस्यः
 बाणैर् बभूवानपि विद्ध - ५वर्ष्मा ।
 सौभाग्यवान् कोऽपि च वीर - वयस्यं
 सास्मर्यते स्म स्मयमान ईशम् ॥ २१ ॥

विषतमाना व्रण - वान्त - रक्ताः
 श्रोष्ठो लिहन्त। शयिताश्च केचित् ।
 उद्वाहवो हा ! ६परिरिप्सयेव
 प्राणेश्वरीमाजुहुधुर् नवोढाम् ॥ २२ ॥

आकर्ण्य तेषां वचनानि भूयो
 विलाप - सन्ताप - समाप्लुप्तानि ।
 शरोदयन् हा ! सह - युध्वनोऽपि
 कालेन सम्प्रत्यपि युध्यमानान् ॥ २३ ॥

अत्रान्तरे केचन सैनिकानां
 सम्बन्धिनोऽभ्येत्य रणाहतानाम् ।
 वेहान्यनेषु । पतदश्रुधारा
 भाषासयन्तोऽपि मिथो रुदन्तः ॥ २४ ॥

बाष्पाऽम्बु - सिक्त - व्रणबद्ध - पट्टान्
 प्रपाययन् केऽपि पयः कटुष्णाम् ।
 ७प्रोक्षन्त एके सलिलैः सुशीतैः
 प्रोञ्छन् विशीर्णान् विकलान् विसर्जान् ॥ २५ ॥

तावदेव विदूरतोऽप्यनुरोदयस्त्युपलानपि
 स्वामि - गतिमाकर्ण्य हा ! दीनाऽश्रुभिर्मलिनानना ।
 रुद्ध-कण्ठविलापिनी विचलत्पदा ललिताऽलका
 हन्त ! काऽपि कुलाङ्गना बालेन सार्धमिहागता ॥ २६ ॥

१. मातरम् । २. पितरम् । ३. हि० पुकार रहा था ।
 ४. वर्ष्म = कायः । ५. आलिङ्गनेच्छया । ६. सिञ्चतः ।

क्रन्दनं चाऽस्या अमन्दं हाऽथु - बिन्दून् स्यन्दिनः
शुश्रुवानथ ददृशिवास्तार - स्वरेण स नन्दनः ।
दिश्वधूरपि रोरुदाभिश्चीत्कृतैश्चोन्नादिताः
स्पन्दयन्नस्तोक - शोकं जीवलोकमिमं व्यधात् ॥ २७ ॥

पतिशरीरस्योपरीयं पतितवत्यपि हा ! स्वला
बाण - विद्धं विषममेतत् प्राभवन्नालिङ्गिषुम् ।
वातुलत्वमिवागता शब - रूपिणा बहुशो धव
कर - कपोल - ललाटपट्टैरस्पृशच्च चुचुम्ब सा ॥ २८ ॥

वर्णयन्ती प्रिय-वरगुणान् वारशो विललाप सा
कीर्तयन्ती क्रूरतो कालस्य तं च शशाप हा !—
'दुष्ट ! रे ! मम पुण्य-गाथं प्राणनाथं निर्युषा
कालता नूनं त्वया पापात्मना व्यपतीकृता ॥ २९ ॥

सोभगं सोभाग्यमथ दग्धं त्वया नः साम्प्रतं
साऽधिराच्च चिताऽऽवयोश्चुल्लीव ते संतपस्यति
किन्तु तदधूमैर् मलिनितं काल ! तत् सम्पत्स्यते
जीव - जक्षण - लोभ - सदनं लाञ्छितं वदनं तव" ॥ ३० ॥

इत्थदीयं पुनः पति सोपालभत शोकाकुला—
"किमिति रूक्षहृदा प्रिय ! स्नेहस्त्वया सहसोऽङ्गितः ।
हा ! विहाय सधम्मिणीमसहायकां प्राणेश्वरीं
वशाऽपरिचिताऽऽवन्यवद् नाथा ! ऽधुना गतवानसि ? ॥ ३१ ॥

एकलेन हि सुप्यते प्राणेश ! हा ! समर - स्थले,
किङ्कृते वासोविहीने लोष्ट-कण्टक-सङ्कुले ।
त्वां प्रतीक्षन्तेऽमृतः सुकुमारता - प्रतिमूर्तयः
शाल्मली - तूलैर् दुकूलैरास्तृतास् तल्पाः कुले ॥ ३२ ॥

बाहु - युगलं प्रिय ! विसायं रहः करीन्द्र - करोपमं
किनिमित्तमचेक्षता प्रत्यक्षतः क्षतजोक्षिता ।
भुक्तपूर्वा चारिभिः परिवारिभिर् व्यभिचारिभिः
नैकपतिकाऽऽक्षितिश्च रजस्वला परिरभ्यते ॥ ३३ ॥

१. नमतेत्यर्थः । २. जक्षणं = भक्षणम् ।

३. श्वकः ।

बन्धनं वैवाहिकं हे जीवितेश / कुतो गतं
तदपि वैरि-विमुक्त-वारीः किं विलूनं नाथ / नो ।
पीडितं पारिण प्रियायाः परिणये भट्टितोह किं
हन्त ! हित्वा क्लेश-कूपे तां निपातितवानसि ? ॥ ३४ ॥

कस्य हस्ते मां च सुकुमारं कुमारं साम्प्रतं
हा ? समर्प्यं कुतोऽदयोऽपुनरागमाय गतो भवान् ।
कोऽद्य मे देशे तमोऽन्धे वद दिशामुपदेशकः
वत्सलो मृदु - पारिणा को वत्समेनं स्प्रक्ष्यति ? ॥ ३५ ॥

ममं - नमं - विविक्त - ललितालापलीला - लोलुपो
मुद्रित - मुखस् स्मेरतां त्वं किं नु विस्मृतवानसि ? ।
ते यथापूर्वं मयीरय रोचने प्रिय ! लोचने
मुञ्च 'जडिमानं' च माऽऽनन्दय तथेमं नन्दनम् ॥ ३६ ॥

लोकलज्जा - विवश इव किं सह मया नाभाषसे ?
क्षम्यतां यदि मेऽपराधः कोऽपि पूर्वतनो भवेत् ।
मधुमयीमिष वाचमाचमितुं सदा मे लालसा
किमिति शेषे वृत्त - शेषे शून्य-देशे हा ! ऽलसः / ॥ ३७ ॥

किं नु कान्तां कीर्तिमथ कमला विसृज्य धरातले
स्नेह-दिव्यसुखं च मुग्धमुखं 'विलङ्घ्य' 'तनूजनिम्' ।
अप्सररोभिरनगलोन्मद - योवनाभिरुपाश्रितं
लाभ-लोलुभ इव गतो हा ! वल्लभ ! भवान् सुरपुरम् ॥ ३८ ॥

किन्तु पण्येऽस्मिन्स्त्वया किमुपाजितं किमु वा जितं
युगपदेव गताऽस्मि वैधव्यं सुतोऽयमनाश्रयः ।
वञ्चितो तनयेन पितरौ भुज - विहीनाः सोदराः
शीर्यं - शोखर - शालिना शून्या तथा जाता धरा ॥ ३९ ॥

नित्य - कृत्ये जागरूकः किं नु शेषे तत्स्थले
शातितं शेते त्वया 'शातव' - शतं यत्नाधुना ।
शल्य - शीरां ते शरीरं वीक्ष्य चाऽपि शिलाऽचलम्
अशमसारं हृद् ध्रुवं शतधा यदद्य न मे गतम् ॥ ४० ॥

१. जडताम् । २. उपेक्ष्य । ३. पुत्रम् । ४. शत्रुशतम् ।

यत्सुधाभी राजती वसुधा सुधोता राजते
नाथ ! तां मधुमास-महिमामोद-^१पिशुनां मधुमयीम् ।
कोकिलानां काकलीं कः किल करिष्यति करण्यो ?
कौमुदी कुमुदाकरे मद - मोददा कुपणाऽद्य का ? ॥ ४१ ॥

आः ! मिलिन्दः स्तूयमानं कौमुमासन - संस्मृतं
वारुणीमद - विह्वलीकृत - नग - निकुञ्जं दोलनैः ।
परिमलैः परिमलितमथ धीरं समीरं कोऽधुना
त्वयि निविष्टे नन्दने गत-सौभगं ^२रसयिष्यति ? ॥ ४२ ॥

आवयोर् विभ्रम - विहाराणां पुराणाः साक्षिणः
मालती-मलिता निकुञ्जा गुल्फ-^३दहन-सुमास्तराः ।
मधुकाराणां गुञ्जतां भ्रमतां मिषेण च विश्वतः,
आह्वयन्ति च मार्गयन्ति त्वां ^४यथार्थाऽवेदिनः ॥ ४३ ॥

^५मदकलत्वमिवेक्षमाणाः कल्पयिष्यति मे दूशोः
को दयित ! कादम्बरी - चषकद्वय - प्रतिमल्लताम् ।
को रमा - पदमुषित - पाटलिमानि तामरसानि च
मम मुखाङ्घ्रि-करादिकाऽङ्गैः साम्प्रतं तुलयिष्यति ? ॥ ४४ ॥

कान्त ! सौन्दर्यस्य साम्राज्ये करिष्यति सम्प्रति
प्रतिनिधित्वं पञ्चवाणस्याऽत्र कः गिरमीरयेः ।
वीर ! ^६तान्ता वीरता शान्ता सह श्वासंस्तव
रत्नसूर याऽभूत् त्वया सा भाति वन्ध्या मेदिनी ॥ ४५ ॥

चन्द्रशालायां स्थितो^७त्कलिकाकुलाऽनिमिषेक्षणा
^८पारिणा-युगमुत्थाप्य का कस्याऽधुनाऽऽवानं मुहुः ।
प्रेक्षमाणा चोपविष्टा प्राक् क्षणात् पुनरुत्थिता
दोत्यमानेवाशया वेला वराकी नेष्यति ? ॥ ४६ ॥

१. पिशुना=सूचका ।

३. यथार्थतामजानन्तः ।

५. श्रान्ता; खिन्ना ।

७. हि० एडी ।

२. आस्वादयिष्यति ।

४. मदविह्वलताम् ।

६. उत्कलिका=उत्कण्ठा ।

कौमुदी-खेलासु वा मधुमास-मेलासु प्रिय /
 होलिका-हेलासु वा कृत्रिम-कलह-वेलासु वा ।
 साऽधुना का केन ^१साप्तपदीनमाप्ता साधुना
 मोदितुं वा रोदितुं वा कस्य हेतोः स्थास्यति ? ॥ ४७ ॥

मल्लिका - मुकुलन - महोत्सव - नायकः संपत्स्यते
 को नु राकारमण-राज्ये प्रिय / चकोरायिष्यते ? ।
 लम्पटः को मदन - नगरी - वैभवं लुण्ठिष्यति ?
 कोऽथ कापोती च केलि सह कयाऽनुकरिष्यति ? ॥ ४८ ॥

पक्षपातिनि सद्गुणानां सरस-हृदये सम्प्रति
 त्वयि दयितः । हा सम्प्रविष्टे नाक-नगरी-जवनिकाम् ।
 सारमिव संसार-सिन्धोर् लवणिमानं सर्वतः ।
 जल्प जीवित-कल्प ! को वाऽऽस्वादयिष्यति काऽपि वा ? ॥ ४९ ॥

एवं धवं हन्त / शवं चिरं सा-
 ऽनाथा जगद् - विश्रुत - शोक - गाथा ।
 क्रीडा - सहायाऽद्य मुखं स्पृशन्ती
 लालप्यते स्माऽविरताश्चुधारा ॥ ५० ॥ ५०

तुषाराप्लुत - कञ्जाभे नेत्रे क्षेत्रे शुचां ततः ।
 प्रोज्झन्ती पुत्रकं साऽऽह परिष्वज्य पुनः पुनः ॥ ५१ ॥

वत्स ! दुर्लभ - दर्शनं सम्पत्स्यमानं ^१जन्मदं
 साम्प्रतं ^२चरमं प्रणामं कुरु पदे स्पृश मोलिना ।
 निर्भरं च विमुद्रिते परितर्पय त्वमपीक्षणो
 शिथिलितादादत्स्व हस्तादस्य च स्वयमाशिषम् ॥ ५२ ॥

किङ्कृते वीरोऽत्र जामाता जनैरन्विष्यते
 हन्त ! नैयत्येन योऽद्यश्वीन - भावि - तनुक्षयः ।
 वेत्ति देहं तूणामिव स्नेहं च गेहं निष्कृपः
 काल-^४हरि-पुच्छे विजानन्नपि निघत्ते यः पदम् ॥ ५३ ॥

१. मैत्रीम् ।

२. पितरम् ।

३. अन्तिमम् ।

४. हरिः = सिंहः ।

व्यक्त-मानस-वेदनं तस्याः पुनः परिदेवनैर्
विश्वतो वन-वलि-कुञ्जा विटपि-पुञ्जा वाघिताः ।
प्रतिरव-मिषाद् दश दिशोऽपि सहानुभूत्याऽऽपूरिताः
“हा ! ऽस्तमेष गतोऽद्य सूर इतोव भूयश्चक्रुः ॥ ५४ ॥

क्रन्दनैरस्याः ^१क्षतानपि रोदयन्त्याश् चाऽनिशम्
मूर्धं - मुख - वक्षः - प्रताडन - तत्पराया हा ! तदा ।
^२मल्ल - धारैरेव सह ^३सैमन्तिकं चाऽलक्तकम्
प्लावितं पति - रक्त - धारेऽभूच्च योवन - सोभगम् ॥ ५५ ॥

रणा - धरणि - रेणु - क्षरत् - क्षतजोक्षितं हृदयेश्वरं
हा ! ऽल्लधार - सहस्रकैस् तं स्नापयन्ती सन्ततम् ।
काच - कटक - क्षेम - कोतुक - भेदन - व्याजेन च
साऽप्यु^४दात्त-विलापिनी चिच्छेद परिणय-बन्धनम् ॥ ५६ ॥

^५इदंतया सा रणा - रङ्गभूमिर्
दुःखान्त - दृश्या स्रवदल - सारा ।
कृतान्त - लीलाऽभिनय - स्थलीव
भीमा प्रलापैकमयी च जज्ञे । ५७ ॥

ततोऽबिहूरे रणा - चत्वरस्य
प्रान्ते शमशानाऽच्छ - सरोवरस्य ।
ऐक्ष्यन्त दीप्ताश् चित्तिकास्तदाऽपि
कृतान्त - कोपाऽग्नय एव साक्षात् ॥ ५८ ॥

सरोजलेऽभासत वेपमानं
चिताऽचिषा न प्रतिबिम्बमेतत्
स्पर्शाच्छिवानामपवित्रितोऽग्निर्
निमज्जनोन्मज्जनमत्र चक्रे ॥ ५९ ॥

ज्वाला विशाला प्रतिबिम्बितैका
वातेरितेतस्तत प्रापतन्ती ।
बालाऽर्घ्य - वेषाश्रित - पाद - ताला-
ऽऽदर्शाऽप्रतो नृत्य - रतेव रेजे ॥ ६० ॥

-
१. वणिक्तान् । २. अश्रु-धाराभिः । ३. सिन्दूरम् ।
४. उदात्तः = उच्चैः स्वरः । ५. इत्यम् ।

दिगन्तरे चण्ड - चिता - चयेन
व्याप्ते च तद् - बिम्ब - शतेन तोये ।
ज्वालामुखी - संवृतमद्य सद्यः
श्मशानतामेव सरोऽप्यतानीत् ॥ ६१ ॥

चिह्न्याऽग्नि - बिम्बं सलिले किमासीद्
अस्तोक - शोकानिह वीक्ष्य लोकान् ।
जडात्मनोऽप्याः / सह - दुःखिनो वा
देदीप्यमानं हृदयं हृदस्य ॥ ६२ ॥

छायात्मरूपेण जले चिताया
ज्वालः स्फुरन्नुच्चतमोऽत्र कश्चित् ।
स्व - दाह - दुःखाद् विलुठन् शमाय
तत्र प्रविष्टो दहनो बभासे । ६३ ॥

चटंस्कृति - प्रोत्कट - गीतिकाभिश्
चञ्चच्चिता - चुल्लिषु डाकिनीभिः ।
२दिष्टङ्गतानां समरे भटानाम्
३भटिन्मापाद्यत यत्र तत्र ॥ ६४ ॥

धूमस्य धाराः पवनाभिधातै-
रासन् गताः कुण्डल - कुञ्चितत्वम् ।
किं कुन्तलाः कोणाप - कामिनीनां
कालस्य वा केसरिणो नखाः किम् ? ॥ ६५ ॥

क्रव्याद - वान्तीः शव - पूति - गन्धैर्
दिक् - चक्रवालं सहसाऽऽनुवानैः ।
धूमांस्त्वरेणास्त्वर - देवताऽपि
दृढं मुखं स्वं स्थगयाम्बभूव ॥ ६६ ॥

विह्वल - देशे चितिका - प्रकाशाः,
प्रेतान् प्रवीरास्त्रिदिवं हि नेतुम् ।
संप्रेषिता निर्जर - कन्यकाभिर,
बभूर् विमाना वसुधाऽवतीर्णाः ॥ ६७ ॥

समानदुःखभाजः ।

पं० भड़था (शूलपाकः) ।

२. मृतानाम् ।

४. व्याप्नुवानैः ।

उद्गीर्यमाणश्च चितिकोल्मुकाग्रीः
 शीत्कार - शब्दो मिलिताऽम्बु - फेनः ।
 मद्यापि शस्त्र - व्रण - वेदनाभिर्
 नियन् स्वरोऽभूद् नियतं मृतानाम् ॥ ६८ ॥

वसाऽशनैर् मेदुरतामुपेताश्
 चित्या - शिखाः काश्चन खं स्पृशन्त्यः ।
 सविग्रहाः संसृति - घस्मरस्य
 कालस्य लोला व्यलसन् विलोलाः ॥ ६९ ॥

चिता - 'चटच्' - छन्द - विबोध्यमाना
 मज्जा - वसाचान्ति - सुखा इवाऽत्र ।
 ज्वालाः कराला न बभूः परं ताः
 वेताल - बाला ननृतुः प्रचण्डाः ॥ ७० ॥

विष्वग् द्रुतायाः कणिका वसायाश्
 चित्याऽभितापाद् बहुशः पतन्त्यः ।
 दुःखेन देहान् दहतो भटानाम्
 बेश्वानरस्याऽश्व - कला इवासन् ॥ ७१ ॥

बिलाप - वाग् - वैदिकमन्त्र - घोषैर्
 एवं ध्वनद् - दूर - दिगन्त - देशः ।
 चिताग्नि - कुण्डाहित - वीर - गात्रो
 गतोऽवसानं नर - मेघ एषा ॥ ७२ ॥

देशे चित्तानी भसितस्य तत्र
 पदे पदे याश्चित्तयो बभूवुः ।
 ग्रामन्वितस्य स्वयमेव साक्षात्
 सारा बभूः सङ्कलिता रणस्य ॥ ७३ ॥

उड्डोयमानः पवनोर्मिभिः खे
 ततश्चिता - भूतिभरः सुराष्ट्रे ।
 तद् - वासिनां मुग्ध - धिया शिरस्सु
 पपात सन्ताप - परिप्लुतानाम् ॥ ७४ ॥

१. जिह्वाः।

२. बिन्दवः।

३. कलाः = कणाः।

उद्वेलितस्योच्छ्वसन - प्रवातैः
 क्लेशाम्बुराशेः सकले प्रदेशे ।
 चित्याऽस्थि - पुञ्जाः परितः प्रकीर्णास्
 तोत्थं ययुः शुक्ति - कपदं - 'घोङ्घैः ॥ ७५ ॥
 कुल - प्रदीपा इव धीर - बीरा
 प्रचण्ड - वात - प्रघने प्रशान्ताः ।
 धमातो नृणामुच्छ्वसितैः शुचाऽग्निर्
 परं गृहेषूप्रतया दिदीपे ॥ ७६ ॥

युरमकम्

भूपाल - भूभुक् - क्षितिभृत् - क्षितीश-
 महीपतीत्यादि - पदान्यवाप्य ।
 स्व - कल्पितैस्तैर् मद - मोद - भाजो
 मर्त्या मुर्ध्वं प्रभवन्ति मुग्धाः ॥
 नाऽहं परं काऽपि कदाऽपि कस्या-
 ऽपीतीव मत्वा धरणी क्लिषा ।
 चिताऽस्थि - रूप - स्फुट - दन्त - पङ्क्तिर्
 अपाहसत् तत्र वृथा कृताजीन ॥ ७७-७८ ॥
 तद् - धर्मयुद्धं प्रवरो जितारिर्
 अमङ्गलोदकमलं विदित्वा ।
 दुःखासिका - व्याकुलितो बभूवान्
 सुशील - शाली सुचिरं शुशोच ॥ ७९ ॥
 कृत्वाऽरिजातं जित - लज्जितं तु
 सपाशितं चाऽप्यचिरान्मुमोच ।
 परं प्रजाः प्राप्त - पर - प्रसादाः
 स्नेहस्य गूढैर् निगडैर् न्यबध्नात् ॥ ८० ॥
 अभून्निवेशे जय - तूर्य - घोषः
 प्रापि प्रथीयान् प्रतिपक्षि - कोषः ।
 न चेतसस् तस्य तथाऽपि तोषः
 परं प्रजातः प्रशम - प्रमोषः ॥ ८१ ॥

१. घोङ्घः = क्षुद्रशङ्खभेदः ।

वित्तेन वित्तेन ततः स तेन
लोकान् सशोकान् ^२करुणावतोऽत्र ।
सम्पोष्य सन्तोष्य तथाऽनुकम्पी
प्रह्लादिताऽन्तःकरणकार्षीत् ॥ ८२ ॥

सोम्यः सुधा - ^३सारघ - सोदराभिर्
वात्सल्य - वाग्भिर् विकिरन् सुमानि ।
स सान्त्वयामास समान् स्मितैश्च
क्षति क्षतानां क्षपयन् ^४क्षितिक्षित् ॥ ८३ ॥

स्वाम्यं धरायां सुख - धर्मवृद्धेः
क्षमी चतुर्दिवकमसौ दिदृक्षुः ।
द्वेषाऽन्धया नाऽपि धिया बलस्य
^५क्षीप्त्यं च चक्राम धराधिराजः ॥ ८४ ॥

विनीय नैकाननुनीय चाऽन्यान्
ब्रह्मान् विरोप्याऽथ स जन्य - जन्यान् ।
योऽभूद् विरोधी वर - वीर - योधी
जातः प्रजानां स्वक एव तातः ॥ ८५ ॥

जनैः स एवं विहिताऽनुरञ्जनैः
प्रियः समन्तादुपपन्न - सत्क्रियः ।
ततोऽधिराजो विनमत्समाजो
निवर्तनायाऽऽदिशति स्म सैन्यम् ॥ ८६ ॥

आदिक् - तटात् सागरमेखलां स
प्रदक्षिणीकृत्य वशित्वमाप्ताम् ।
धर्मं नियोज्याऽत्र च शासनाय
पैत्रं प्रदेशं प्रति सम्प्रतस्थे ॥ ८७ ॥

धराऽधमाऽधामिक - धर्षणाय
धर्माऽवना धर्म - विवृद्धयेऽयं
धमिष्ठ - धानुष्क - धुरन्धरेण
धार्मो ध्रुवं तेन जयो व्यघ्रायि ॥ ८८ ॥

-
१. प्राप्तेन; घनेन । २. दयनीयान् । ३. सारघं = माक्षिकम् ।
४. भूपः । ५. प्रकटनाय ।

जितेषु राजा भय - वजितेषु
देशेषु सौभाग्य - विराजितेषु ।
द्वेषोऽथवा कोऽपि मिथो विशेषो
न वलेश - लेशोऽपि पदं चकार ॥ ८६ ॥

स विक्रमादित्य - सुतः "प्रताप-
शीलस्" तदाऽरातिभिरात्त - राज्यः ।
पितृयाऽऽसनेऽस्थाप्यत तेन भूयः
काक्षेण दृष्टा अथ जग्मुषा^१ ते ॥ ८७ ॥

सिंहासनं दिव्यतया प्रसिद्धम्
पराऽऽहृतं प्रागथ पूर्वजानाम् ।
आदाय पूज्यं पुनरुज्जयिन्याः
मानी स नैजी नगरीं निनाय ॥ ८९ ॥

ततः ससैन्यः सुकृती स सम्राट्
^२प्रह्वैः प्रजापैः पथि पूज्यमानः ।
^३प्रत्येत् प्रसन्नो बिबुधाऽधिवासं
काश्मीर-देशं त्रिदिवं धरायाः ॥ ९२ ॥

'भोटो'^४ऽन्तिके 'मुम्मुनि' - भूमिपालम्
पराजितं चाऽपि स सप्त-वारान् ।
अलीक - वाचा बिहिताऽपदेशम्
बद्ध्वाऽपि धृष्टं कृपया मुमोच ॥ ९३ ॥

वारेऽष्टमे तं क्षपया निरस्तम्
आख्यातु - कामं पुनरन्य - हेतुम् ।
"धिग् वध्यतामेष पशुर् दुरात्मे"-
तममर्षणः शस्त्रिणमादिदेश ॥ ९४ ॥

"वध्यः पशुत्वान्न भवामि वीरे !"
त्युक्त्वा स भूयः सभयः सभायाम् ।
केकाऽनुकारी कुशलः कलायाम्
मायूर - लास्यं रुचिरं चकार ॥ ९५ ॥

१. प्रतापशीलाऽरातय इत्यर्थः ।

२. नम्रः ।

३. प्रतिन्यवर्तत ।

घनान्ध - पङ्केन समत्वमाप्ते
 मार्गे कथञ्चिन्नृप - कुञ्जरोऽसी ।
 चञ्चूर्यमाराणो निज - तेजसैव
 प्रवर्त्यमानः पुरतो बभूव ॥ ७ ॥

कराऽऽलोकेन यच्चित्रं मित्रेण व्यञ्जितं भुवि ।
 तत्र कालेन रङ्गेणाऽकारि कालेन लेपनम् ॥ ८ ॥

द्रवताऽर्केण दग्धवाऽचिराद् क्रमाद् घरा ।
 या सुधा - सूतिना भूय उपेत्योज्जीवयिष्यते ॥ ९ ॥

तमसोपेयुषाऽऽकाशात् प्लाविते वसुधा - तले ।
 व्यलुपद् वस्तु - वैशिष्ट्यं दिगेकैवाऽभितो बभौ ॥ १० ॥

योगिनी भस्मकेशीव कृत्तिवासा भियां जनी ।
 रजनी नीरजानां वा रेजेऽलक्ष्मीः शरीरिणी ॥ ११ ॥

सन्निकृष्टे गिरा पौंस्त्री विप्रकृष्टेऽपि वा क्वचित् ।
 शोभाणां शङ्कुलीष्वद्य लेशतोऽपि न चाऽविशत् ॥ १२ ॥

दुर्दर्शं - द्वि - त्र - नक्षत्र - दन्तुरास्यस्तमोऽसुरः ।
 सन्ध्या-रक्तमिवापीय तुन्दिलत्वमुपागमत् ॥ १३ ॥

जगच्चक्षुषि जातेऽस्तं नीहाराऽश्रूणि निर्भरम् ।
 किरन्ती विप्रयुक्तेव ययावाऽऽन्धयं वसुन्धरा ॥ १४ ॥

सूचीभेद्य - तमःस्तोमे दिगन्ताऽनन्त - सन्तते ।
 ह्ये विदग्ध इवाऽर्केण प्राज्ये राज्येऽशिषद् भयम् ॥ १५ ॥

भानु - भर्तारि यातेऽस्तं द्यौः प्रसायं तमःकचान् ।
 हिम-रूप-पतद्बाष्पाऽरोदीद् घूत्कार - कैतवात् ॥ १६ ॥

१. परिभ्रमन् ।

२. सूर्येण ।

३. चन्द्रेण ।

४. पदार्थानां भेदः ।

५. पुरुष-सम्बन्धिनी ।

६. हरे ।

७. सूर्ये ।

८. शस्त्रास ।

वैजयन्त्यस्यैव नामाऽन्यद् भयमित्यभिमन्यते ।
तत्सत्त्वान्ननु कोऽन्नालम्-भुण्णार् द्रावयितुं दरम् ॥ १७ ॥

मीनित्यस्तैमिरं चोलं दधाना मेचकं दिशः ।
चिरात् परिचिताश्वाऽपि ययुः रोरव - चित्रताम् ॥ १८ ॥

श्रोत्रयोः सहसाऽऽविष्टः स्वरः सूक्ष्मोऽपि कश्चन ।
मर्मभेदी भ्रमायाऽभूद् असम्भक् सूचि - वेधवत् ॥ १९ ॥

स्त्रैण - सीलभ्य - कातर्यात् क्षुल्लकेष्वपि वस्तुषु ।
कल्पना - कुशला दृष्टिर् हित - छायाभिर्वक्षत ॥ २० ॥

लुण्ठा - लाम्पट्य - कृत्यानि लोके लुप्तान्यहो ! दिवा ।
कृष्णानि ध्वान्त - रूपेण साकारत्वमिवाऽऽययुः ॥ २१ ॥

दिवसे विसृता विष्वक् कुञ्चिता संव साम्प्रतम् ।
तूष्णीं तस्थौ तमस्विन्याः प्रकृतिः श्यामलाऽञ्चले ॥ २२ ॥

अकाण्डे ताण्डवं चण्डं चक्रे माधवी - मदोद्धता ।
प्रसार्य कुन्तलान् कालान् कालरात्रीव धैरवी ॥ २३ ॥

लोके किं कोक-शोकाऽग्नि-धूमोऽस्तोको व्यलोक्ष्यत ।
यस्य वर्णो व्यलीयन्त सर्वतः पर्वता अपि ॥ २४ ॥

दक् - शक्ति - तस्करं लोकान्तरेभ्योऽप्यागतं ध्रुवम् ।
मूकोभूय स्थितं मूर्त्तं शिवं सर्वतोदिशम् ॥ २५ ॥

गरगरात्त्रिमिवाऽन्ताऽभादैककाल्यमुपागतम् ।
किं वैत्य काल - सर्पेण ककुभः कवलोकृताः ॥ २६ ॥

कालिका-श्यामलाऽऽकारः प्रोर्णुवानैर् नभः-स्थलीम् ।
रोद्र-रूपक आस्वाद्यम् आद्यं दृश्यं पुरस्कृतम् ॥ २७ ॥

मूकिम्नाऽन्य-सम्भाज्य-प्राज्य-साम्राज्य-शालिना ।
पटेऽसिते स - सामग्र्या वसुधा पोटलीकृता ॥ २८ ॥

ययो निशा-विषावेशाद् इला 'कोकिल-कालताम् ।
जगाम जगतोऽशेष 'एकस्य' कृष्णमेष किम् ? ॥ २९ ॥

कोणो काऽपि कुतोऽप्येत्योत्पतन्ती काञ्चनोज्ज्वला ।
ननर्ततस्ततस्तत्र चञ्चला लसिकेव च ॥ ३० ॥

आलोक्येव दशाऽस्पृश्यं दृश्यं भूयो - भयं भुवि ।
दीना द्यौरविभः^३ कायं काल-कम्बल-संवृतम् ॥ ३१ ॥

मेदिनी यामुने गर्ते निमग्ना स - परिच्छदा ।
तस्या व्योमस्थली चाप्ता साम्प्रतं प्रतिमल्लताम् ॥ ३२ ॥

नीलिमनीत्यमघश्चोष्ठं सङ्कटे लोह - सम्पुटे ।
अस्यत्दिष्ट न लोकोऽयम् अन्तर्धूमो यथा रसः ॥ ३३ ॥

ब्रह्माण्डेऽन्तर्ध्रिमापन्ने प्रलयोऽभूत् तमोमया ।
सन्नप्यसन्निवाऽभाच्च कायो मध्येति साधयन् ॥ ३४ ॥

यामिन्याऽकारि यामिन्याऽलक्षितं मन्त्र - मोहनम् ।
नयने विद्यमाने चाऽपीयतुर् येन शून्यताम् ॥ ३५ ॥

नीरन्ध्रिताऽन्धकारेणैकभाव्यं द्विभिरागता ।
द्यौरभ्रिता विदूरस्थामालिङ्गद् विधुरा धराम् ॥ ३६ ॥

बन्धुभूयमिवाऽस्तानां भयैर् वारिमृचा रवम् ।
श्रुत्वा प्रतिध्वनि - व्याजाच्चक्रन्दुः पर्वता अपि ॥ ३७ ॥

सहसा सरधा - सङ्घ - सच्छायैर् वारिवाहनेः ।
नभो नेपथ्य - नीकाशम् आस्तीर्णमसिताऽऽस्तरैः ॥ ३८ ॥

वेल्लन्ती बहुलं विद्युद् वात - जातेव वेदना ।
त्येमानं नैकतो भजे मेदुरे मुदिरोदरे ॥ ३९ ॥

अलन्तमा दिवामन्या कर्तुं घन्या तमस्विनीम् ।
दूशोराश्वासनीवैव क्षणायाऽभूत् क्षणप्रभा ॥ ४० ॥

१. हि० कोयला । २. एकस्थतामिति । ३. दधार ।
४. सर्ववस्तुसहिता । ५. स्पर्धनम् । ६. संबाधे । ७. तडित् ।

एवं तडित् - त्विषा मार्गे दृष्टाऽदृष्टे कथञ्चन ।
वरल्येनैव वैषम्य - खातोद्घाताद्यवुध्यत ॥ ४१ ॥

हुङ्कारैर् भीषयन् भूरि घस्मरो दानवो यथा ।
जवनो रवणश्चैवाऽविवेपत् पवनोऽवनीम् ॥ ४२ ॥

उह्यमानेषु वातेन तोय - वाहेष्वभुस् ततः ।
कदाचिद् यामुने नीरे बुद्बुदा इव तारकाः ॥ ४३ ॥

घोरो घुर्घुरिका - घोषो घूर्णातां घाति - घोणिनाम् ।
चञ्चच्चमंचटी चीची - कूची - चीत्कार - चण्डिमा ॥ ४४ ॥

भुण्ट - भाटेषु भङ्कारो ^१भिल्लिका - भल्लरीरितः ।
^२डालेषु डाकिनी - डिम्ब - ^३डुण्डुलानां च डम्बरः ॥ ४५ ॥

ध्वान्ते धीर - धुरीणानां ध्वंसयन् धारणां ध्रुवम् ।
फूत्कारः फणिनां फुल्लत् - फटानां ^४फेरु - फेकृतम् ॥ ४६ ॥

भुक्तये भ्रमतां भूयो भल्लूकानां भयोत्कटम् ।
भञ्जतां भूरुहाश्चाऽम्बू^५ - कृतं भूतान्यभत्सयत् ॥ ४७ ॥

ततोऽग्रे चक्रवाकानां वराकाणामदूरतः ।
अशोश्भूयत ^६रोरूया साऽपि मन्ये तमोभयात् ॥ ४८ ॥

तत्र दिग्दाह - शङ्केव सहसाऽभूत् पुरस्तथा ।
सीमा समीपगाऽभासीत् कुम्भीपाकस्य पूतिभिः ॥ ४९ ॥

जम्बाल - जाल - सच्छाये सुमरे तिमिरेऽवनि ।
गजराज-^७व्रजो रेजे वीत - भीतिः स भूपतिः ॥ ५० ॥

तेजस्तारुण्य - लावण्य - गेहं देहमनीदृशम् ।
रुचिरं तडितस्तस्य रोचिषा रुरुचेऽचिरम् ॥ ५१ ॥

१. अकम्पयत् ।

२. शाखासु ।

३. फेरुः = शृगालः ।

४. क्रन्दनम् ।

२. हि० भीगुर ।

४. डुण्डुलानां = क्षुद्रोल्लूकानाम् ।

६. सनिष्ठीवं गर्जनमित्यर्थः ।

८. व्रजः = भ्रमणम् ।

दधानोऽप्रतिमं शीयं पर्यटन् सोऽसुगे पथि ।
पावन्तेयीं पुरोऽपश्यत् तरु-तीरां तरङ्गिणीम् ॥ ५२ ॥

उपान्तेऽस्याश्चिताऽलातर् द्योतमान - तटद्वयम् ।
जाह्नस्यते स्म किं धैर्यं शमशानं गुरायद् भयम् ॥ ५३ ॥

कञ्ज-किञ्जल्क पुञ्जस्य पिञ्जरिम्भोव रञ्जिता ।
मञ्जुला भूपतेर् मूर्तिर् बभौ तत्रोज्ज्वले स्थले ॥ ५४ ॥

द्विकम्

नृत्यदुत्ताल - वेताल - योगिनी - जाल - सङ्कटम् ।
करालाऽनेक - कङ्काल - कपालाऽस्थि - विशङ्कटम् ॥ ५५ ॥

दशम-द्वार-^३दाराऽस्तेर् दण्डेर् दारुणा - दर्शनम् ।
धूमधारा - घनध्वान्त - पूति - भूति - मलीमसम् ॥ ५६ ॥

धूम्रिमास्तीर्णं - पार्श्व - द्रु - स्कन्धनद्धाऽस्थि - पोटलम् ।
पाथेयैरिव भूतानां यच्चितं शश्वदाबभौ ॥ ५७ ॥

चटकारि - चिताग्नीनां व्याजेनोत्तलसदचिषाम् ।
अभूद् गीतं च नृत्यं च भूतानां प्रीत-चेतसाम् ॥ ५८ ॥

सीत्कारा आर्द्र - दारुभ्यो न निरीयुर् निरन्तराः ।
शङ्के शब्दाः शरीराणां दाह - वेदनयाऽभवन् ॥ ५९ ॥

^४कुण्ठानां कपालेषु मज्जानो भेजिरे द्रुतिम् ।
अन्धमूषासु कल्काश्च स-रसा घातवो यथा ॥ ६० ॥

रोद्रे नीरवता - राज्ये सूचीभेद्य - तमोवृते ।
^५वैबोधिका इवाऽमूका घूकारत्नासं व्यबोधयन् ॥ ६१ ॥

तमिस्रायाम् ^६तिरोधाने प्राक् कथास्वेव विश्रुतम् ।
साहसोच्चाटकं किञ्चिद् अभ्यनीयत नाटकम् ॥ ६२ ॥

१. रक्तेन पीतेन वा वर्णेन ।

२. भयानकम् ।

३. दारः=विदारणम् ।

४. शवानाम् ।

५. वन्दिनः ।

६. यवनिकायाम् ।

अस्थिभिर् दन्तुराः शान्ता भसितेश्च सिताश्चिताः ।

आस्था पिण्डेषु भूतानाम् मोनीभूयाऽहसन्निव ॥ ६३ ॥

चिति - प्रान्तेषु शान्तेषु विकीर्णाः कोकिलाः किल ।

प्रेतानामभवन् शिष्टा अनिष्टा वासना इव ॥ ६४ ॥

पिशाचानां वसाचान्ति - चटत्कारश्चिता - चर्यः ।

स-स्फुलिङ्गः समुदगीर्णांश्चालयामास चेतनाम् ॥ ६५ ॥

अतृप्ताः कुरापान् जह्वा दग्ध्वाऽपि भस्मकाऽऽमयाः ।

जिघत्सयेव चाऽन्येषां पर्येक्षन्तोऽच्छिन्नाश्चिताः ॥ ६६ ॥

वसाया विस्र - गन्धेन विकृष्टा इव विश्वतः ।

लम्बि-लाला-ललल्लोला विचरन्ति स्म वञ्चकाः ॥ ६७ ॥

ग्राम्याख्यात - महत्त्वानि भीषयन्ति भयान्यपि ।

ज्वालामयानि सत्त्वानि दूरतो द्वागुपागमन् ॥ ६८ ॥

रुद्धा मध्ये पुनर् बुद्धा द्रुता मन्दाः पुरोऽध्रुताः ।

कुञ्जेभ्यस् तरु - पुञ्जेभ्य उदीयुर् भैरवा रवाः ॥ ६९ ॥

दूतिका इव भूतानाम् उत्कामुख्योऽभितो रतैः ।

साधवसोद्घोषणां चक्रुः खिङ्खिर्यो वाऽशिवाः शिवाः ॥ ७० ॥

तस्तमेवं तमोग्रस्तं श्मशानं चाऽप्यसंशयम् ।

चक्रे चितोल्मुकाऽऽलोकं न लोकं ध्वस्त-साधवसम् ॥ ७१ ॥

ततो धैर्यवता धुर्योऽघीशिताऽशेष - भूभृताम् ।

भूतं पयस्विनी - पारे प्रादुर्भूतमवैक्षत ॥ ७२ ॥

दूरतोऽपि दृशा स्फारान् दिक्वज्ज्वारानिबोद्धवत् ।

ऊर्ध्वं - केशं तदुद्देशं रोद्राऽऽरावैरभीषयत् ॥ ७३ ॥

निशादः स चितोद्दीप्त - ललाटः श्वसितैर् नगान् ।

पदाघातैर् भुवं दोषणोरुपातैः खमदोलयत् ॥ ७४ ॥

२. लोमशाः ।

१. बुभुक्षातिशय-रोगः ।

सोदामनी - विलासोऽभूत् क्षणं संक्षीण - साध्वसः ।
येन तत् प्रसारितं स्रोतो वैरल्येन विदिद्युते ॥ ७५ ॥

साहसेन पदं न्यस्यन् गन्धमातङ्ग - लीलया ।
स वतर्यच्चक्रवर्ती तद् ऐक्षिष्ट स्थिर - चेतनः ॥ ७६ ॥

तथात्वे विस्मयाविष्टः साध्वसी गत - साध्वसः ।
न्यस्त - हस्तस्^२ त्सरी भावि - घटनां प्रत्यपालयत् ॥ ७७ ॥

अत्राऽसंशयमन्नासं प्रेक्षमाणाः क्षमापतिम् ।
स हा हेत्यट्टहासैश्च खगान् बुद्धान् व्यरावयत् ॥ ७८ ॥

दधानं तं ततोऽमानं स्थेमानं मानसे नृपम् ।
स आह वच उत्तानं श्मशानं व्यनुनादयन् ॥ ७९ ॥

मूर्तिमानस्मि सन्नासः पिशाचानामघीशिता ।
नरनाथ ! निशीथिन्यां शासनं मे प्रवर्तते ॥ ८० ॥

संख्याऽतीताः सुशीतास् तद् - विपरीताश्च भूपते ।
सुस्फीताः समया नीताः श्मशानं समया मया ॥ ८१ ॥

सत्त्वोद्रेको जगत्येकः स त्वयि त्वयि ! वीक्षितः ।
एक-द्वा यं पुरा बभ्रुः शौर्य-मूर्ते ! क्षिति-क्षितः ॥ ८२ ॥

मस्यामिवाऽद्य तामस्यामस्यां मग्ने महावने ।
उत्सहेताऽन्यथाऽऽगन्तुं को मुमूर्षुमृते पुमान् ॥ ८३ ॥

प्रभाकरस्य वह्नेश्च रजनीरमणस्य च ।
घाताऽऽदाय कृतोऽस्यंशान् यथार्थं प्र-व-राऽभिधः ॥ ८४ ॥

प्रजासृङ् - विष्णु - रुद्राणामंश - भूतोऽथवा भवान् ।
तेन किं ते तपस्विन्यास् तमस्विन्याश्च भीः कृतः ॥ ८५ ॥

१. सरित्सम्बन्धि ।

२. खड्ग-मुष्टी ।

३. प्रसारितम् ।

४. ऋतवः ।

५. मध्ये ।

पुण्यं प्रागेव पुष्पाति मुष्पाति दुरितं द्रुतम् ।
शिव - सालोक्यमाप्तानां त्वादृशां दशनं शिवम् ॥ ८६ ॥

आ मूलात् ते यथा - वृत्तान्यवदानानि कृत्स्नशः ।
चिकीर्षितं च जानामि 'चक्रिन् ! वीर्यवता वर ! ॥ ८७ ॥

वाचा प्राचाऽपि ते राजन् ! गरिमा शौर्य-वीर्ययोः ।
किं तरां वर्ण्यतां शस्यो यशस्यश्चाऽतिमानुषः ॥ ८८ ॥

मनीषितस्य ते सिद्धिं विधित्सामीत्यतोऽग्रगाम् ।
स्रोतस्विनीं समुल्लङ्घ्य समीपं समुपैहि मे ॥ ८९ ॥

एवमुक्तः कृती पाथं प्रत्युवाच प्रसेदिवान् ।
सद्यः फलिष्यमाराणां स्वां वीर - चर्यां विभावयन् ॥ ९० ॥

'तरीतुं भगवन्नेवं कृत्या कल्लोल - मालिनीम् ।
अस्फीतामपि संशीताम् अलम्भूष्णुरहं कथम् ?' ॥ ९१ ॥

इति कौराप आकर्ण्य दृङ्गं प्रासारयत् स्वकम् ।
सेतु-^३सीमन्तिता सद्यः समभूद् [येन सा सरित् ॥ ९२ ॥

ततो याऽऽध्यादभूद् दृष्टिः पादाग्रेऽपि न गत्वरी ।
भूभर्तुः सा तदा जाता तटिन्याः पार-दृश्वरी ॥ ९३ ॥

^३केतुं काङ्क्षित - सिद्धेस्तं सेतुं दृष्ट्वा महीभृताम् ।
चूडामणीयमानोऽसौ क्षुरिकां द्वाग् व्यकोशयत् ॥ ९४ ॥

उद्वेल - कोतुकस्तं प्राक् प्रधीरः सोऽकुतोभयः ।
^४जालमालोकयत् पश्चाच्छुरिकामुदनीनमत् ॥ ९५ ॥

तयोच्छिद्य च तदृङ्गं सोपानत्वं निनाय सः ।
तेन तां तटिनीं तीर्त्वा तथा भूतमुपागमत् ॥ ९६ ॥

१. चक्रवर्तिन् ! ।

२. विभक्ता ।

४. मायाम् ।

३. चित्तम् ।

प्रतापं प्रतमां पार्थ - प्रवरस्य प्रकाशयत् ।
अधुना तद् 'धुनी' - स्थानं 'खुद्बले' - त्यभिधीयते ॥ ६७ ॥

महीपं तं समीपस्थं पुर - निर्माणा - लालसम् ।
क्षेत्रं निर्दिश्य लग्नं च भूतमन्तर्दधे ततः ॥ ६८ ॥

येनाऽऽपगा - रोधसि रोद्र - रूपे
हा / रे ! स्व - लक्ष्याय घनान्धकारे ।
प्राप्तं नितान्तं श्रमिणाऽऽनिशान्तं
चक्री स जातः फलित - प्रयासः ॥ ६९ ॥

मलीमसी साध्वस - दारुणाऽऽदौ,
हृद्दारणी श्यामलिमाविला द्यौः ।
सुचारुणा राग - विलेपनेन,
प्रसन्न - कान्त्या सह साऽरुणाऽभूत् ॥ ७० ॥

इति श्री - वसन्तराम - पाराशर - तनुजनुषा, कविरत्नादि - विविध-
विरुदभाजा, डॉ० श्यामदेव - शास्त्रिणा - पाराशरेण प्रणीते
'त्रिवेणी' इत्यभिख्ये महाकाव्ये 'प्रवर - वीरचर्या - वर्णनम्'
इत्याख्यः सप्तविंशः सर्गः पर्यवसितः ॥



१. धुनी = नदी ।

२. चक्री = चक्रवाकः ; चक्रवर्ती राजा ।

अष्टाविंशः सर्गः

पूज्यः पाणी पुटीकृत्य पुरस्तात् परमः प्रभुः ।
लोकोपक्रम - संहारा यस्य लीलायितं मतम् ॥ १ ॥

एवमावेदितस्तेन भूतेन वा
देव - दूतेन वा चक्रवर्ती निशि ।
बोधितस् सन् परेद्युश्च नायः स्वयं
'चेटकेनाऽथवाऽऽखेटकेनाऽथवा ॥ २ ॥

ऐक्षताऽऽरात् स 'शारीटक'-ग्रामकाच्-
चूर्ण - रेखाङ्कितं सूत्र - पातं स्फुटम् ।
शारिकायाश्च यक्षस्य यत्राऽभवत्
पूर्वमेव स्थितं सुन्दरं मन्दिरम् ॥ ३ ॥

स्वेन नाम्ना स निर्मापणात् प्राक् पुरः
ईश्वरस्य प्रतिष्ठा चिकीर्षुः शुभाम् ।
'काकतालीयवद् वैष्णवं विग्रहं
संददर्श स्वतः सम्प्रजातं ततः ॥ ४ ॥

रक्षसा तेन निर्दिष्टमिष्टं शुभं
लग्नमाजानतो 'वास्तु - विद्याविदः ।
ख्यापितोऽभूज् 'जया'ऽऽख्यस्य नास्ना तु स
न स्व-नाम्ना गुण-ग्राहिणा भूमुजा ॥ ५ ॥

तस्य भक्त्या च शक्त्यात्मनस् स्फीतया
प्राक् प्रतीच्याननो 'भीम'-नाम्ना श्रुतः ।
पत्तनस्याऽभिमुखाय विघ्नान्तको
हन्त / पूर्वानिनत्वं प्रपेदे स्वयम् ॥ ६ ॥

१. दासेन ।

२. सहसा ।

३. तत्र ।

४. स्थपतेः ।

लाञ्छिताः 'धो'-ति शब्देन 'नामाऽवधौ'
 वाञ्छिताऽर्थ-प्रदाः कल्प-वल्लभ्यो यथा ।
 'धावकाः स्तावकानां पुराणाऽहसाम्'
 पावकाश्चैव 'सद्भावधो'-त्यादिकाः ॥ ७ ॥

मूर्त्तयः पञ्चशीलस्य पञ्चामृतं
 स्वरुदस्तैः प्रहर्तैः किरन्त्योऽभितः ।
 पञ्च-भूतात्मिका वाऽपि पञ्चाग्नयः
 पञ्च तेनाऽथ देव्यः प्रतिष्ठापिताः ॥ ८ ॥

तत्र पारे 'वितस्ता' - ऽऽपगायाः परे
 जम्बुषां नागराणां हिताशंसया ।
 सोऽथ निर्मापयामास सूक्ष्मेक्षिको-
 ऽदृष्ट-पूर्वं तथा पोत - सेतुं पृथुम् ॥ ९ ॥

भूभुजो मातुलेनाऽस्य निर्मापितस्
 स्वेन नाम्ना विहारो 'जयेन्द्रा'ऽभिधः ।
 निष्ठया तेन तत्र प्रतिष्ठापिता
 सा 'बृहद्-बुद्ध'-मूर्त्तिर् विशाला तथा ॥ १० ॥

मन्त्रि-मुख्योऽस्य 'मोराक'-नामा महद्
 मन्दिरं निर्ममे भूतले 'निस्तुलम्' ।
 शौर्यं-शाली च शालीन-शीलोऽपि यस्
 'सिंहला'दीनशात् नीतिविद्या-वशात् ॥ ११ ॥

गोष्पदीकृत्य विष्वक्^४ तरोपं तथा
 द्वीप - सङ्घेऽसमीपान्तरीपेषु च ।
 ग्रान्शंस्येन^५ शंस्येन साकं प्रभोः
 तेन तेने महोपस्य तद् गौरवम् ॥ १२ ॥

विश्वकर्मेकतस् सीम्नि तत्राऽन्यतो
 वर्धनस्वाम्यभूद् बिघ्न - बिघ्नवंसतः ।
 येन काल - त्रयेऽप्यत्र ताप-त्रयी
 दैन्य-हैन्यादि-मूला न चोज्ज्वलताम् ॥ १३ ॥

१. नामान्ते ।

२. प्रक्षालकाः ।

३. निरुपमम् ।

४. सिन्धुम् ।

५. प्रशस्येन ।

सार्थवाहैः समृद्धैस् तथा वारिणजैः
सप्त - भूमानि च द्वित्र - भूमानि च ।
तत्र सौधानि मुख्यानि सुख्यानि च
श्रेणि - वद्धान्यरच्यन्त सद्मान्यपि ॥ १४ ॥

^१तुल्य - कुल्याऽधिवासाय मध्येपुरि
धर्म - साम्राज्य - नेता विजेता भवः ।
^२काशमानान्यनन्यैः कला - कोशलैः
कल्पयामास रम्याणि हर्म्याणि सः ॥ १५ ॥

मध्य - देशे समेषां तथैषां कृतं
^३तारलं चारिमाणं दधानं परम् ।
राजराजस्य सौधं विरेजे हसद्
ऐन्दवं मण्डलं तारकैरावृतम् ॥ १६ ॥

वर्तुलं वतमं तत्पत्तनान्ते कृतम्
^४पूल - वत् संबन्धैकसूत्रे जनान् ।
ऐकमत्येन तस्थुः सकुल्या यथा
येन तद्वासिनो भिन्न - वर्णा अपि ॥ १७ ॥

आपणान्तेषु ^५शृङ्गाटकैः सन्ततैः
सा बभासे चतुष्पट्ट - चित्रैरिव ।
स्वस्तिकी - कृत्य किंवाऽन्तरङ्गं पुरी
स्वस्ति सार्वत्रिकं सर्वदेवैर्हृत ॥ १८ ॥

ते सुधीता निकेताः सुधाभिर् ध्रुवं
स्थास्तु - चन्द्रातपोर्ध्वाशुक - प्रावृताः ।
^६वैजयन्तं हसन्तोऽथवा ^७ऽभिख्यया -
ऽख्यापयन् पौर - सम्पत्सुखोद्दामताम् ॥ १९ ॥

१. स्ववंशजनिवासाय ।

२. द्योतमानानि ।

३. हार-मध्य-मणि-तुल्यमित्यर्थः ।

४. गुच्छवत् ।

५. चतुष्पथैः ।

६. इन्द्रभवनम् ।

७. शोभया ।

सोध-मुख्या बभुः केऽपि चाऽभ्रलिहा
नातिदूरे हिमाद्रेर् यथा सोदरा ।
ये गवाक्षाऽऽस्य - वातोमि - हुङ्कारिण
आह्वयन्तोच्चता-स्पधिनोऽन्यान् गृहान् ॥ २० ॥

व्योम - चूडास्पृशोऽप्युच्च - 'शाला इह
'हैम-मेघच्छलात् कम्बलैः पाण्डुरैः ।
सर्वतस् संवृताङ्गा द्रढिम्ना स्थिताः
शीतभीता बभूवुर न कम्पं दधुः ॥ २१ ॥

राजशाला विशालाऽभितो वर्तुलां
वाटिकां धारयन्ती लसच्छाद्वलाम् ।
न्यक्करोति स्म रूपाऽतिभूमिं गतां
शाटिकां कीर-कान्तिं दधानां बधूम् ॥ २२ ॥

कारुभिः कल्पितैः प्रस्तरैश् चारुभिस्
तां ध्रुवं विश्वकर्मात्मभिः कल्पिताम् ।
चित्तका नाल्प - सङ्कल्प - वैज्ञानिकाः
शिल्पिनस् सूत्रपातंश्च ^३संचस्करुः ॥ २३ ॥

^४राजधानी निधानं जगत्सम्पदाम्
आ समुद्राद् धरा - रक्षरोऽलन्तमा ।
विश्व - बाधा विहन्तुं कुठारं दधे
कैतवात् केतनस्योजितस्याऽन्निशम् ॥ २४ ॥

राजसोधेन हृच्चेतना - शालिनी
नैक - कुल्या - शिरा - स्फूर्ति - सज्जीवना ।
स्फार - चैतस्त - धारोल्लसन् - मेखला
पूरभूत् सा धरा - शायिका नायिका ॥ २५ ॥

दान - शोण्डेर् हि रैराड्भिरावेष्टिता
साऽलकायाः सखीभूयमाप्ता पुरी ।
लक्षिताऽलक्षिता ^५धूलिकायां बभौ
शुभ्र - कोशोत्तरीया वधूटी नवा ॥ २६ ॥

१. गृहाः ; प्राचीराः ; द्रुमाः ।

२. हैमाः = हिमसम्बन्धिनः ।

३. अलंचक्रुः ।

४. राजभवनम् ।

५. कुज्जटिकायाम् ।

भूसुरैर् भासमानाऽऽमरी सा पुरी
विश्व - पूः - पट्टराज्ञी - पदे निष्ठिता ।
१बीजनैर् वीत्तरङ्गीः सदाऽवीज्यत
देवदारु - द्रु - मित्रोक्तैर् मारुतैः ॥ २७ ॥

स्पृष्ट-तारैश्च ३चिनारैः स्व-शाखा-करैर्
दिक्षु रोरुध्यमानोऽपि लोलोऽनिलः ।
वासितात्मा सिषेवे विलासी बलात
तां पुरीं ३वासतेय्यां तथा वासरे ॥ २८ ॥

राजमार्गाश्च रथ्याश्च वीध्यस्तथा
राजधान्या धमन्यो यथाऽस्या बभूवुः ।
वीचयो वेग - वातस्य सस्मिण्डिता
यत्र चोद्दीपयन्ति स्म माराजलम् ॥ २९ ॥

सर्वं - गेहेषु सोस्थित्य - हेतोरिह
प्रीति - गीताऽमृतानीव सस्यन्दिरे ।
आश्रिता बन्धुभूयं ध्रुवं नागराः
मित्रतां तेनिरे येन पारस्परीम् ॥ ३० ॥

कुल्या नगर्याममृतौघ - तुल्याः
प्रत्येकमागारमभि - स्रवन्त्यः ।
तापं व्यपोहन्त्यनिशं सतापं
स्वर्गोत्सुको येन न पीर - वर्गः ॥ ३१ ॥

विभासमाना विबुधैः प्रसन्नैर्
जिताऽप्सरोभिश्च वराङ्गनाभिः ।
मिषाद् विमानाग्रग - ४धूमिकाया
न पूरहासीदमरावती सा ? ॥ ३२ ॥

सा ५सर्वतोभद्रमुखैश्च नन्द्या—
वर्तेश्च वाताऽऽतप - रम्य - हर्म्यैः
सज्जीकृता स्वस्तिक - वर्धमानैर्
न्यमन्त्रयत् - शं छवज - हस्त - कम्पैः ॥ ३३ ॥

१. व्यजनैः ।

४. कुञ्भटिकायाः ।

२. तदाल्यैः वृक्षैः ।

५. सर्वतोभद्रादयो हर्म्यभेदाः ।

३. निशि ।

१यम - क्षयं नित्यमिह स्मरन्ती
 नाऽतिप्रवृत्ता जनता बभूव ।
 यमक्षयं सा विभवं विवेद
 तद् धर्म - कर्मैव तदीयमासीत् ॥ ३४ ॥

स्वरं द्रुतः क्वापि विलम्बितैश्च
 मर्त्यैश्च तारं भवनेषु मन्दैः ।
 मोदाय मित्रीकृत - वेणु - वीणाः
 ३जोषा जगुर् हन्त ! यशसि यस्याः ॥ ३५ ॥

काञ्ची-क्वशा नूपुर - निस्वनाश्च
 श्रव्या निशीथेष्विह दत्तकर्णैः ।
 उद्धोषयन्ति स्म गृहेषु नूनम्
 उच्छृङ्खलत्वं नव - यौवनानाम् ॥ ३६ ॥

सा पूर निशीथेऽतिगतेऽबलाभिर्
 मोक्षं भजन्नूपुर - मेखलाभिः ।
 प्रसुप्त - हस - भ्रमरावलीभिस्
 सरोजिनीभिस् सरसीव रेजे ॥ ३७ ॥

पुरस्य सीमासु खमुल्लिखन्त
 उद्ग्रीविणः श्रेणिषु तस्थिवांसः ।
 वातं विविक्षुं प्रतिरुध्य ३शाला
 आस्वादयन् नागर - कोतुकानि ॥ ३८ ॥

तत्र पानं सतानं सगानं बभौ
 क्वापि लास्यं सहास्यं क्वचित् कोतुकम् ।
 क्वापि लज्जा नवानां बधूनां रहः
 क्वापि सज्जा धवानां च मादी ४महः ॥ ३९ ॥

पौर - वर्गः ५क्षमा - वत् क्षमावानभूत्
 तस्य तथ्यं च पथ्यं च कथ्यं सदा ।
 सन्चरित्तोऽन्न कीलीं श्रियं वर्धयन्
 कोऽपि नाऽनीप्सनीयं परैरातनोत् ॥ ४० ॥

१. यमगृहम्, मृत्युमित्यर्थः ।

२. स्त्रियः ।

३. तरवः ।

४. उत्सवः ।

५. भू-वत् ।

उच्छास्त्र - वर्तीह न कश्चिदासीद्
नाऽनार्यं - जुष्टे पथि कोऽप्यचालीत् ।
लज्जावशादात्मन एव चाऽभूद्
नाऽपेयिन्नान्न च लोक - वृत्तात् ॥ ४१ ॥

प्रसाद - सौम्यैर् वदनैः सदैव
स्मेरैः सरोजानि जना जयन्तः ।
निन्युः परीता सरसी - समूहैः
पुरीमपीमा सरसीत्वमेव ॥ ४२ ॥

सरोज - सच्छाय - शुभाननाभिश्
चेतो हरन्ती वर - वरिणीभिः ।
पुरी विजेतुं धरणी स्मरेण
स्यात् साऽस्त्र-शालैव विनिमिताऽभूत् ॥ ४३ ॥

पोप्लूयमानाः सरसीव्वज्रं
दोधूयमाना मरुदुमिभिश्च ।
मन्ये 'तरण्योऽपि च तीर - बद्धा
आनतिषुर् वीक्ष्य पुरस्य कान्तिम् । ४४ ॥

'अनोदशः शोभयिता धरायाम्
वर्वति मध्येपुरि केलि - शैलः ।
दृश्या यतोऽनन्त - दिगन्त - शान्ता
भ्रैमी प्रभा 'मन्थज - कूट - कान्ता ॥ ४५ ॥

नगो न चाऽसौ नगराऽन्तराले
किं तर्हि काश्मीर - धराऽधिदेव्या ।
सा तर्जनी सन्ततमुच्छ्रिताऽत्र
दुष्कर्मणो नागर - वारणार्थम् ॥ ४६ ॥

देवालयापावितमेनमद्रिम्
आरोहिणस् साकमभीष्ट - सिद्ध्या ।
पदे पदे संनिधिमभ्युपेतं
निर्वाण - सोपानमिवाऽऽश्रयन्ते ॥ ४७ ॥

१. नौकाः ।

२. अनुपमः ।

३. हिम-सम्बन्धिनी ।

४. मन्थजकूटम् = नवनीतसञ्चयः ।

रोह - श्रमोत्लासि - भुजान्तरा आः ।
 नितम्बिनीर् दम्भ - दशक्षमाणाः ।
 निषादिनो मार्ग - शिलासु तत्र
 तारुण्य - मत्ताः क्षपयन्ति यामान् ॥ ४८ ॥

देशान्तरेभ्योऽत्र समाहृतानि
 क्रीतानि नीतानि च विक्रयाय ।
 पण्यान्यगण्यानि समन्ततोऽभुर्
 हट्टेषु घट्टेषु च विस्तृतानि ॥ ४९ ॥

स्वचित् ^१प्रसेवाः परिपूर्ण - सेवा
 अक्षोट - कोषाः कृत - मन्दघोषाः ।
^२द्रोण्यः स्वचिद् देशज - दाडिमानां
^३गोण्यः स्वचिच् छोषित-सत्फलानाम् ॥ ५० ॥

^४कूपाः कुतश्चित् कुसुमासवानां
 स्तूपाः सवासोत्तम - तण्डुलानाम् ।
 कस्तूरिका - कुङ्कुम - ^५वासनानि
 कुत्रापि चोर्णानि कुषासनानि ॥ ५१ ॥

दृष्टान्यपि स्वेदमुपानयन्ति
 स्वाप्युत्तमोर्णानि च कम्बलानि ।
 स्पर्शक - वेद्यानि च कोशिकानि
 प्रकाश - भेद्यानि वराऽम्बराणि ॥ ५२ ॥

मध्येपुरं ^६बंकटिकापराेषु
 नीलोपलाऽऽलोक - विभासितेषु ।
 वामा विशन्त्यः प्रिय - रत्न - भूषाः
 श्यामाऽभिरामाऽऽननतामुपेयुः ॥ ५३ ॥

१. स्यूतकाः, हि० बोरियां ।

३. शाणपुटाः ।

५. मधूनाम् ।

७. रत्नपरीक्षक-विपणिषु, हि० जौहरी ।

२. पेटिकाः ।

४. कुतुपाः ।

६. संपुटकाः; हि० डिब्बे ।

स्थानेऽत्र सम्पत् - सुख - सन्निधाने
समा - सहस्रं न जिजीविषेत् कः ।
को नीरसो मुग्ध - मतिर् वराकस्
स्वप्नेषु चिन्तास्वपि वा मुमूर्षेत् ॥ ५४ ॥

नभः - स्पृशामुत्तम - मन्दिराणां
निषेदिवासोऽत्र शिरोगृहेषु ।
पोरा जगत्सोभग - सार - चोरास्
'तोल्य नितान्तं द्युसदा वितेनः ॥ ५५ ॥

महीसुरान् संवसतोऽभिवीक्ष्य
सोभाग्य - साधुत्वजुषो व्यभाद् यत् ।
भूयोऽनुभूयाऽत्र सुखं सुरा वै
नाकादानेके निभृतं निविष्टाः ॥ ५६ ॥

अट्ट - स्थलीभ्यो नगराङ्गना - गणैः
कपोल - पट्टे मुकुराऽमले मिथः ।
निर्वर्ण्येते ऽसौ 'नगराज' - विश्रुतेर्
'गोरी-गुरोर् वै गरिमा च गोरिमा ॥ ५७ ॥

उच्चैस्तमेष्वत्र शिरो - गृहेषु
नैदाघ - राकासु निरीक्ष्य यूनः ।
खे पार्श्वंगास् त्रैदिशिकाऽङ्गनास्ताः
कण्डूयनं स्वोरु - युगेषु चक्रुः ॥ ५८ ॥

सदैव सर्वर्तु - समृद्धिमद्भिर्
महीरुहैः पुष्पफलाऽवनम्रैः ।
समाचिता कस्य पुरी न चक्रे
स्मेरं मुखं सा सफलं जनुश्च ॥ ५९ ॥

इतस्ततोऽभ्येत्य मिथो मिलन्तो
मूर्त्तिः प्रभोः कारुणिकस्य भावाः ।
'कुल्या - प्रवाहा इह नागराणां
तृषा च तापं शमयांबभूवुः ॥ ६० ॥

१. तुलनाम् ।

२. हिमालयस्य ।

३. अप्सरसः ।

देशान्तरे स्वेदमलं सखेदं
कालो निदाघो जनयन्निहैत्य ।
पटीमिवोत्पुष्प - वर्णो दधानो
ना'ऽवीवदत् कस्य स दन्त-वीणाम् ॥ ६१ ॥

वैतस्त - वारीणि करैर् वराको
भानुः परामृश्य जडत्वमाप्तः ।
निगूहनायाश्चिन - शैल - सानुः
भवेत् तपत्ताविह शीत - भानुः ॥ ६२ ॥

प्रस्पृधिभिस् तन्न मिथो महीपैर्
देवालयेभ्यो यददायि वित्तम् ।
ते तेन भेदेऽपि हि देवतानां
सर्वेऽपि पद्यालयतामुपाङ्गुः ॥ ६३ ॥

साद्गुण्य - पुण्यैः परिपूरिताऽभवत्
सा रत्न - भूतैः पुरुषैर् यथा पुरी ।
सौवर्ण - सौन्दर्य - समृद्धिभिस् तथा
नितम्बिनीभिर् गुणितात्म - गोरवाः ॥ ६४ ॥

अलक्तकाऽङ्कौ नव - पल्लवाभी
काचित् किशोरीह करो दधाना ।
को वेद हा / सा करसाद् - विश्राय
क्रियन्त्यमर्दोद् हृदयानि पूर्वम् ॥ ६५ ॥

सिन्दूर - सौन्दर्य - सखी कपोली
करो च केचिद् वनिते अघत्ताम् ।
मिथोऽरुणिम्नेव विलिप्त - वक्त्रे
स्याल्लीलया खेलित - होलिके ते ॥ ६६ ॥

लावण्य - लक्ष्म्या रमणाय नूनं
लीलाऽचलाभ्यां रुचिरा कुचाभ्याम् ।
वपुष्यशेषे ऽन्न वधूर् बभार
काचिद् विधेः कोशल - कीतुकानि ॥ ६७ ॥

१. भूयोऽवादयत् ।

मोक्षयेन तत्ता^१ऽऽजननाद् वृतायाः
 पराग - सौरभ्य - परिष्कृतायाः ।
 मुखाम्बुजाते सुम - लाविकायास्
 तिलैर्न तावद् मधुपायितं वै ॥ ६८ ॥

आसीत् तथा यौवनमर्थवच्च
 दृष्टिः परेषां सफला तथैव ।
 समासतोऽसावभवन्त कस्य
 बहिश्चरं जीवनमेव मूर्त्तम् ॥ ६९ ॥

लीला - गतेऽस्याश्च चलनावुरोजी
 धैर्यं दलन्तो प्रसभं समेषाम् ।
 मन्ये समीनं मिलनाय यूनां
 हृद्भिर् मुहुश्चक्रतुरिङ्गितानि ॥ ७० ॥

पाश्वाद् गतायाः प्रलयैक - मूर्त्तैस्
 तस्या गुणान् वर्णयितुं त एव ।
 तस्थुः ससंज्ञा विशिखासु दीना
 ये वै तृतीयां प्रकृतिं प्रपन्नाः ॥ ७१ ॥

उत्क्रम्य कौमार - विशेष - सीमां
 सद्यः प्रविष्टा वय एषणीयम् ।
 नाप्तुं सुवर्णाऽवयवां क ऐच्छत्
 लावण्य - तात्कर्य - रतः कुमारः ॥ ७२ ॥

नीहारसार - स्फटिकेन नूनं
 धावा सयत्नं घटिताऽङ्गकायाः ।
 नीलाऽलकाली वदनाम्बुजेऽस्या
 मिलिन्द - माला - ललिता ललम्बे ॥ ७३ ॥

श्रोतुः सहासा दशनांशुभिर् द्राक्^४
 साऽऽकर्षयन्ती हृदयं प्रसह्य ।
 कञ्जारुणो पाणितले वहन्ती
 किं रागिणो हस्तगताश्चकार ? ॥ ७४ ॥

१. आ जन्मनः ।

२. राजमार्गे ।

३. तृतीयां प्रकृतिम् = नपुंसकत्वम् ।

४. ऋदिति ।

ज्वाला चरिणुं वनपाल - बाला
 स्पृष्ट्वा दृशंवाऽऽकुलिताः कुमाराः ।
 दीनाः कुकूलानल - पच्यमाना
 धूपायमाना द्युनिशं च तस्थुः ॥ ७५ ॥

चन्द्र - प्रभा - 'कञ्चुकिताऽङ्ग - यष्टिर्
 बाला वरेण्या वरिणजो विरेजे ।
 तस्यां विलासाऽलस - वीक्षितायां
 न्यासी - कृतं केन मनो न यूना ॥ ७६ ॥

सौरूप्य - सम्पत्तिमनन्य - लभ्यां
 प्राप्तां परां कोटिमसो दधाना ।
 पान्थान् परित्यक्त - पुरः - प्रयाणान्
 अक्रीत - दासांस्तरुणांश्च चक्रे ॥ ७७ ॥

प्रेङ्गाधिरूढेन्दुकलाऽमल - श्रीः
 सुधोपदिग्धेव वधूवराऽङ्ग ।
 दोदुल्यमाना पुरतश्च पश्चात्
 प्रेङ्गोलयामास जगत् सहैव ॥ ७८ ॥

ननर्तं काचित् तरुणीह तस्यास्
 ततोऽपि भूयोऽनटतामुरोजी ।
 स्तब्धेक्षणानां व्यधुरन्तरेव
 यूनां मनांस्युद्धत - ताण्डवं च ॥ ७९ ॥

लयाऽनुकूलं विहिता^१ङ्गहारा
 भ्रुवो सलीलं परिनर्तयन्ती ।
 जिगीषयाऽन्या जगतो ललास
 स्मरास्त्र - विद्यामिव शिक्षमाणा ॥ ८० ॥

सा ^३पाटलात्मेव कपोल - कान्त्या
 विहम्बयन्ती तरुणाऽरुणाभाम् ।
 स्वैश्च ^४चाकचक्यैस् तरुणाक्षि - पद्मा-
 न्युद्घाटयामास ^५कुडो प्रसह्य ॥ ८१ ॥

१. कञ्चुकिता = आवेष्टिता । २. अङ्गहारः = अङ्ग-विक्षेपः ।
 ३. पाटला = शतपत्री ; जपा । ४. उज्ज्वलताभिः । ५. बाला ।

लेह्या दशा मादकता मदस्य
ज्योत्स्नाऽधिदेवी भुवि तस्थुषी वा ।
या ^१मान्मथी मूर्तिमती बभूव
मन्ये मनो - मोहन - मन्त्रशक्तिः ॥ ८२ ॥

^२ऐन्दवं मण्डलं चूर्णयित्वा ध्रुवं
कल्पिताङ्गीं विधाता चिराद् यत्नतः ।
तां कररेन्दवैरेव कूर्ची - कृतेर्
मार्जयामास लब्ध - क्षणोऽसौ शनः ॥ ८३ ॥

रम्भेव मूर्त्यन्तरमाधिताऽथ
काचिद् बभौ काम - कलत्र - दोला ।
तपस्विनां या विवशाऽऽवगानाम्
उच्चैश्च नीचैश्च चकार चेतः ॥ ८४ ॥

बेलेव मरेय - मदाम्बुराशेर्
ज्वालोल्लसन्ती नव - यौवनस्य ।
पाञ्चालिका काऽपि विलोभनीया
रेजेऽपरा ^३दर्पक - हूतिकेव ॥ ८५ ॥

स्वरङ्गना - सोभग - सार - सर्व -
स्वं सङ्कलयेव कृताङ्ग - यष्टिः ।
चान्द्री कला काऽपि चला^४ऽचलायां
कं न स्वसात्कर्तुमलन्तमासीत् ॥ ८६ ॥

कापीह कन्यात्वमपास्य पश्चात्
शालीनता - मुग्धिम - सम्पदासीत् ।
अद्यैव या ऽऽद्यां कुसुमद्धिमाप्ता
रराज चाम्पेय - लता चरिष्णुः ॥ ८७ ॥

विंलुण्ठिताऽऽराम - रमेव काचिद्
हैमी सचेष्टा छुरिकेति^५वित्ता ।
धाः ! जग्मुषी दृक्पथमन्यथाऽपि
मर्माणि यूनां व्रणयाम्बभूव ॥ ८८ ॥

१. काम-सम्बन्धिनी ।

२. चान्द्रम् ।

३. दर्पकः = कामः ।

४. भुवि ।

५. विदिता ।

एकाऽमृताशु - द्युतिना मुखेन
बाभासमानाऽङ्गलता किशोरी ।
किं वात्मनर्वोपमिति भजन्त्य-
प्यबुधद् हृत्कुमुदानि यूनाम् ॥ ८६ ॥

हुङ्कृत्य सद्यः स्फुट - योवन - श्रीः
काचिच्चला काञ्चन - शालभञ्जी ।
रोमाञ्च - 'सन्नाह - भूतामपीह
मर्माणि यूनामभिनत् कटाक्षैः ॥ ८७ ॥

अनञ्जिते चाऽप्यसिते दधाना
विलोचने काचन काञ्चनाङ्गी ।
सुधाऽधिवासैः कलवाग् - विलासैर्
अपीपठन्मोहन - मन्त्रमेव ॥ ८९ ॥

^१प्रोढि प्रपन्ना रति - रुच्य - रूपा
वधूर् ^२वरारोह - विलोभनीया ।
दृष्टा क्षणायाऽपि न कस्य साऽभूद्
मनोरथानां मिलन - स्थलीव ॥ ९२ ॥

पुण्यैः पुराणैः प्रचुरैर् असुर्यै-
पश्याऽद्य सद्योऽक्षि - पथं प्रपन्ना ।
लावण्य - कल्पद्रुम ३ कन्दलीव
निःश्वास-शेषान् न चकार कास्कान् ॥ ९३ ॥

लसत्प्रबालामल - पाणिपादा
स्मेरानना कोसुम - मण्डनका ।
वासन्तिका वात - ध्रुतेव वल्ली
कूले सरस्या विललास तन्वी ॥ ९४ ॥

^४उत्पङ्कजेऽन्ताऽन्यतमा प्रतीरे
समेत - सौन्दर्यभरानताङ्गी ।
सद्योऽद्य संत्यज्य सरोज - राजि
साक्षात् स्थिता श्रीरुपमाऽतिगाऽभात् ॥ ९५ ॥

१. संनाहः = कवचः ।

२. परिपूर्णतां, परिपक्वताम् ।

३. वरारोहः = प्रशस्त-नितम्बः ।

४. उत्पन्न-कमले ।

१अभ्युक्ष्य कर्पूरक - पासु - पूरं
 २घोतेव काऽपीन्दु - मरीचि - कूर्चैः ।
 साक्षात् सखी करव - कुञ्ज - कान्तेः
 क्षीराऽब्जजाताऽपि रमेव रेजे ॥ ६६ ॥

पाथोजपद्मां परिमुष्य पश्चात्
 प्राप्ताऽनुतीरं पयसः सरस्याः ।
 सा पारिण - पादेन तथाऽज्जननेन
 रेजेतरां विद्रुम - पाटलेन ॥ ६७ ॥

सिक्तेन सक्तेन च देह - यष्ट्या
 तन्वंशुकेनाऽप्युपगृह्यमाना ।
 जग्राह कार्न्ति किमु साऽब्ज - षण्डात्
 तद् वाऽपि तस्या मधु - मोह - मूर्तेः ॥ ६८ ॥

दिगम्बराभामवलोक्य तां च
 प्रस्पन्दमानं हृदयं हि यूनाम् ।
 नेत्रत्वमाप्तुं बहिरायियासद्
 उत्पुल्लवे तीव्रतयाऽभिकण्ठम् ॥ ६९ ॥

घन - स्तनी वृत्त - सुसंहतोरुः
 जपा - सुम - स्पर्धि - कपोल - कूपां ।
 मनोरथाऽश्वशं चपला किशोरी
 स्वप्नेऽप्युपानीयत दशकैः सा ॥ १०० ॥

प्रत्येकमङ्गोऽपि तदीय - काये
 ४मायेत्यमन्यन्त सचेतसोऽत्र ।
 पश्यन् किमप्यङ्गमतः किशोर्यास्
 तत्रैव कोऽप्येक्ष्यत कीलिताक्षः ॥ १०१ ॥

शस्तेन साऽभूद् रचिता सुसिद्ध-
 हस्तेन केनाऽप्यपरेण धात्रा ।
 तादृश्यतोऽदर्शि न काऽपि बाला
 हाला - म्रदं मुग्ध - दृशा किरन्ती ॥ १०२ ॥

१. अवसिच्य; विकीर्यं ।

३. आलिङ्ग्यमाना ।

२. Polished.

४. इन्द्रजालम् ।

रोम - रेखाऽदसीया दुकूलान्तराद्
 रोचमानः दूरालक्षिता चोदरे ।
 दूरतो भूधराभ्या बहिर् निगंता
 यामुनी काऽपि धारा तनूः प्रत्यभात् ॥ १०३ ॥

नीरे कुमार्याविह नाभि - दध्ने
 मिथो हृदस् सेचन - सम्प्रवृत्ते ।
 उद्दाम - माराऽग्नि - शिखाः प्रदीप्ताः
 १निर्वापयन्त्याविव ते अभूताम् ॥ १०४ ॥

इहाऽधिकूलं सरितोऽपराया ।
 कुच - द्वयं फीडकुममङ्गनायाः ।
 जलेऽचले विम्बितमूर्ति - रुद्धे
 दधेऽर्थतः कोक - युगस्य लीलाम् ॥ १०५ ॥

नैसर्गिकः पाटलिमा कपोल—
 पालोष्णबालोक्ष्यत यौवतानाम् ।
 लवनो बभौ योरुणिमा प्रियाणा
 ताम्बूल - रोमन्ध - रसस्य नित्यम् ॥ १०६ ॥

वीक्ष्याऽङ्गनाकर्षणमिन्द्रजालं
 जनातिगं देश इहोच्च - कूटे ।
 कान्त्या लसद् मन्थजमेव भाति
 तक्रं प्रदेशेष्वितरेषु शिष्टम् ॥ १०७ ॥

भ्रू - कार्मुकः काक्ष - शिलीमुखेश्च
 सुसज्जिताभिर् वनिताभिराभिः ।
 अमोघ - लक्ष्य - व्यघ्नोत्कटाभिः
 पुरं बभौ तत् कटकं स्मरस्य ॥ १०८ ॥

परिस्रवद् - यौवन - ३काम्मंणाया
 वक्त्रे विजाता वलयोऽपि सूक्ष्माः ।
 कृष्टाः सुरम्ये शिशूनाऽन्न चित्रे
 रेखा इव स्वादुतरा बभूवुः ॥ १०९ ॥

१. शमयन्त्यौ । २. वस्तुतः । ३. काम्मंणम् = इन्द्रजालम् ।

रसाल - शालस्य नव - प्रबालान्
 यद्वापि पश्यन् लसतोऽन्न बालान् ।
 स्मरस्य सज्जी - भवतोऽचिरेण
 सैन्यानिवाऽऽवन्य - जनोऽनुमेने ॥ ११० ॥

प्रेक्ष्य स्फुटाऽऽब्जानन - पाणि - पादाः
 क्रोमार - चापल्य - जुषोऽन्न बालाः ।
 जिष्णुर् भविष्यत्यपि मार - वीरस्
 स्वाऽऽश्नाऽऽप्ति - चिन्ता - रहितो बभूव ॥ १११ ॥

सर्वेश्वरस्य प्रवरस्य तावद्
 आकृष्यमाणेव गुणैरनन्यैः ।
 जय - श्रिया साकमुपागताऽन्न
 बभूव भव्या किमु वैभव - श्रोः ॥ ११२ ॥

समुल्लसन्तीं श्रियमन्न विष्णुर्
 दृष्ट्वा मुहुर् दिव्य - दृशाऽऽकुलात्मा ।
 'श्रीः' साम्प्रतं मेऽस्ति न वेति तिर्यक्
 स्वं वाम - पाश्वं दिवि वीक्षते स्म ॥ ११३ ॥

राष्ट्रस्य सर्वा अपि सम्पदः स्याद्
 भूपान्तराभोगमनीहमानाः ।
 सन्तप्त - चित्ता इव कुप्रयोगा-
 च्छीता प्रपन्नाः शरणा - स्थलीं ताम् ॥ ११४ ॥

स्व - राष्ट्र - कोणान्तगतेऽपि चैवं
 स तस्थिवास्तन्न पुरेऽधिराजः ।
 रङ्गे पटीयानिव सूत्र - धारो
 न्ययन्त्रयद् भूतल - राज्यतन्त्रम् ॥ ११५ ॥

पेपीयमानोऽथ च देव - मूर्तिर्
 उपोषिताभ्यामिव लोचनाभ्याम् ।
 संतृप्तयेऽकल्पत स प्रजानां
 तद्दर्शनं पारणतां यदापत् ॥ ११६ ॥

सतो धरित्रीमथ शासतोऽस्य
 धर्म्येण मार्गेण शुभङ्करेण ।
 गता धृतोत्कषं - धुरे पुरेऽस्मिन्
 सुखेन षष्टिर् वसतो वसन्ताः ॥ ११७ ॥

अत्रान्तरे शैव - पथाधितस्य
 'प्राज्येऽस्य लङ्कावधि पुण्य - राज्ये ।
 मारोऽभवद् हन्त / कथाऽवशेषो
 लोकाश्च विष्वक् शिवमन्वभूवन् ॥ ११८ ॥

न 'पारदायं' न किमप्यनायं
 'वायं' च कायं श्रुतिमप्युपागात् ।
 लोका विनीताः परलोक - भीताः
 जनूंषि चक्रुर् न मलीमसानि ॥ ११९ ॥

अथाऽत्र पूर्वोदितमक्षपादं
 श्रीपर्वते पाशुपत - व्रतस्थम् ।
 'क्षपाकृता मण्डित - मोलिदेशो
 ध्याने महेशो निदिदेश किञ्चित् ॥ १२० ॥

वेला - विलम्बं परिवर्जयन् स
 तदैव काश्मीरिकमभ्युपेतम् ।
 विप्र 'जयन्ते' - त्यभिधान - भाजं
 क्षिप्रं न्ययुङ्क्तेहित - कायं - सिद्ध्यै ॥ १२१ ॥

"श्रान्तोऽसि जानेऽवग ! किन्तु वाञ्छा-
 पूर्तिर् न तेऽन्यत्त भविष्यतीति ।
 तन्नैव गत्वा प्रवरेश्वराय
 पन्नं तदेतत् प्रतिदर्शयता मे" ॥ १२२ ॥

१. विस्तृते इत्यर्थः ।

२. परस्त्रीसंसर्गः ।

३. निवारणार्हम् ।

४. चन्द्रेण ।

सद्यो निगद्येति विनीर्ण - पत्रे .
 कापालिके ^१वाग्यतता प्रयाते ।
 ध्रु - कुञ्चनाद्यैर् ^२विवृताऽनपेक्षो
 भूदेव एवं शनकैरवादीत्— ॥ १२३ ॥

“क्रमेण मार्ग - भ्रमण - श्रमेण
^३तान्तो नितान्तं सुचिरेण साधो ! ।
^४पृथून् पथो गन्तुमितोऽक्षमोऽद्य
 क्षमोचितोऽस्मी” - ति स च व्यरंसीत् ॥ १२४ ॥

कापालिनाऽभारिण ततो - “द्विजाते !
 स्पृष्टो मया स्नानमिहाऽऽचराऽऽशु” ।
 इत्येवमुक्त्वा निकट - स्थिताया-
 शिचक्षेप वाप्याः सलिले तमेनम् ॥ १२५ ॥

एवङ्गते - ^५चेतनतामितस्य
 शिला - शरीरस्य जले निपातात् ।
 द्वंद्वं गताया वदति स्म वाप्या
 द्विजात्यनीहामिव बुद्बुदाली ॥ १२६ ॥

ततः स सुप्तोत्थित - सन्निकाश
 उन्मुद्रिताक्षो द्विज आकुलात्मा ।
 आत्मानमुद्वीक्ष्य ^६दिवोऽविशेषे
 काश्मीर - देशे नितरां ननन्द ॥ १२७ ॥

तत्रैव भक्त्याऽर्चन - संरतस्य
 शिवालये श्री - प्रवरस्य भर्तः ।
 भृत्यान् स मुक्ताऽपर - राजकृत्यान्
 अस्मासि कुम्भैर् नयतो ददशं ॥ १२८ ॥

१. मोनम् ।

२. प्रकटिताऽनिच्छः ।

३. श्रान्तः ।

४. दूरत्वाद्दीर्घानित्यर्थः ।

५. स्वर्ग-तुल्ये ।

इच्छुः स्वमावेदयितुं द्विजोऽसौ
पश्यन्नदूरेऽपि च वाञ्छितार्थम् ।
आनीयमाने निकषा नरेशम्
पत्रं न्यघात् तत् त्वरयोदपात्रे ॥ १२६ ॥

संस्नापयन् क्षालित - लोकपङ्कम्
महेश्वरं श्रीप्रवरो महीशः ।
पत्रं पुरस्तात् पतितं स कुम्भाद्
आदाय सुस्पष्टमवाचयद् यत्— ॥ १३० ॥

“कृत्यं कृतं दिक्षु च नीति - नृत्यं
नो शिष्टमिष्टं, विहितं हितं यत् ।
पापस्य सारोऽपगतः स मारो
प्रीताः प्रजाः पुण्य - पथेषु नीताः ॥ १३१ ॥

पर्याप्तिमाप्तं सुकृतं सुखं च
‘नीरन्ध्रितास् ते ककुभो यशोभिः ।
हेयं जगत्, किंन्विह ते विद्येयं
तद् याहि शैवं नरनाथ ! लोकम् ॥ १३२ ॥

वृष्टं वसु ववाऽप्यसुखं न दृष्टं
जराऽभ्युपेताऽऽस्ति - भरैः समेता ।
‘अह्नाय तस्मात् प्रविहाय सर्वं
सुख - स्वरूपं समुपैहि ‘सर्वम्’ ॥ १३३ ॥

इत्येवमासाद्य कृपा - निकेतः
प्रस्थान - सङ्केतमसौ ‘क्षितिक्षित् ।
उपान्तमानीत^१मरं जयन्त-
मरञ्जयत् तं वसुभिर् वित्तीर्णैः ॥ १३४ ॥

१. परिपूर्णाः ।

२. सपदि ।

३. शिवम् ।

४. भूपः ।

५. अरम्=शीघ्रम् ।

अहो ! तता धीप्रवरः प्रतापी
 पुण्येषु सोभाग्य - कटाक्षितेषु ।
 प्रेण्येषु पश्यत्सु पुरश्च पश्चाद्
 भित्त्वाऽऽश्मनं धाम दिवं जगाम ॥ १३५ ॥

ज्वाला विशाला सहसा द्रवन्ती
 तडिद् भुवो वा गगनं विशन्ती ।
 यद्वेन्द्रचापस्य हि काऽप्यकाण्डे
 व्यलोकि लोकेर् द्युतिस्तलमन्ती ॥ १३६ ॥

इत्थं स भद्रङ्कुराणो धरण्याः
 मुक्त्वाऽपि भूभृद् भुवि भूरि-भोगान् ।
 स - भौतिकाङ्गो भगवद् - भवस्य
 सालोक्यमापद् भुवनस्य भर्ता ॥ १३७ ॥

अवित्तं च तुष्टात् प्रवरात् प्रभूतं
 वित्तं ततो विप्र - वरो जयन्तः ।
 कृत्येषु नित्यं व्यययन् शुभेषु
 स्वस्मै सुगं स्वयं - पथं व्यद्यत् ॥ १३८ ॥

दीनाऽबल - प्रार्थक - पारिजाते
 हाऽस्तं प्रयाते प्रवरे प्रवोरे ।
 साधुत्व - सज्जाऽपि च सत्त्वं - सस्पद्
 निर्वाणमापद् जगदुज्जिनाऽविः ॥ १३९ ॥

अहो ! विचित्रैरथ पुण्य - मित्रैः
 पवित्रयित्वा स धरा चरितैः ।
 उन्निद्रयन्तर्कं इवाऽन्न लोकात्
 देदीप्यतेऽद्याऽपि पथोपदेष्टा ॥ १४० ॥

१. भृत्येषु । २. प्रस्तरनिमित्तम् । ३. लब्धम् ।

४. संसारस्य शक्तिशालिनी महती ज्वाला (द्युतिः) !

अद्याऽपि तत् 'धीनगरे' विकीर्णं
 जीर्णं च शीर्णं भवनं सरन्ध्रम् ।
 मन्ये स्वमुद्घाटय मुखं तदीयं
 विस्तीर्णमाख्याति . महाप्रयाणम् ॥ १४१ ॥

यद् बाष्प - रूपं दधदम्बुराशेर्
 नीरं त्रियुक्तं जगतो हिताय ।
 नभो - नगादौ च नदीष्वचारीत्
 तदेत्य भूयोऽपि ततो विलिल्ये ॥ १४२ ॥

पूर्वं मूर्ध्नि गतेन येन महसा दग्धा दुराशा द्विषां
 कृत्ता दृष्टि-निरोद्धिनी खर-करैर् मूलात् तमस्सन्ततिः ।
 जाड्यं दूरमपोहितं तदहितं यस्य प्रतापैर् दिशां
 शोकाऽब्धौ भुवनं निपात्य विलयं भेजे स भास्वानपि ॥ १४३ ॥

इति 'श्रीवसन्तराम'-पाराशर-तनुजनुषा, 'प्रसन्ना-देवी'-गर्भजातेन,
 'सुशीला'-स्वाम्य-सौभाग्यजुषा कविरत्नादि-विविध-विरुदभाजा,
 डॉ० श्यामदेवशास्त्रिणा पाराशरेण सन्दृष्टे 'त्रिवेणी' इत्याख्ये
 महाकाव्ये 'प्रवर-परलोक-वर्णनम्' इत्याख्यः अष्टाविंशः सर्गः
 परिसमाप्तः, पर्यवसितश्चायं ग्रन्थ इत्योम् ॥

□

